
कश्टांचीं फुलां जालीं ! 





सा हित्यांत कथा, कविता, नाटक हे सर्जनशील प्रकार म्हाका मानवतात. पूण 
तेच बराबर मुलाखत होवूय एक साहित्यीक प्रकार अर्शे म्हाका दिसता. हेच आवडीक 
लागून हांबें मराठी रंगमाची आनी सिनेमाक्षेत्रांतल्या जायत्या अभिनेत्रींच्यो मुलाखती 
घेतल्यात. तेभायर साहित्यीक, कलाकार, उद्यमी व्यवसायी अशा बायलांच्योय मुलाखती 
घेतल्यात. ह्यो मुलाखती पणजी दूरदर्शन केंद्र, गोंयांतले दिवाळी अंक, नेमाळीं आनी 
दिसाळीं हांचेर उजवाडा आयल्यात. कांयकडेन त्यो कोंकणींतल्यान, कांयकडेन मराठींतल्यान 
प्रसिद्ध जाल्यात. कांय मुलाखती गोंयच्या इंग्लीश नेमाळ्यांचेर्य छापून आयल्यात. 

८ मार्च १९९६ दिसा, संवसारीक महिला दिसाच्या निमतान पणजी दूरदर्शनान 
म्हाका गोयांतल्या वेगवेगळ्या मळावयल्या कांय कर्तुत्वी बायलांचें संचलन करपाची 
एक कार्यावळ दिली. हेच वेळार म्हाका दिसलें, गोंयांतल्या कांय वेंचीक कर्तुत्वी 
बायलांच्यो सविस्तर मुलाखती घेवच्यो. ह्यो मुलाखती कोंकणींतल्यान आसच्यो अशें 
हांबेंच थारायलें. कारण हांबें जरी कोंकणींतल्यान थोडेंभोव साहित्य बर्‍यलें तरी लेगीत 
कोंकणी वर्तमानपत्री स्वरुपाच्या लेखनाची म्हाका संवकळ नाशिल्ली. ती संवकळ करपाची 
गरज आशिल्ली. 

म्हजी ही कल्पना सुनापरान्त' दिसाळ्याचे मुखेल संपादक अँड. उदयबाब भेंब्रे 
हांणी उखलून धरली आनी मागीर ह्यो मुलाखती 'कर्तुत्विनी' ह्या सदराखाला दर आयतारचे 
पुरबणेंत उजवाडा येवपाक लागल्यो. सप्तकी नेमाळ्याखातीर अशें मुलाखतीचें सदर 
चलोवप सोपें काम न्हय. खुबूच धांवपळीचें. एका सप्तकांत एक व्यक्ती वेंचून काडप, 
तिगेल्या क्षेत्राची जुजबी स्वरुपाची माहिती पुंजावप, प्रश्‍नावळ तयार करप, फोनाचेर 
वा प्रत्यक्ष तांकां मेळप, बेळ, जागो थारावप, प्रत्यक्ष मुलाखत घेतकूच ती उतरावन 
काडप, फोटे मेळोबप, गरज तेन्ना फोटोग्राफराक घेवन वचून फोटे काडप आनी थारिल्ल्या 
दिसा मुलाखतिचो मजकूर नेमाळ्याचे कचेरेंत पावतो करप आनी तो पावला काय 
ना म्हणपाची खात्री करून घेवप हें काम खूब कश्टांचे आनी दगदगीचें. संवसार, 
नोकरी सांबाळून हें करप म्हळ्यार तर एक कसरतूच ! | 

पूण एक गजाल खरी, ह्यो मुलाखती घेतना हांव बायलांच्या काळजामेरेन पावलें 

हाचें समाधान खुबूच व्हड आसा. दर एकलेचे अणभव आयकतना म्हजें अणभवाचें 
भांडार वाड़त गेलें. एका फाटोफाट मुलाखती प्रसिद्ध जावपाक लागल्यो तशी सदराक 
नामना लाबली. मागीर मुलाखती दिवप्यांकूय उमेद आनी अभिमान दिसपाक लागलो. 
मुलाखत छापून येतकूच भौतेक सगळ्यांनीच म्हाका आपणाल्यो प्रतिक्रिया कळयल्यो. 
त्या प्रतिक्रियांचे म्हाका एक वेगळें समाधान लाबलें. कारण मुलाखत दिवप्याकूय ते 
मुलाखतींतल्यान खोस भोगली. 

गोंयांत साहित्याच्या मळार वाचप्यांकडल्यान दखल घेवपाचे प्रकार उण्या प्रमाणांत 
जातात असो एक सूर आसा. पूण ह्या सदराक वाचप्यांकडल्यान बरो. प्रतिसाद मेळ्ळो 
अशें म्हाका मनापसून दिसता. | 

ह्या वाचप्यांमदी सामान्य वाचपी तर आशिल्लेच, ते भायर नामनेचे साहित्यीक, 
विचारवंत, समाजातले प्रतिष्ठीत हांचोय आस्पाव आसलो. खास उल्लेख करपाक जाय 
तो श्री. गुरुनाथबाब केळेकार हांचो. सदर चालू आसतना एकदां प्रत्यक्ष मेळिल्लेकडेन 
तांणी म्हजी तुस्त-तोखणाय केलीच, तेभायर 'सुनापरान्तां त पत्र बरोवन म्हर्जे कबतूक 
केले. तातूंत म्हजी उमेद बाडली. 

सदराक प्रसिद्धी मेळपाक लागली तेन्ना जायत्या जाणांनी म्हाका कांय बायलांचीं 
नांवां सुचयलीं. कांय जाणांनी आपूण जावन संपर्क सादलो पूण हांवे हें बाबतींत 
एक पथ्य पाळ्ळें. कर्तुत्विनीचो म्हजे पुरतो कस हांवें थारायलो, तो म्हळ्यार बायलेन 
स्वतापुरती कर्तुत्वी आसून भागना तर तिच्या कर्तुत्वाचो ठसो समाज जिणेचेर पडपाक 
जाय. आनी अशाच व्यक्तिंची हांबें निवड केली. तरी लेगीत म्हजी इत्सा आसुनूय 
कांय बायलांच्यो मुलाखती हांव घेवपाक शकलेंना. 

म्हजी निवड ही गोयांतल्या कर्तुत्वी बायलांची प्रातिनिधीक स्वरुपाची निवड आसा 
अशें म्हजें म्हणणें ना. अखेर म्हजे कस हे म्हज्या व्यक्तिगत मताचेरूच आदारून 
आसतले. 

आयज जेन्ना त्या मुलाखतींक पुस्तकरूप लाबता तेन्ना म्हाका खूब खोस जाता. 
मुलाखती पुस्तकांत आस्पावताना मूळ मुलाखतींतलो प्रासंगीक संदर्भ गाळ्ळा. मुलाखत 
दिवप्यांच्या सगळ्या कर्तुत्वाचो आलेख घेवपाचो यत्न केला. नामनेचे साहित्यिक रवीन्द्रबाब 
केळेकार हांकां सदर मानबल्लें. तांणी मदीं आपणाली प्रतिक्रिया सांगून म्हजी उमेद 
वाडयिल्ली. पुस्तकाची कल्पना मुखार आयली तेन्ना प्रस्तावनेखातीर म्हाका तांचेंच 
नांव सुचलें आनी तांणी म्हजे मागणेचो स्विकार करून म्हाका प्रस्तावना बरोबन दिली. 
रवीन्द्रबाबांची प्रस्तावना पुस्तकाक लाबप म्हळ्यार देवळांत देवदर्शनाक वचपी भक्ताच्या 
कपळाक दरवट्याचेरूच गंधाच्या तिब्याचो भौमान लाबप ! 

पुंडलीकबाब नायक हांचें मार्गदर्शन दर एके कलाकृतीक लाबता. तशें तें ह्यावूय 

पुस्तकाक लाबलें. मुलाखतींची मांडणी बरेतरेन करपाचे बाबतींत तांगेलें मार्गदर्शन मोलादीक 
थरलें. 

आनी सगळ्यांत चड उपकार प्रकाशिका हेमा नायक हांचे. सुनापरान्ता' त आयिल्ल्यो 
मुलाखती आपणाल्या 'चित्रंगी' दिवाळी अंकात छापपाचो प्रस्ताव मांडलो आनी त्याच 
मुलाखतींचें संकलन करून कर्तुत्वी कन्या' पुस्तक उजवाडा हाडपाची तयारी दाखयली. 
खरें म्हळ्यार मुलाखतींचें पुस्तक छापून उजवाडा हाडप हें आयचे घडकेक व्यवहाराचे 
फास्केंत बसप कठीण. तरी लेगीत हेमान हें आव्हान स्विकारले. आयजवेर बायलांच्या 
विकासाखातीर हेमान जें योगदान दिलां, त्याच योगदानाचे वृत्तींतल्यान आनी तळमळींतल्यान 
हें पुस्तक ताणें उजवाडा हाडलां, हाचेविशीं दुबाव ना. 

आपल्याच मनशांचे उपकार मानिनात पूण मानले बगर रावूं नजो. म्हज्या घरकारान 
- अवधूतान सहकार्य आनी आदार केल्ल्यान हो वावर सोपो जालो. 

ह्या मुलाखतींच्या पुस्तकाचे कल्पनेक प्रोत्साहन दिवपी सौ. निर्मला खलप, सौ. 
आशा आरोंदेकार, सौ. प्रतिमा धोंड, सौ. रूपा भक्ता, सौ. मंगला नायक आनी 
सौ. अमोल मोरजकार ह्या भयणिंच्या उपकारांत हांव सदांच उरतलें. 

ह्या पुस्तकाक श्री. गोबिंद नायक हांणी मुखचित्र काडलां तेखातीर तांचे उपकार 
मानता. 

प्रामाणिकपणान केल्या कश्टांचीं फुलां जातात असो म्हजो अणभव. मात कांय 
फुलां बेगीन फुलतात जाल्यार कांय उसरां. म्हजे बाबतींत म्हज्या कश्टांक बेगीन 
फुला आयल्यांत हाचें म्हाका भोव समाधान ! 


तिवरें-गोंय --- ज्योती कुंकळकार 

यः नार्यस्तु पुज्यन्ते रमन्ते तत्र देवत:। यत्र ओतास्तु न पुज्यन्ते सर्वास्‌ तत्र 
अफला क्रिया' - ज॑य बायलांची पुजा जाता, कदर जाता, भौमान जाता थंयच देव 
खोश्शी जावन येवन रावतात; जंय तांची पुजा जायना, तांकां मान भौमान मेळना 
थंय त्यो सगळ्यांच्यो सगळ्यो करण्यो निर्फल जावन पडटात. 

शास्त्रांनी हे भाशेन, बायलांची थोड़ी व्हडबीक गावंक ना. पुणून केदीय व्हडवीक 
गावन दाखयल्ली आसू, आमी सरसमान सगळे दादले बायल-मनशेकडेन पळेता आसतना 
सदां कोणाली तरी घरकान्न (गृहिणी) ह्या रुपांतूच तिका पळेत आयल्यात आनी ह्या 
रुपान ती आमचेमुखार उबी राबवल्या तेन्ना आमकां ती कोणाची तरी कार्येषु मंत्री, 
कारणेषु दासी, भोज्येषु माता आनी शयनेषु रंभा कशीच सदां दिसल्या. आनी ह्याच 
रुपान तिका माथ्यार घेवन आमी एक तर तिची पुजा केल्या वा पांयांकडेन बसोवन 
तिचेकडल्यान आमची सेवा करून घेतल्या. ती आमचेसारकीच - सूख मेळटकूच 
खुशालभरीत जावपी, केन्ना केन्ना भुरकटूनय वचपी; दुःख कोंसळटकूच भियेवन देवा 
पाब' म्हणपी, केन्ना केन्ना थतर वितरूय जावपी; आमचे भाशेनूच राग, दुस्वास, तिडक, 
ओड सारकेल्या गुणा अवगुणांनी भरिल्ली; योग्यतायेन आमचेयेदीच - केदींय व्हड 
कामां करपाची तांक, क्षमता, कुशळताय आशिल्ली; तिका वांगडा घेवन करण्यो, 
कर्तुत्वां केलेबगर आमचें दोगांयचें जिवीत पूर्ण जायना; तें अपूर्ण, अर्दकुटें, अपंगूळ 
उरता - तिका सांगाताक घेयात, तिका सहचरी करात, मागीर पळेयात. तुमचें जिवीत 
आनी तुमचो समाज खयच्या पांबड्यार पावता तो म्हणपाचें खयच्याच धर्मशास्त्रान 
आमकां केन्ना सांगलेंना आनी खासा आमकांय तें सारकें केन्ना समजलें ना. आमी 
तिचेर सदां शेकूच चलयत आयले आनी तिवूय बावडी सगळें सोसून आमची सदां 
सेवा करीत रावली. कितलींशीं युगां ती 'अबला'च म्हूण जियेत आयली. 

अवचीत एक दीस तिका जाग आयली आनी जाग येनाफुड़ें आपूण दादल्यांची 
फक्त अर्धागिनीच न्हय तर आपूण तांची श्रेष्टांगिनी - बॅटर हाफू - आशिल्ल्याची 
तिका जाणवीक जाली. ही जाणवीक जायनाफुड़ें ज्या ज्या मळांचेर दादल्यांनी कर्तुत्व 
गाजयल्लें त्या त्या मळांचेर ती देंबली आनी आरे आरे म्हणटासर तिणें आपणाल्या 

कर्तुत्वाची - पुसूंक येवपाची ना असली एक छाप तांचेर बसयली. तिच्यांत हो कायाकल्प 
घडून आयलो. तेउपरांतचो, आर्विल्ल्या शें-सवायशें वर्साचो इतिहास मातसो नियाळून 
पळोवचो, तिणें आपणालें आगळें वेगळें योगदान दिवंक ना अशें जिविताचें एक्कूय 
मळ मेळपाचें ना. शिक्षणाच्या, विज्ञानाच्या, साहित्याच्या, शासन-प्रशासनाच्या मळांचेर 
तिणें कर्तुत्व गाजयलां तें गाजयलांच, ते भायर, ती पराक्रमी, मुत्सद्दी, राजकर्णी 
ह्या रुपानूय मुखार आयल्या. कांय कांय मळांचेर तर दादल्यांक जें केन्ना जमले ना 
तें लेगीत तिणें करून दाखयलां. बंकिमबाबून आपणाल्या बंदेमातरम्‌' गीतांत, के 
बोले मा तुमि अबले' - कोण म्हणटा तूं अबला म्हूण' असो तिका प्रश्‍न केल्लो 
आनी तूं “बहुबलधारिणी, रिपुदलवारिणी' म्हण तिका तिची वळख करून दिल्ली. 
बंकिमबाबून म्हळळें तें फट न्हय म्हणपाचें बायलांनी फाटल्या कांय वर्सांत बेस बरें 
दाखोबन दिलां. 

आमच्या देशांत एक म्हापुरूस जल्माक आयलो - गांधी. ताणें तिका सांगलें, 
'दादल्यांनी केल्यांत तितलींय कामां तुकाय करूंक येतलीं. तूं तांचेपरस खंयच्याच 
आंगान उणी न्हय. पुणून एक विसरू नाका, तूं दादलो न्हय. दादलो जावपाचो तूं 
यत्न करूं नाका. तुज्यांत आनी ताच्यांत एक मोट्टो फरक आसा. तुमच्यो दोगांयच्यो 
कुडी बेगळ्यो. तसो तुमचो सभावगुणूय वेगळो. तुवें तांची फेलदावणी करूंक फावना. 
फेलदावणी करपाक भायर सरशीत जाल्यार तूं तांची फकत एक उरफाटी प्रतिकृती 
जावन पडटली. आनी सगळी तुजी मौलीकताय - ओरिजिनालिटी - तूं होगडावन 
बसतली. तुवें तूंच म्हण मुखार सरूंक जाय, तुज्यांत आसात ते गुण तांच्यांत नात. 
तुज्या त्या वेगळ्या गुणांक लागुनूच तूं .तांचेपरस वेगळी उठून दिसतली. अशें म्हणून 
ताणें तिका सोऱ्यांच्या गुत्यांचेर चिकेटींग करपाक धाडून :दिली. गुंडांक मनीस कर 
म्हण सांगून तिका गुंडांच्या अड्ड्यार धाडली. ज्या साम्राज्याचेर सूर्य केन्ना अस्तम 
नाशिल्लो ताचेआड चलिल्ल्या संघर्शांत तिच्या हातांत बंडाचो बावटो दिवन तिका 
सगळ्यांमुखार दवरली. तिका पोलीसांचे तोणके खा, बंदखणिनी बच, तोफेच्या तोंडार 
उबी राव म्हूण सांगले. तिका धीट केली. देशाच्या पांच हजार वर्साच्या इतिहासांत 
तिका कोणेंच अशें सांगूक नाशिल्लें तें गांधीन सांगलें आनी ताणें सांगिल्लें हें सगळें 
करून तिणें आपूण फकत कर्तुल्विनीच न्हय, तर तेजस्विनीय म्हण संवसाराक दाखोबन 
दिलें. गांधी मुखार तांगेले सांगाती विनोबा गेले. ते म्हणपाक लागले, हिन्दुस्तानांतली 
बायल कांय राज्यांनी आमदारीण, खासदारीण म्हूण बेंचून आयिल्ली आसू, मंत्री, 
मुखेलमंत्री जाल्ली आसू, प्रधानमंत्रीय जाल्ली आसू. इतल्यान भागना. देशांत एक 
नवें धर्मप्रवर्तत करपाची तांक आशिल्ली शंकराचार्याच्या पांबड्याची कोणूय एकली 
मुखार सरूक जाय. मीरा, महादेवी, मुक्ता, कान्होपात्रा बायलांत जाल्यात खर्‍्यो पुणून 

शंकराचार्यासारकी आजून कोण जावंक ना. ती जायसर ती 'मुक्‍त' जाली अशें म्हणूक 
येवपाचें ना. असली कोणूय निर्माण जावंक पावची म्हण विनोबांनी पवनाराक ब्रह्मविद्यामंदीर 
नांबाचो ब्रह्मवादिनीचो एक आश्रम सुरू केलो आनी आपणालो जीव ओतून तो वयर 
काडलो. विनोबांच्या सपनांतली शंकराचार्याचे योग्यतेची बायलमनीस अजून येवंक ना. 
पुणून विनोबांच्या विचारांचो प्रभाव तांचें निर्वाण जालां त्या दिसाच संबसाराक पळोवंक 
मेळ्ळो. विनोबांचे कुडीक खांद दिवपाक ब्रह्मविद्यामंदिरांतल्यो चलयो मुखार सरल्यो 
आनी तांगेले कुडीक अग्निसंस्कारूय एके चलयेनूच दिलो. हिंदू संस्कृतायेच्या पांच 
हजार वर्साच्या इतिहासांत पोरणी चाल मोडपी असली आगळी वेगळी घडणूक, केन्नाच 
कोणे पळोवंक नाशिल्ली. केन्नाच खंयच घडून येवंक नाशिल्ली. 

देशान कूस परतिल्या असोच हाचो अर्थ करचो पडटा. ह्या देशांतली बायलमनीस 
हेमुखार कोणाचीच कार्येषु मंत्री, कारणेषु दासी, भोज्येषु माता, शयनेषु रंभा म्हूण 
रावपाची ना. दादल्यांच्या हातांतलीं सगळी सुतां आपणाल्या हातांत घेवन ती आतां 
नव्याच एका भारतवर्षाक जल्म दिवपाची आसा. एक नवें धन्वंतर सुरू करपाची आसा. 

गोयानूय कूस परतिल्या. वाचप्यांच्या हातांत आसा तें कर्तुत्वी कन्या हें पुस्तक 
हाची बेस बरी गवाय दिता. ह्या पुस्तकांत आमच्या भौशीक मळावयल्या तेवीस कर्तुल्विनींच्यो 
मुलाखती आयल्यात - पांच जाणी राजकी संवसारांतल्यो, चौगी कलाकार, तिगी 
समाजसेविका, तिगी लेखिका, दोगी गावपी, एक डॉक्टर, एक वकील, एक सी.ए., 
एक स्वातंत्र्य सैनीक, एक स्कॉलर आनी एक चित्रां काडपी. पन्नास वर्साआदीं म्हजे 
पिळगेन तरूणपणांत पावल दवरलां त्यावेळार तिका असल्यो कोण गोयांत पळोबंक 
मेळूंक नाशिल्ल्यो. कांय प्रोफेसरिणी, कांय डॉक्टरिणी, कांय नर्सी गोयांत ते मुस्तींत 
आशिल्ल्यो. ना अशें न्हय. पुणून त्यो किरीस्तांब समाजांतूच चडश्यो पळोवंक,मेळटाल्यो. 
हिन्दू समाजांत तर मेट्रीक जाल्ल्यो वा लिसेंवाचें शिक्षण पुरें केल्ल्यो चलयो हाताच्या 
बौटांचेर मेजपाइतल्यो लेगीत नाशिल्ल्यो. गोंय स्वतंत्र जायनाफुडें गोयांत बायलांच्या 
जिबितांत आकांताचो बदल घडून आयला अशें म्हणचें पडटा. आयज अशें एक्क 
मळ गोयांत मेळचें ना जंय बायलांनी कर्तुत्व गाजोबन दाखोवंक ना. ह्या पुस्तकांत 
असल्यो फकत तेवीस जाणींच्यो मुलाखती आयल्यात. ह्या तेबिसांभायर चोविसावे 
एकलेची ह्या पुस्तकांत जाणबीक जाता, ती मुलाखती घेवपी बाय ज्योती कुंकळकार 
हिची. तिवूय एक कर्तुत्विनीच आमची, साहित्याच्या आनी अभिनयाच्या मळावयली. 
हें पुस्तक पळोवन कोणाकूय एखाद्याक दिसूं येता, असलें पुस्तक बरोवपाक व्हडलेंशें 
किते लागता? नांव लौकीक जोडिल्ल्या कोणाय म्हऱ्यान बचून बसचे, ताका आठ 
धा प्रश्‍न विचारचे आनी मेळटात त्यो जापो कागदार बरोबन घेवच्यो... जालें पुस्तक 
तयार! हांब ताका इतलेंच सांगतलों, मातसो यत्न करून पळे, मागीर असलें पुस्तक 

बरोवप सोपें काय कठीण तें तुजे तुकाच सारकें कळून येतलें. पयली गजाल म्हळ्यार, 
जाची आमी मुलाखत घेतात ताच्या जिविताची आमकां सारकी बरी वळख आसूंक 
जाय. दुसरी गजाल, ताचेविशी आमकां आदर भौमान दिसूंक जाय आनी तिसरी, 
सगळ्यांत म्हत्वाची गजाल म्हळ्यार - ताका प्रश्‍न विचारून ताचेकडल्यान कितें काडून 
घेवचे' हाची कळाशी मुलाखत घेतल्याच्या आंगांत आसूंक जाय. बाय ज्योतींत हे 
तिनूय गूण आसात म्हूण ह्या पुस्तकांतल्यो तेविसूय कर्तुत्विनी आमचेमुखार सगळ्या 
धोंगांपोंगांसयत जिव्यो तट्टटीत जावन उब्यो रावंक पावल्यात. 

ह्यो मुलाखती “सुनापरान्तां त येताल्यो तेन्ना सप्तकांत आयतार फकत एकूच फावट 
येता हाची म्हाका खंत भोगताली. दोनतीन तरी आयतार येवंक जाय आशिल्ले अशें 
दिसतालें. कित्याक, ह्या बाविसांभितरल्या कांय जाणींक हांव लागिंच्यान वळखतालों. 
पुणून तांगेलें अंतरंग ज्योतीन घेतिल्ल्यो तांगेल्यो ह्यो मुलाखती वाचीसर म्हाका कळूंक 
नाशिल्लें. तें जाणून घेवपाची म्हाका उमळशीक लागिल्ली. 

सृजनाशील साहित्यांत असले तरेच्या पुस्तकाक एक वेगळीच सुवात आसा. इंग्रजी 
साहित्यांत डॉ. जॉन्सन म्हण एकलो साहित्यकार जावन गेला. ताका बॉस्वेल नांवाचो 
एक तरणाटो मेळूंक नाशिल्लो, ताणें ताका तरातरांचे म्हत्व नाशिल्ले हजारांनी प्रश्‍न 
विचारूंक नाशिल्ले आनी ताणें दिल्ल्या जापिंच्या आदारान ताचें जिवीत ताणें बरोबंक 
नाशिल्लें, जाल्यार डॉ. जॉन्सन ताचे मुस्तींतल्या हेर चार स साहित्यकारांमदलो एक 
म्हूण इंग्रजी बरपावळींत उरतलो आशिल्लो. बाँस्वेलान ताका हेरां सगळ्यांपसून कुशीक 
काडलो. ताका आगळो वेगळो केलो. बॉँस्वेलान बरयल्ल्या जिवितांत जो जॉन्सन 
आमकां मेळटा ताका सॉमरसेट मॉमान 'अँन्‌ आर्टिस्टीक क्रियशन ऑफ बॉस्वेल' म्हळां. 

आमचे देशी बरपावळिंतूय असलो एक दाखलो पळोवबंक मेळटा तो 'श्रीरामकुष्ण 
कथामृता' चो. श्री रामकृष्ण परमहंस हे संवसाराचे फाटीर जावन गेल्ल्या आगळ्या-वेगळ्या 
संत-परमहंसां मदले एक. तांगेल्या जिवितांत निमाण्या चार स वर्सात महेन्द्रनाथ गुप्त 
नांबाचो एक नमळ मनीस तांचेसरीं पाबूंक नाशिल्लो आनी श्रीरामकृष्णांच्यो तांचे भेटेक 
आयिल्ल्या लाकांकडेन खबरी ताणें आपणाले दीसपटयेंत विस्तारान बरोबन दवरूंक 
नाशिल्ल्यो जाल्यार हो संत परमहंस “जावन गेल्ल्या' संत परमहंसा मदलोच एक म्हूण 
उरतलो आशिल्लो. आयज श्रीरामकृष्ण कथामृतां'त तो जिवो तटूटटीत जावन चलता 
भोंबता, आपणालो सांगात आमकां दिता तसो भुरगो नाशिल्लो. 

हे तरेच्या साहित्याक इंग्रजीत टेबल टॉक लिटरेचर' हें नांव आसा. म्हाका हे 
तरेचें लिटरेचर' सदांच खुब्ब आवडलां. कोणेय धरया म्हजेमुखार दोन पुस्तकां हाडून 
दवरलीं - एक, खंयच्याय व्हड बरोवबप्यान खासा आपणासंबंदान बरयल्लें, आनी 
दुसरें, ताच्यो मुलाखती घेवन दुसऱ्यान कोणें ताचेर बरयल्लें - जाल्यार, सगळ्यांत 

पयलीं हांब हें दुसरे, मुलाखतींचेंच, पुस्तक वाचपाक घेतलों. हे तरेच्या साहित्याची 
रुचूच वेगळी आसता. तें संत परमहंसांच्याच जिविताचेर आदारिल्लें आसूं येता. कोणे 
एकल्यान म्हळां तेभाशेन जण एकल्याचें जिवीत - किरकोळांतल्या किरकोळ मनशाचें 
लेगीत - अगळें वेगळेंच आसता. आनी आमकां सगळ्यांक सगळ्यांचीं जिवितां भायल्यान 
दिसतात ताचेकूय चड तीं भितरल्यान कशीं आसतात हें जाणा जावन घेवपाची - 
केन्ना केन्ना बारीक नदरेन चोरून लेगीत - पळोवपाची उत्सुकताय आसता. न्हय जाल्यार 
कथा नवलकथा कोण बरोबचे वाचचे नाशिल्ले. बाय ज्योतीन तर ह्या पुस्तकांत दिल्यांत 
तीं जिवितां आमच्या समाजांतल्या कांय कर्तुत्विनी भयणिंचीं. मागीर, तांच्या अंतरंगांत 
भितर सरून तांकां खोलायेन बळखून समजून घेवपाची इत्सा आमकां जाली जाल्यार 
अजाप कसले ? आमची ही इत्सा पुरी करपाची कळाशी बाय ज्योतींत आसा हें 
ताणें हें पुस्तक बरोवन दाखोवन दिलां. हाचे फुडलें धाडस करपाक कोंकणी सरस्पतीन 
ताका स्फूर्त आनी प्रेरणा दिवंची अशें तिचेलागीं मनस्पुर्वेक मागतां. 


प्रियोळ -- रवीन्द्र केळेकार 
३१-१०-१९९६ 

भुमिकेचेर श्रद्धा दवरून वाबुरपी गायिका अभिनेत्री 
(आशालता वाबगावकर 





प सर प्रसन्न जावपाक जशी परमेशवरावयली श्रद्धा म्हत्वाची आसता, तशेंच 
एकाद्री भुमिका आपल्याचेर प्रसन्न जातली जाल्यार ते भूमिकेवयली कलाकाराची श्रद्धाय 
तितलीच म्हत्वाची आसता. ही श्रद्धाच भूमिकेक नवो रंग, नवो अर्थ दिता. 

ही भावना नामनेची गायिका अभिनेत्री आशालता वाबगांवकर हांची. आनी आशालता 
खन्‍्यानिशी कला क्षेत्रातली श्रद्धावान अभिनेत्री आसा. 

आशालताचो जल्म गोंयांतल्या काणकोण म्हालांत १९३८ वर्सा जालो. जल्मा उतरांत 
मुखावयलें सगळें आयुश्य मुंबयतूच गेलें. पिरायेच्या चौदाव्या वर्सा आशालतान रेडियोचेर 
गावपाक सुरवात केली. पं. जितेंद्र अभिषेकीकडेन ती गायन शिकताली. 

संगीतकार कल्याणजी-आनंदजी हांगेल्या ऑर्केस्ट्रात ती गायताली. महंमद रफी, 
हेमंतकुमार ह्या नामनेच्या गायकांवांगडा तिणें जोड़गितां गायल्यात. रेडियोचेर गायनांत 
आसतनाच ती संगीत नाटकांत आयली. कवी उदय भेत्रे हांणी रचिल्लीं कोंकणी 
गितां तांणी गायल्यांत आनी तांच्यो ग्रामोफोन रिकॉर्डीय आयल्यात. अर्थशून्य भासे 
मज हा कलह जीवनाचा', तेच परी गर्द सभोवती रान साजणी तू तर चाफेकळी” 
हीं तांगेलीं मराठी गीतां अजरामर जाल्यांत. 

गोड गळ्याची गायिका-अभिनेत्री म्हणून आशालताची मराठी रंगमाचयेच्या इतिहासांत 
गौरवपूर्ण नोंद जाल्या. कितलीय कठीण भुमिका तांणी तितलेच तांकीन उबी केल्या. 
हेचखातीर म्हत्वाच्यो भुमिका तांच्या वांट्याक आयल्यो.  मस्त्यगंधा' नाटकांत सत्यवतीचे 
भूमिकेत ती पंचवीस वर्सा आदीं रंगमाचयेर आयली तेन्ना तिच्या रुपान आनी -आवाजान 
प्रेक्षकांक पिशे केले. ह्या नाटकांत तिका अमाप अशी नामना मेळळी आनी मागीर 
तिणें फाटीं वळून पळयलेंच ना. 

“होनाजी बाळा' (गुणवती), रायगडाला जेव्हा जाग येते' (येसूबाई), “गारंबीचा 
बापू' (राधा), घरांत फुलला पारिजातः (चंदा), 'भाऊबदकी' (आनंदीबाई), आश्चर्य 

नंबर दहा' (विमल), वाऱ्यावरची वरात' (कडवेकर मामी), छिलन्न (माई), गुंतता 
हृदय हे. (कल्याणी), सौभद्र, (रुक्मीणी), “भावबंधन, (लतिका), बॅरिस्टर बिश्राम 
(नयना) ह्या सगल्याच नाटकांतल्यो आशालताच्यो भुमिका गाजल्यो. तेचप्रमाण गुडबाय 
डॉक्टर', “तरूण तुर्क म्हातारे अर्क, “तुझे आहे तुझपाशी' आदी कितल्याशाच नाटकांनी 
« तांणी भुमिका केल्यो. तांकां लाबिल्ल्या नाटकाच्या यशांत तांचे गूण आनी कश्ट 
आसातूच पूण तेचप्रमाण तांकां गोपीनाथ सावकार, मा. दत्ताराम, नंदकुमार रावते, 
प्रा. मधुकर तोरडमल आदी प्रतिभासंपन्न नाट्यदिग्दर्शक लाबले. 

फाटल्या कांय वर्सांनी आशालतान हिंदी आनी मराठी मेळून सुमार अंयंशी फिल्मांनी . 
काम केलां. पुढचं पाऊल' ह्या फिल्मांतले भूमिकेखातीर तांकां महाराष्ट्र शासनाचो 
सर्वोत्कृष्ट सहाय्यक अभिनेत्रीचो पुरस्कार लाबलो. 

'महादेवन', अटल इरादा, गैर कानूनी, कर्मयोद्धा', 'धर्मशक्ती', बडे घरकी 
बहू, जोरदार, औलाद के खातीर', बिल्लू बादशाह', खून अपना लोग पराये', 
घायल, ओम, कुली” ह्या फिल्मांनी आशालंतान म्हत्वाच्यो भुमिका केल्यो. निर्देशक 
शिशीर मित्रांच्या फिल्मांत तांणी विनोदी भुमिका केल्यात. सुमार धा-पंदरा मराठी फिल्मांत 
काम करून लेगीत मराठी निर्मात्यांनी तांचेकडेन व्हडलेंशें लक्ष दिलें ना. 

तांगेल्या माहेरची साड़ी” फिल्मान लोकप्रियतेची तेंगशी गांठली. सायकॉलॉजी घेवन 
एम्‌.ए. केल्ल्या आशालतांक पिशेची भुमिका करपाची खूब इत्सा आसली. पूण तो 
योग आयलोना. 

'अपुरबाय चित्रा च्या 'देखणी दुराय' ह्या कोंकणी फिल्माच्या निमतान आशालता 
१९९५ वर्सा धा दीस आमचे बरोबर आशिल्ली. सगळे वातावरण तांणी घरेलू करून 
उड़यल्लें. ह्या धा दिसांत तांचेकडेन म्हजी खूब जवळीक जाली. चित्रपट, नाटक, 
बायलो आनी समाजीक परिस्थिती अशा विशयांचेर आमचें खूब उलोवणें जालें. तातुंतलोच 
हो बेंचीक वांटो मुलाखतीच्या रुपांत - 


7 रंगमाचयेर केन्ना आनी कसो प्रवेश जालो ? 

पिरायेच्या आठव्या वर्सा म्हळ्यार १९५६ वर्सा संशयकल्लोळ' नाटकांत रेवतीची 
भुमिका केली. प्रेक्षकांनी हे भुमिकेक दाद दिली. पं. महादेवशास्त्री जोशींनी म्हळें, 
आशालताची रेवती म्हळ्यार देवलांची खरीखुरी मानसकन्या. कारण अभिनय आनी 
सूर हांचो योग्य मेळ भूमिकेत घडलो. हे भूमिकेक महाराष्ट्र राज्य नाट्यसर्तीत पयल्या 
क्रमांकाचो पुरस्कार लाबलो. आरंभाक म्हळ्यार व्यावसायिक नाटकांत कामां करचे 
पयलीं हावें फकत गोवा हिंदू असोसिएशन संस्थेचे वतीन महाराष्ट्र शासनाचे राज्य 
सर्तीत वांटो घेतिल्लो. थंय 'संशयकल्लोळ' तशेंच शारदा, मृच्छकटिक, ह्या नाटकांनी 

भुमिका केल्यो. ह्या भुमिकांखातीर म्हाका दोन फावट उत्कृश्ट अभिनयाचीं इनामां 
लाबलीं. तशेंच नाट्यप्रयोगांकूय पयलीं इनामां मेळ्ळीं. अर्थात हाचें श्रेय गोंयचे नाट्यदिग्दर्शक 
गोपीनाथ सावकार हांकां फाव जाता. 

[1 हिंदी सिनेमा क्षेत्रांतलीं तुमी यशस्वी अशी अभिनेत्री. ह्या क्षेत्रांत तुमी कशीं 
आयली ? 

१९८० वर्साची गजाल. मुंबय दूरदर्शनाचेर रघुवीर नेवरेकार हांगेल्या 'जल्मगांठ' 
ह्या कोंकणी नाटकांत हांवें काम केलें. निर्माता दिग्दर्शक बासू चटर्जी हे त्यावेळार 
आपल्या अपने पराये' फिल्मांतल्या सिद्धेश्वरीच्या सोदांत आसले. तांणी दूरदर्शनाचेर 
म्हाका पळयलें आनी म्हगेलें एखाद्रे नाटक पळोवपाची इत्सा व्यक्त केली. नाटक 
सोंपतकूच रंगपटांत येवन तांणी म्हाका सिद्धेश्वीची ऑफर दिली. फाटलीं कितलींशींच 
वर्सा ह्या चित्रपट क्षेत्राक भियेवन हांव कडेक राविल्ली. एक अणभव घेवचो म्हूण 
हांवें ती भुमिका केली. ते भूमिकेखातीर बंगाल क्रिटिक्स असोसिएन संस्थेचे अवॉर्ड 
मेळ्ळें. मागीर एका फाटोफाट एक अशो ऑफर्स येत गेल्यो आनी वेंचीक अशो 
भुमिका हांब स्विकारपाक लागलीं. 

77 आशाताई, तुमची चित्रपट स्विकारपाची पद्धत कशी ? ' देखणी दुराय हो चित्रपट 
तुमी कसो स्विकारलो ? 

म्हाका स्वताक भुमिका आव्हानात्मक जाणवली तरच हांब ती भुमिका स्विकारतां. 
भूमिकेंतलें तेंचतेंचपण म्हाका आवडना. देखणी दुराय'चे बाबतींत मात्शें वेगळेच घडलें. 
म्हाका भुमिकाच न्हय तर कथानक लेगीत खबर नासले. मजा जाली ती अशी, 
म्हाका मुंबय राजीव शिंदेचो फोन आयलो. देखणी दुराय'विशीं विचारलें त्यावेळार 
राजीव शिंदे काळो काय गोरो हेंवूय म्हाका खबर नासलें. फकत ताचें नांब आयकल्लें. 
ताणें एक दोन व्यावसायीक नाटकां बसयल्यांत इतलेंच लक्षांत आसले. पूण तागेलें 
नाटक पळोवपाचो योग येवंक नासलो. हांबें फोनार देखणी दुराय' संबंदीची चवकशी 
केली. मागीर ताणें पुंडलीक नायकाचें नांव सांगलें. खूब बरें दिसले. आनी म्हाका 
एक कोंकणी भुमिका करपाची खूब इत्सा आशिल्ली. उपरांत पंदरा दिसांनी फोन आयलो 
आनी त्याबेळार राजीवान सिनेमाचें लोकेशन काणकोणांत म्हणून सांगतकूच म्हाका 
खूब आनंद जालो. म्हजी कोंकणी भास, म्हजी जल्मभूय काणकोण आनी सुप्रसिद्ध 
नाटककार श्री. पुंडलीक नायक हांचें लेखन असो हो कपिलसस्टीचो योग जुळून आयलो. 
7 नाटक, सिनेमा, दूरदर्शन मालिका अशा विविध क्षेत्रांनी तुमी कामां केल्यांत. 
दर एका क्षेत्रांत तुमकां येस लाबलां. तुमचे सहकारी कलाकार, तुमची मुक्त 
कंठान तोरणाय करतात. ही कला तुमी कशी कितें आत्मसात केली ? 

चार-चौगांत कामां करतना मनमिळावू धोरण दवरप खूब फायद्याचे थरता. 


१८ कर्तुत्वी कन्या. 


नाटक-सिनेमाच्या ह्या क्षेत्रांत म्हाका दिसाचीं सात आठ वरां काम करचें पडटा. तेन्ना 
बरोबरच्या लोकांच्यो अडचणी, स्वभावांतल्यो त्रुटी लक्षांत घेवन तांचेकडेन जुळोवन 
घेवचें पडटा. हें तंत्र तुमी एक फावट आपणायलें जाल्यार सगळें सोपें जाता. 
(1 नाटक, सिनेमा, दूरदर्शन इतल्या वेगवेगळ्या माध्यमांनी तुमी कामां केल्यांत. 
तुमकां स्वताक आवडिल्लें माध्यम खंयचें ? ह्या माध्यमांत तुमचे नदरेन कसलो 
फरक आसा? 

दर एका माध्यमाची कांय खाशेलेपणां आसात. नाटक, सिनेमा, दूरदर्शन मालिका 
वा मॉडेलिंग हांतल्या प्रत्येकाचें वेगळें आशें तंत्र आसा. हातूंत सर्वस्व पणाक लावन 
म्हणटात तशें काम करपाचें आसता. पूण तुमचे मेहनतीचे चीज जावपाचें माध्यम 
म्हळ्यार नाटक. सिनेमांत तशें नासता. थंय प्रत्येक सीन कुडक्या-कुडक्यांनी बांटिल्लो 
आसता. हांगासर कॅमेरो तुमचे बरोबर आसता. पूण ह्या कामाची पावती उसरां मेळटा. 
दुरदर्शन मालिका हो प्रकार नाटक आनी सिनेमा ह्या दोगांमदलो प्रकार आसा. शिवाय 
हांगा नाटकासारकीं लांबचे लांब दृश्यां बांगडाच चित्रीत करतात. तेखातीर सिनेमाचे 
बाबतींत जाता तसो संदर्भाचो घोळ जायना. टी.व्ही.क लागून आमी कलाकार प्रत्येकाच्या 
घरांत पावतात. ही प्रसिद्धी नाटक, सिनेमापरस सामकी वेगळी आसता. आनी म्हत्वाचे 
म्हळ्यार हे प्रसिद्धीक मायेची ओलसाण अदीक आसता. हांव खंयच्याय माध्यमांत 
काम करूं, ज॑य काम करतां थंय हांव समाधान मानता, ही म्हजी खास पद्धत. माध्यम 
खंयचेंय आसले तरी 'अभिनेत्री' म्हणून वळख घडोवप म्हाका चड आवडटा. तशें 
पळोबंक गेल्यार मॉडेलिंगाच्या माध्यमांत खूब प्रसिद्धी मेळटा आनी तेचबरोबर पैसोय 
खूब मेळटा. 
(1 तुमच्या काळार नाटकाचे खास अशें प्रशिक्षण नाशिल्लें. पूण आयच्या काळार 
आसा. अशा नाट्य प्रशिक्षणांत नट/अभिनेत्री घडूक शकतात ? तुमचें मत कितें ? 

प्रशिक्षणांतल्यान नट घडना. कलाकार प्रवृत्ती ही जल्मजात आसची पडटा. प्रेक्षकांमुखार 
उबो रावन आपली अभिनयकला सादर करप हातूंत नटाचें येस आसपावता. तेखातीर 
पयलीं नट म्हणून प्रस्थापित जाले उपरांत मागीर प्रशिक्षण घेवन आपल्या अभिनयगुणाक 
अदीक वाव दिवं येता. ह्याच तंत्रान हांवें पयलीं नाटकांत भुमिका केल्या आनी उपरांत 
दिग्दर्शकाकडसून अभिनयांतलो संयम, आवाजाचो चड उतार आदी तांत्रीक गजाली 
आत्मसात केल्यात आनी म्हज्यांतले अभिनेत्रीक परिपूर्णताय हाडपाचो यत्न केला. 
01 सध्या हिंदी चित्रपटांत दिलखेचक कथानकां परस हेर गजालींक खूब म्हत्व 
दितात. ते नदरेन मराठी चित्रपट उजवे आसात ? 

हो समज सामको चुकीचो. अशे कितलेशेच मराठी चित्रपट आसात जातूंत कथाच 
ना. हें फकत हिंदीचे बाबतींत न्हय तर हेर भारतीय भासांतूय चित्रपटांची तीच अवस्था 

आसा. चित्रपटाचे गरजेक धरून उत्तम साहित्यीक मूल्य चित्रपटांत आयलें तर विलक्षण 
परिणामकारी थरता. आनी ते चित्रपट प्रेक्षकांच्या काळजाक भिडतात. 'माहेर्ची साडी 
ह्या चित्रपटाचें उदाहरण घेतल्यार कितें दिसता ? आमच्या प्रेक्षकांक फकतं नवें नवे 
कथानकूच जाय अशें ना. जाल्यार पोरण्या धर्तीचे कथानक नव्या तंत्रात बसयल्यार 
प्रेक्षक असले चित्रपट माथ्यार घेतात. 
7] मराठी आनी हिंदी चित्रपटांशिवाय तुमी “इंडियन समर” नांवाच्या इंग्लीश 
चित्रपटांत काम केलां अशें आयकलां. तेविशीं सांगात. 

तो एक योगायोगूच म्हणपाक जाय. मेरी स्विगाले नांवाची एक ब्रिटीश बायलमनीस 
ह्या फिल्माची निर्माती आशिल्ली. हांव तेन्ना मद्रासाक डॉ. मुरली हागेल्या 'कामाक्षी' 
नांवाच्या फिल्मांत काम करतालीं. थंयच त्या फिल्माच्या दिग्दर्शकाची भेट जाली. 
तांकां एक इंडियन कॅरेक्टराखातीर एक सोज्वळ चेहरो जाय आसलो. म्हाका सगल्यांनीच 
आग्रो केलो. तांणी स्क्रीप्ट धाडून दिली. भुमिका सुंदर आशिल्ली. म्होंबाळ सभावाची, 
कुटुंबवत्सल, बडबडी, हांसरी अशी ती महत्वपूर्ण गृहिणीची व्यक्तिरेखा आशिल्ली. 
म्हाका मानवली. आठ काय णव सीन आशिल्ले. अवघ्या तेवीस दिसांभितर फिल्म 
पूर्ण करून ते लोक लंडनाक गेले. फिल्माचें प्रॉसेसींग तांणी मद्रासांतूच केलें. तांकां 
डबींग लेगीत करचें पडलें ना. 
7 एक कलाकार ह्या नात्यान तुमी स्वीकारिल्ले भूमिकेत एकरूप जातात. भूमिकेंत 
एकरूप जावपाची ही प्रक्रिया कशी घडटा? 

भूमिकेकडेन एकरूप जाली जाल्यार दोळ्यांतल्यान आपशींच उदक येता. ग्लिसरीन 
वा बाम ह्या अडेच्या वस्तूंचो केन्नाच वापर करचो पडना. पयली गजाल म्हळ्यार - 
आपले भूमिकेबिशी कलाकार समाधानी आसपाक जाय. रंगमाचयेकडेन प्रामाणीकपण 
जाय. नाटक सोंपलें तरी भूमिकेचो परिणाम म्हज्या मनाचेर कितलोसोच वेळ उरता. 
नाटकांत एन्ट्री येबचे पयलीं पांच धा मिण्टां हांव त्याच मुडांत उरता. भूमिकेत रिगतां. 
मागीर मुखावयले सगळे संदर्भ आपशींच जुळून येतात. काम बरें जाता. प्रेक्षकांकडल्यान 
थंयचे थंय कामाची पावती मेळटा. रंगमाचयेर फकत रूप आसून भागना. उलयिल्लीं 
उतरां प्रेक्षकांच्या कानांक गोड लागपाक जाय. चेहरो उलोवपाक जाय. 
7 आशाताई, घर, संवसार आनी भुरग्यांची जापसालदारकी सांबाळून बायल ह्या 
कलेच्या मळार यशस्वी जावपाक शकता? 

होच प्रस्न हांबें तुका विचारल्यार? तूं बो देखणी दुराय'ची निर्माती हेमाताई ह्या 
प्रस्नाची जाप दिवपाक शकतलीं. कारण तुमचीं भुरगी अजून खूब ल्हान आसात. 
तरी तुमी बायलां नोकऱ्यो सांबाळून घर, संवसार, भुरग्यांक सांबाळून चित्रपट निर्मितीत 
देंबल्यांत. शिवाय तुमी बरें बरयतात. हाचें म्हाका चड कवतूच दिसता. पूण म्हजें. 


Rs कर्तुत्वी कन्या | 


मत सांगूं? संवसार, करिअर ह्यो दोनूय जबाबदाऱ्यो बरे तरेन सांबाळपी बायल दोनूय 
आघाड्यांचेर यशस्वी जाता. कामाच्या व्यापाक खंय, केन्ना पूर्ण विराम दिवपाचो हाचे 
भान बायलांक आसता. एकापरस चड कामांची जापसालदारकी बायलमनीस सांबाळूंक 
शकता. तुमकां उदाहरण दिवपाचें जाल्यार मराठीतली आयची निर्माती, दिग्दर्शिका, 
अभिनेत्री स्मिता तळवलकर हिचें दिवं येता. 


नाटक, सिनेमाचो दीर्घ अणभव घेवन आशालताबाय ह्या क्षेत्रांत तिजल्या. ह्या 
क्षेत्रात कलेकडेन तडजोड करिनासतना तांणी आपल्या धंद्याक व्यवसायीक बसका 
दिल्या. धिम्या आनी सावध पावलांनी लेगीत जैताचे तेंगशेर पावू येता हेंच तांणी 
दाखोबन दिलां वो अशेंय म्हणूं येता - जैताकडेन वचपाचो होच मार्ग अदीक श्रेयस्कर. 

लेखन 


बायलाच्यो वेद्रना साहित्यांत उतरावपी प्रतिभासंपन्न लेखिका 


माधवी देसाई 





प्रतिमा ही दैवी देणगी खरी पूण ती देणगी मनशाक योग्य वेळार मेळ्ळी जाल्यारूच 

ते देणगेचें रुपांतर भांगरांत जाता. ही देणगी जिविताच्या आरंभाकूच म्हळ्यार भुरगेपणांत 
लाभली जाल्यार तिची पोसवण ना जावपाचो धोको आनी सामकी जाणटेपणांत लाबली 
जाल्यार खिणभंगूर जावपाची भिरांत. पूण हीच दैवी देणगी जर सुर्या माथ्यार आसतना 
म्हळ्यार जिविताचे मध्यवाटेर लाबली जाल्यार तिचें सुलाखी भांगर जालेंच म्हणून 
समजुचें. 

साहित्य क्षेत्रांतली प्रतिभा लाबिल्ली अशीच एक भाग्यवान लेखिका म्हळ्यार माधवी 
देसाई. जिविताचे वाटेर दर एका मोडणार मोडून पडपाचे प्रसंग तिचेर आयले. पूण 
ती सांबरली. दळिद्राचे हुलोप आनी वैभवाचो उपभोग घेवन तिचें अणभवविश्व समृद्ध 
जालें. आनी ह्याच खिणाक तिका प्रतिभेचो स्पर्श जालो. तांच्याच उतरांनी - तांकां 
मॅच्युरिटी आयली. 'नाच ग घुमा' हें आत्मकथन घेवन माधवी देसाई ह्यो मराठी 
साहित्यक्षेत्रांत देंबल्यो. 

मराठीत बायलांचीं जायतीं आत्मचरित्रां वा आत्मकथनां उजवाडा आयल्यांत. पूण 
हें आत्मचरित्र आगळे-वेगळे. ह्या आत्मचरित्राच्या पानापानार बायलांच्यो व्यथा आनी 
वेदना शिंपडून आसात. ह्यो व्यथा आनी वेदना माधवीताईनी प्रभावीपणान मांडल्यात. 

नामनेचे मराठी कादंबरीकार सर्गेस्त रणजीत देसाई हांचेलागीं माधवीताईचें लग्न जालें. 
रणजीत देसाई आनी माधवीताई हागेलें हें दुसरें लग्न. एके तरेचो प्रेमविवाहूच तो. 
पूण तो चड काळ तिगलो ना. चौदा वर्साच्या सहवासा उपरांत तांचो घटस्फोट जालो. 
ते उपरांत तांणी नाच ग घुमा' हें आत्मकथन बरयलें. तांचें भुरगेपण ते घटस्फोट 
मेरेनच्या जीवनाचो आलेख ह्या पुस्तकांत आसा. ह्या पुस्तकाखातीर तीं प्रसिद्धीचे तेंगशेर 

पावलीं. ह्या पुस्तकाक दामानी साहित्य पुरस्कार लाबलो. आनी साहित्य अकादमीचो 
पुरस्कार हुकलो. आयजवेर ह्या पुस्तकाच्यो स आवृत्त्यो भायर सरल्यात. हिंदी भाशेंतलो 
अणकार पुस्तकरुपान उजवाडा आयला. कन्नड अणकार उजवाडा येवपाच्या मार्गार 
आसा. आनी इंग्लीश अणकाराचो वावर चालू आसा. माधवीताई नाच ग घुमा' 
उपरांत, म्हळ्यार १९८८ उपरांत, लेखिका म्हण नामनेक पावल्यो तरी ताचे आदीं 
तांगेलीं स पुस्तकां मराठींत प्रकाशित जाल्लीं. सायली हो तांगेलो पयलो कविता 
संग्रह १९८४ वर्सा उजवाडा आयलो. उपरांत 'कठपुतळी' (कथासंग्रह), मंजिरी , 
'तितली' (कादंबन्यो), चकवा (कविता संग्रह), आसरा (एकांकी संग्रह) अशीं 
क्रमान पुस्तकां उजवाडा आयलीं. खरें म्हळ्यार कोणूय लेखक आत्मचरित्रा उपरांत 
एक तर लेखन थांबयता वो ताची बरोबपाची गती उणी जाता. पूण माधवीताईचें 
उरफाटें. नाच ग घुमा ह्या आत्मकथना उपरांत सात वर्सांच्या काळांत तांणी सात 
पुस्तकां बरयलीं. असं म्हणू नको', सागर, कथा सावली' हे तीन कथा संग्रह, 
'हरबलेल्या बाटा ही कादंबरी, घर माणसांचे हें दीर्घकाव्य, 'घुमारे, हो ललीत 
लेख संग्रह आनी हालींची म्हळ्यार १९९५ वर्साची गोंयच्या समाजजीवनाचेर बरयिल्ली 
प्रार्था ही कादंबरी, अशी तांगेली विपूल साहित्य संपदा आसा. ते भायर अमृता 
प्रितम हांगेल्या पंजाबी कथांचो अणकार कथांच्या अंगणात' ह्या नांवान उजवाडा 
येबपाचो आसा. 

बेळगांवच्या सन्मित्र मराठी साहित्य संघाच्यो त्यो अध्यक्षा आसात. आनी दर 
बर्सा थंयच्या ग्रामीण वाठारांत ही संस्था साहित्य संमेलना सारके उपक्रम घडोवन 
हाडटा. गोंयांत १९९५ वर्सा पयलेच खेपे जाल्ल्या अखिल गोंय महिला लेखिका 
संमेलनाच्यो अध्यक्षा जावपाचो मान तांकां लाबलो. तांगेल्या नाच ग घुमा' पुस्तकाखातीर 
तांकां “दामानी साहित्य पुरस्कारः लाबला. १९९६ वर्सा तांगेले प्रार्थना' कादंबरीक 
गोमंतक मराठी अकादमी आनी कला अकादमी हांचे साहित्य पुरस्कार फावो जाले. 

माधवी, भालजी पेंडारकरांची चली. भालजी पेंढारकर म्हळ्यार मराठी चित्रपटसृश्टींतले 
एक ब्हडले जादुगार! मुंबयंत तांगेलो सगळो संवसार चित्रपटसूश्टींतूच भरसल्लो. अभिनय, 
संगीत, नाच आदी कलेंतल्या दिग्गज कलाकाराच्या सहवासांत वाडिल्ल्यान माणकुल्या 
माधवीकूय दिसलें, आपणेंय कलेच्या क्षेत्रांत वाबुरचें. लता मंगेशकर, आशा भोसले 
हांचे गायन कलेचो आविष्कार ती आपल्या दोळ्यांनी पळयताली. आपणेंय पार्श्वगायिका 
जावचें अशें माधवीक दिसतालें. तिगेले आवयक ह्या सपनाची सुलूस लागली आनी 
तिणें चलयेचे उमेदीची आंकरीच खुंटून उडयली. आपल्या समाजांत चलयांक चारचौगांत 
प्रतिश्ठा लाबतली जाल्यार हे कलेची कास ताणें सोडपाक जाय अशी तिची ठाम 
समजूत आसली. माधवीचो आंवडो गळ्यांतूच अडलो. मॅट्रिकची परिक्षा जायनाफुडें, 

म्हळ्यार निमाणो पेपर जाले बरोबर त्याच दिसा, तिका पळोवपाचो समारंभ दवरलो. 
गोंयचे नरेंद्र काटकार हांचेलागी १९५२ वर्सा तांगेलें लग्न जालें. माधबीताई गोंयची 
सून जाली. पूण घोवाक मुंबयंत नोकरी मेळिल्ल्यान तीं मुंबय रावपाक गेलीं. तांकां 
मीरा, यशोधरा आनी गीतांजली अशो तीन चलयो जाल्यो. एकलो जोडकार आनी 
चार तोंडा खावपी अशी परिस्थिती तांगेल्या वांट्याक आयली. अठरा वर्साच्या तांगेल्या 
सहवासाउपरांत तांगेलो घरकार नरेंद्र ह्या संबसाराक अंतरलो. उपरांतची कांय वर्सा 
अशींच थीर जावपाकूच गेलीं. मागीर १९७३ वर्सा तांगेल्या जिवीताक थीरताय लाबली. 
_ नामनेचे मराठी लेखक आनी कोवाडचे जमीनदार रणजीत देसाई हांचेलागीं तांचो 
पुनर्विवाह जालो. मदलो काळ खूब वैभवांत आनी सुखांत गेलो. चलयांचीं लग्नांय 
बरेभशेन जाली. 

पूण सुंदर संवसाराक दिश्ट लागची तशें घडलें आनी रणजीत देसाईंनी तांकां घटस्फोट 
दिलो. उपरांत ती गोंयांत येवन स्थायीक जाली. तांगेले उद्ध्वस्त जिणेचो हो पट 
हांबें नाच ग घुमा'त वाचलो. ही घुमा' म्हज्या काळजांत खोल रुतली आनी घुमत 
रावली. 

एके सुंदर सकाळीं पणजेच्या रस्त्यार माथ्यावयल्यान पदर ओडिल्ली धवे साडयेंतली 
एक बयस्क बायलमनीस म्हाका हटकीत म्हजे म्हऱ्यांत आयली. आनी म्हजे फाटीर 
हात दवरीत तिणें म्हळें, 'तूं ज्योती कुंकळकार न्हय? तुजी 'मुक्‍ता' टेलिफिल्म हांवें 
दुरदर्शनाचेर पळयली. कालूच तुका पत्र बस्यलां.' 

वाटेर जायते जाण मेळटात, हटकितात. पूण ह्या हटकुपांत अपुरबायेची, मायेची 
ओलसाण आशिल्ली. हांवें वळून पळयलें. हय. माधवी देसाईच. तांकां पयसुल्ल्यान 
एक-दोन फावटी पळयल्लें. तांगेलें नाच ग घुमा? वाचून भारावन गेल्लें. तांगेलें भाशण 
आयकून प्रभावीत जाल्लें. पणजेच्या रस्त्याच आमची वळख जाली. तांणी आपणाल्या 
घरा बांदोड्या येवपाचें आमंत्रण दिलें. पडत्या फळाची आज्ञा मानून हांव दुसऱ्याच 
दिसा तागेर गेलें. मोटे उमेदीन म्हर्जे स्वागत केलें. उपरांत तांणी आपणाली साडयांची 
आरमार उकती करून म्हाका म्हळे, 'ह्यो म्हज्यो आबडीच्यो साडयो. हातूतली ही 
एक साडी, म्हजी तुका बक्षीस! तुज्या फिल्माखातीर!' तिगेल्या धव्या साड्यांमदली 
एक आशिल्ली ती. 

साडयेच्या मोलापरस माधवीताईन ती म्हाका बक्षिस म्हूण दिली हाचें मोल चड 
आशिल्ले. मागीर आमची इश्टागतीची वीण वाडत गेली. म्हज्या पयल्या मराठी कथासंग्रहाक 
तांणी प्रस्तावना बरयली. तांगेल्या चलयांकडेन वळख जाली. यो-वच जालें. आमगेल्या 
` साहित्यीक संबंदांक नकळटना एक कुटुंबीक नातें लाबलें. तांचेलागीं घडिल्ले एके 
भेटीचे हें मुलाखतींत रुपांतर. 

[] तुमी कविता, कथा, कादंबरी हे साहित्य प्रकार मोट्या प्रमाणांत हाताळळ्यात. 
हातुंतलो खंयचो प्रकार तुमकां अदीक आवडटा ? 

कविता, कथा, कादंबरी ह्या साहित्य प्रकारांची प्रत्येकांचीं वेगवेगळीं बैशिश्ट्यां आसात. 
कविता हो प्रकार खूब लहरी स्वरुपाचो. तो येतनाच खूब भितरल्यान, काळजांतल्यान 
येवचो पडटा. कादंबरी हो साहित्य प्रकार फकत आकारानूच मोटो न्हय तर ताचो 
कॅनव्हासूय तितलोच व्हड. अनेक व्यक्तिरेखा, खूब प्रसंग, प्रसंगाप्रमाण वाताबरण निर्मिती 
हांची मोट्या कसबान आनी कलात्मक रितीन सांगड घालची पडटा. कथेक मात 
एक ल्हानशेंच बीज उपकरा पडटा. हें बीज वेगवेगळ्या आंगांनी मांडपाक मेळटा, 
फुलोवपाक मेळटा देखून म्हाका सगल्या प्रकारांमदीं कथा हो प्रकार खूब आवडटा. 
(1 पिरायेच्या मानान तुमी खूब उसरां बरोबपाक आरंभ केलो. तुमचेमदी आशिल्ले 
प्रतिभेची वळख वो साक्षात्कार तुमकां केन्ना आनी कसो जालो? 

हांवें खूब उसरां बरोबपाक सुरवात केली हाचें आयज म्हाका खूब समाधान भोगता. 
कारण आतां म्हाका एक परिपक्वता, मॅच्युरिटी आयल्या. म्हजी एक विचारधारा तयार 
जाल्या अशें म्हाका दिसता. रणजीत देसाइकडेन लग्न जातकूच कोवाडच्या त्या शंबर 
वर्सा आदल्या, अठरा कुडीच्या राजवाड्यांत हांव रावपाक गेलीं. आदिवासी स्वरुपाचो 
गांव. घरांत सोयरे-धायरे, इश्ट-मित्र हांचे यो-बच खूब. पूण घरांत रावपाक मनशां 
कमी, सांगाताक फकत गडी मनशां. त्या येद्या व्हडल्या घरांत हांव एकलीच बायलमनीस. 
लेखक म्हण घोवाचें विश्व सामकें वेगळें. हांगासल्लें एकसुरेपण, एकांत म्हाका असह्य 
जालो. हांव खूब अंतर्मुख जालीं आनी हांगासरूच म्हज्या काळजांत बरोबपाची कीट 
पडली. आमचे थय मोटमोस्या साहित्यिकांची, कलाकारांची उठबस जाताली. तांगेलो 
सहवासूय लाबतालो. पूण म्हज्या बरोवपाक प्रेरणा म्हणून तांचो उपेग जालोना. 
7 'नाच ग घुमा” हें तुमचें आत्मचरित्र मराठींत खूब गाजलें. तें गाजपाफाटलें कारण 
कितें? लोकांक रणजीत देसाई हांचेविशी समजून घेवपाची उमळशीक, काय 
तुमी मांडिल्ली स्त्री व्यथा? 

आरंभाक वाचप्यांक तीच उत्कंठा आशिल्ली. कारण आमचें घटस्फोटाचे प्रकरण 
गाजिल्लें. तांगेले बायलेन घोबाचीं उणीं दुणीं काडल्यांत आसतलीं हेच भावनेन पयले 
दोन म्हयने हें पुस्तक गाजलें. पूण मागीर मात वाचप्यांक त्या चरित्रांतली बायलेच्या 
अंतर्मनाची सनातन वेदना जाणवली. लोकांनी ती समजून घेतली. 
7 नाच ग घुमा' वयल्या प्रतिक्रियांचे स्वरूप कितें आसलें ? 

पुस्तक प्रकाशित जावचे आदीं निनावी पत्रा आयली. धमक्यो आयल्यो. कारण 
देसाई कुटुंबियांक आपणाविशीं तातूंत वायट बरयत म्हणपाचो दुबाव आसलो. पुस्तक 
प्रकाशित जालें. अवघ्या तीन म्हयन्यांभितर पयली आवृत्ती सोंपली. परिक्षणां खूब 

आयलीं. पूण तांतूंत भौतेक उथळ, दुशीत विचारांनी भरिल्ली आशिल्लीं. म. वा. 
धोंड सारके मराठींतले साक्षेपी समीक्षक, तांणी पुस्तकाचें खूब कवतूक केलें. पूण 
तांकांय एके बायलेचे वेदनेपरस तातूंत ते बायलमनशेची 'जात' दिश्टी पडली. ह्या 
पुस्तकाक जाणकार समीक्षकांनी सारको न्याय दिलो ना अशे म्हर्जे स्पश्ट मत. पूण 
सामान्य वाचप्यांनी मात हें पुस्तक माथ्यार घेतलें. आयज ताची सवी आवृत्ती भायर 
सरल्या. सुमार अडेच हजार वाचप्यांचीं पत्रां म्हाका आयल्यांत. 
01 आत्मचरित्राचो फुडलो भाग बरयतलीं ? 

हय. कारण उपरांत जायत्यो बच्यो घटना घडल्यात. तांतूंत गोंय येतलें. 
(1 खंयच्या साहित्यिकांनी आनी खंयच्या साहित्यकृतींनी तुमचेर प्रभाव घाला ? 

वि. स. खांडेकरांची अलंकारीक शैली म्हाका भूल घालता. वायट गजाली लेगीत 
सुंदर उतरांनी सांगपाची साने गुरुजींची शैली म्हाका आवडटा. विश्राम बेडेकरांची रणांगणा , 
रणजीत देसाईंची 'स्वामी' ह्यो कलाकृती म्हाका आवडल्यात. कन्नडांतले एस. एल. 
भैरप्पा हांगेल्यो 'पर्व' आनी 'वंशवृक्ष' ह्यो कादंबन्यो यादस्तेंत उरपासारक्यो. अमृता 
प्रितमची भाषाशैली म्हाका खूब आवडटा. 
7 गोंयच्या स्त्री-लेखकांचे प्रतिभेविशीं, साहित्याविशीं तुमकां कितें दिसता ? 

सगल्यांत म्हत्वाचे म्हळ्यार हांगाचीं बायलां बरयतात हाचेंच चड कवतूक दिसता. 
कारण तीस वर्सा आदीं ही परिस्थिती नासली. बरोवपांत एक धडपड आसा, उमेद 
आसा. हांगाच्या बायलांच्यो कथा चड करून घटनाप्रधान आसतात. तांकां चिंतनाची, 
विचारांची जोड दिवपाची गरज आसा. हांगाथंय भोबंक जाय, अणभव घेवंक जाय. 
त्या मानान बायलांनी बरयिल्ल्यो कविता बच्यो आसात. बायलांनी आपणाले लेखन 
प्रवृत्तिची जपणूक करपाक जाय. | 
7] साहित्यांत आयिल्ली बायलांची प्रतिमा कितली खरी आनी कितली फट 
आसता ? 

आदल्या साहित्यातल्या बायलांची प्रतिमा घराचे चौकटींतली आनी पारंपारीक स्वरुपाची 
आसली. कारण तो समाजूय तसोच आशिल्लो. पूण आतांची बायलांची प्रतिमा वेगळी 
आसा. चड करून गौरी देशपांडे, सानीया, प्रिया तेंडुलकर ह्या स्त्री-लेखकांनी जी 
बायलांची प्रतिमा उबी केल्या ती खूब म्हळ्यार खुबूच मुक्त. ती तशी आसूंक जाय 
कशी दिसता. पूण प्रत्यक्ष समाजांत मात तशें ना. देखून ती मनाक पटना. त्या मानान 
आदली प्रतिमा अदीक वास्तव आशिल्ली अशें म्हजें मत. 
0 बायलांच्या स्वातंत्र्याविशीं तुमचें मत कितें ? 

बायलेक गृहिणीपद चुकना. तें सांबाळून तिणें आपणालें व्यक्तिमत्व, करिअर घडोबंक 
जाय. अर्थांत संवसार आनी करिअर ह्यो दोन गजाली सांबाळप म्हळ्यार तारेवयली 

कसरत. भुरगी आनी संवसार हांकां बायल मनशेन न्याय दिवपाक जाय. कारण समाज 
व्यवस्थेंतली ती म्हत्वाची घटक आसा. अर्थांत बायलेक कोणें दामून दवरपाचो यत्न 
करचो न्हय. आपणालें व्यक्तिमत्व विकसीत करप हो तिचो हक आसा. 
0 कलाकाराक जात लागना अशें म्हणटात. पूण तुमी एक लेखिका आसून लेगीत 
गोमंतक मराठी समाजाच्या व्यासपीठार वतात. थंय उलयतात. तेविशीं कांय 
बादूय उप्रासल्यात. हेसंबंदी तुमची भुमिका किते? 

कलाकाराक जात लागना हें म्हाका मान्य आसा. आनी ज्ञाती संस्थांचो जे पुरस्कार 
करतात तातूतली हांव न्हय हें हांब आदींच स्पश्ट करतां. गोमंतक मराठा समाजाक 
७१ वर्सा पूर्ण जातात म्हण त्या समारंभाक म्हाका उलोवपी म्हण आमंत्रण आसलें. 
तें आमंत्रण हांवें म्हजो आनी त्या समाजाचो संबंद आसा म्हूण स्विकारूक नासले 
तर एक संस्था नगण्य अवस्थेंतल्यान मुखार सरून एका समाजाक प्रतिश्ठा आनी वैभव 
प्राप्त करून दिता हे गजालीचें म्हाका कवतूक. आनी देखूनच हांव थंय गेलीं. तशीं 
हेर सामाजाच्या वा जातींच्या व्यासपिठारूय आपयल्यार हांव थंय वतां. ह्या 
व्यासपिठावयल्यान समाजीक प्रबोधन घडचे अशी म्हजी भावना आसता. थंय कोणाक 
उणें अदीक लेखपाचो प्रस्न नासता. म्हजी ही भावना वो विचार जे कोण समजून 
घेनात ते पारंपारीक अर्थान म्हाका “जातीयवादी” लेखतात हाची म्हाका खंत भोगता. 
0 तुमी आर्दी पळयिल्लें गोंय आनी आतांचें गोंय हातूंत कसलो फरक आसा ? 

जमीन-मळबाचो फरक आसा. १९५२तलें गोंय आनी १९९६तलें गोंय सामकें वेगळे. 
कर्तुत्वी बायलांची मुक्तपणान तोखणाय करपाची सगल्यांचीच वृत्ती जाल्या ही बच्याची 
गजाल. बायलां नाटकांनी काम करतात. गोंयाभायर खेड्यांनी ही परिस्थिती ना. सांजवेळा 
फर्मागुडयेर घोव स्कुटर घेवन बसींतल्यान येवपी बायलेची वाट पळयता हें दृश्य म्हाका 
नव्या बदलाचें आनी प्रगतीचे लक्षण दिसता. 
0 तुमी कांय वर्सा गोंयांत उरलीं. मागीर गोंया भायर उरली. आतां परत गोंयांत 
येवन स्थायीक जाल्यांत. गोंय तुमकां आपलेंशें दिसता ? 

मनापसून गोंय म्हाका म्हर्जे दिसता. हांबें खंय रावपाचो हो प्रस्न निर्माण जाले 
उपरांत म्हजेकडेन कांय पर्याय आशिल्ले. कोल्हापूरा म्हजें कुळार. म्हज्यान थंय रावं 
येतालें. बेळगांवां म्हर्जे स्वताचे घर आसा. थंय म्हजीं भुरगींय आसात. थंयूय बरेभाशेन 
रावपाक जातालें. पूण हांवें रावपाखातीर गोंयाची निवड केली. कारण म्हज्या काळजांत 
गोंय आशिल्लें. 
0 तुमकां गोंय आपलेंशें दिसता. गोंयाक तुमी आपलीं दिसतात ? 

तें तुमी गोंयकारांक विचारात, हांव तांकां तांची दिसतां काय भायली दिसतां तें. 
पूण हांगाच्या लोकांनी म्हाका खूब मोग दिलो. जंय वतां थय लेखिका म्हण म्हाका 

मान मेळटा. प्रेम मेळटा. हांव गोंयकारांक म्हजें मानतां. तेवूय म्हाका आपले मानता 


आसुंये. 


माधवीताई गोंयच्या साहित्यिक कार्यावळिंनी मोटे आस्थेन वांटो घेतात. नवोदितांक 
समजून घेतात, मार्गदर्शन करतात, केन्ना सामाजीक संस्थांच्या व्यासपिठावयल्यान उलयतात, 
केन्ना राजकी व्यासपिठाचेरूय चडटात. आपल्या मनांतली तळमळ व्यक्त करतात. 
आपली समाजीक बांधिलकी पाळटात. माधवीताई ज्या व्यासपिठाचेर आसता थंय 


आपसूक एक चैतन्य वसता. 

नाट्यअभिनय 
गोंयची नाट्यतपस्विनी, स्वाभिमानी तशीच मानीनी 
अलका वेलींगळार 


गो 

यची उत्सवी रामाची ही एक देशांतली अनोखी अशी रंगभूमी. कारण हांगासर 
उत्सवाच्या निमतान देवळा-मंदिरांच्या प्राकारात दर वर्सा हजारांनी नाटकांचे प्रयोग जातात. 
हे प्रयोग सादर करपी त्याच वाठारांतले हौशी कलाकार आसतात. हातूंत नाटक बसोवपी 
मास्तर, वाद्यवृंद आनी नट हेच घटक व्यावसायिक आसतात. त्याच अर्थान अलका 
बेलींगकार ह्यो एक व्यावसायिक अभिनेत्री. 

गोंयचे नामनेचे ज्येश्ठ नाट्य कलाकार भौ. कृष्णा लक्ष्मण मोये नाट्यतपस्विनी 
म्हण तांचो गौरव करतात कारण अलकाताई गोंयचे रामाचयेर चार तपांपरस अदीक 
काळ निशठेन, सचोटीन वावरत आसतात. 

वसंतराव सावकार, सूर्या वाघ, जयकृष्ण भाटीकार, मा. काशिनाथ शिरोडकार, 
गोपीनाथ सावकार, विश्वनाथ नायक, मा. नरहरीबुवा वव्ठवयकार, डॉ. सावळो केणी, 
बिनायक नाटेकार, दामाजी कोसंबे, मा. सुरेश हळदणकार, ज्योत्स्ना मोहिले, विमल 
कर्नाटकी, शरदबाला कान्होपात्रा, कीर्ति शिलेदार, अंजली घांग्रेकर, मधुवंती दांडेकर 
आदी नामवंत कलाकारांनी मराठी रंगमाचयेर आपली अशी कुरू रेखून नाट्यसेवा केली. 
अलकाताईन ह्या कलाकारा बरोबर कामां केलीं आनी ते उजळ परपरेच्यो ती वांगडी 
जालीं. 

अभिमन्यूक खंय चक्रव्यूह भेदपाचें शास्त्र आवय सुभद्रेच्या पोटांत आसतनाच होलमल्लें. 
अलका वेलींगकार हांकांय नाट्यकलेचे धडे आवयच्या पोटांत आसतनाच मेळळे. तांची 
आवय सुरंगा पर्वतकार स्वताची नाटक कंपनी चलयताली. तांचें घराणें नाटकाखातीर 
ओपून घेतिल्लें आसले. नाटकांत कामां करतालीं. नाटक कंपनी कारवारच्या दौच्यार 
आसतना अलकाताईचो जल्म जालो. भुरग्याचे पांय पाळण्यांत दिसतात अशे म्हणटात. 
स म्हयन्याचें आसतना अलका पुण्यप्रभाव' नाटकांत पाळण्यांत न्हिदपाचें काम करतालें ! 
आनी पांचव्या वर्सा पासून सौभद्र, नाटकांतले 'कोकिळे'चे भूमिकेत ती रंगमाचयेर 
देंबली. 

अलकाताईची जिवीत-काणी आयकतकच दिसता, हे अभिनेत्रीचे समाजान खूब 
कवतूक केलां. तिका पुरस्कार, मानसन्मान दिले. गोंय सरकाराच्या सांस्कृतिक विभागाचो 
“नाट्यकलावंत' म्हणून राज्य पुरस्कार लाबलो. गोमंतक मराठी अकादमीचें 'नाट्यकलावंत' 
म्हणून मानद अधिसदस्यत्व मेळ्ळें. गोमंतक मराठी अकादमीचो रघुवीर सावकार रंगदेवता 
रंगपुरस्कार, म्हापशां जाल्ल्या पयल्या गोमंतक मराठी नाट्यसंमेलनांत ज्येश्ठ आनी 
श्रेष्ठ नास्यकलावंतांबरोबर लाबलो. पूण अशें दिसता, हाचेपरस समाजान तांचेर अदीक 
लक्ष दिवपाची गरज आसली. कारण आपले कलेचो बाजार मांडून तांणी आपणाले 
फुडाराची तजवीज करूंक ना. पूण अशे परिस्थितींतूय तांणी आपणाली कलानिश्ठा 
शाबूत राखल्या. आजुनूय तांकां आकाशवाणीचेर नाटकां खातीर कॉन्ट्रॅक्ट येतात. पूण 
आपलो आवाज सारको ना हाची जाणीव तांकां जाल्ल्यान ते कॉन्ट्रॅक्ट परते धाडटात. 
पूण तेच बरोबर तांचे लागीं जे भुरगे नाटकाचें मार्गदर्शन घेवपाखातीर येतात तांकां 
तीं योग्य तें मार्गदर्शन करतात. 

नामनेचे नास्यदिग्दर्शक, नट, तंत्रज्ञ अशे तातोबा वेलींगकार हांगेली ही घरकान्न. 
रंगमाचयेरूच हांची जल्मगांठ बांदली. फाटलीं ५० वर्सा हें जोडपें रादेवतेची सेवा 
करीत आसलें. मदींच तातोबा देवाक प्रिय जाले. अलकाताई एकटुली उरली. तातूंत 
जडिल्ल्या दुयेंसान तांच्या जिवाकडेन खेळ मांडलो. पूण आयचे घडकेक पैशांचें सवंग 
हाडप तांकां खूब कठीण जालां. तरी आसतना वेलींगच्या कुळागरांतले माडयेसारकी 
ती खंबीर आसा. 

अलकाताईच्यो मुलाखती जायत्या जाणांनी, जायत्या वर्तमानपत्रांनी घेतल्यात. 
नाट्यजाणकारांनी तांचेविशीं गौरवान बरयलां. 

मदीं तांची मुलाखत घेवपाची इत्सा आशिल्ली. पूण तातोबांची भलायकी बरी 
नाशिल्ल्यान शक्य जालें ना. हे खेपे तांच्या घरा वचून तांची खाशेली मुलाखत घेतली. 


0] उत्सवी नाटकांत नटी आसप म्हणजे नाटकांतल्या कलाकारांनी आंबटशौकीनपणां 
करप, प्रेक्षकांनी फकाणां मारप अशें चलत आयलां. पूण असल्या नाटकांत 
अलका वेलींगकार आसल्यार मात सगळे शिस्तीन, अलकाताईंच्या प्रभावाखाला 
चलताले. म्हाकाय असो अणभव आसा. अशें कित्याक लागून घडटालें ? 

अशें घडटालें खरें. ताचें कारण म्हळ्यार सगळ्यांत पयलीं हांव नाट्यकलेक म्हत्व 
दितालीं. नाटकाच्यो येसायो सारक्यो जातात काय ना ताचेर खासा लक्ष दितालीं. 
म्हत्वाचे म्हळ्यार नाटकाचें निदान चार दीस तरी आदीं वतालीं. एकमेकांक मदत 
करतालीं. उत्सवी रंगमाचयेर हो आंबटशौक आसा खरो आनी ताका कांय वाट्यान 
नटयोय कारण जावन आसात. दादले तर असल्या संदीची वाट पळयतात. हांब जेन्ना 

नाटकाक वतालीं तेन्ना म्हजे बरोबर केन्ना म्हजो घोव आसतालो, केन्ना म्हजो मामाय 
आसतालो. म्हजी इमेज राखपाक तांचोय आदार जातालो. हांबें नटी म्हणून केन्ना 
कोणाकडेन हाडपा व्हरपा संबंदान, खाणा जेवणा संबंदान कसल्यो मागण्यो केल्योनात. 
केन्ना बसीन गेलें, पेज जाल्यार पेज जेवन समाधान मानलें. कलेकडेन आडनदर करून 
ज्यो अभिनेत्री नाटकाच्या नांवार हेर सुखसोयींची आस्त धरतात तांच्याच वांस्याक 
तें आंबटशौकीनपण येता. 
0 एका काळार तुमचे जवानींत तुमी सुंदर आशिल्लीं. रंगमंचार वाबुरतना दादल्या 
कलाकाराकडल्यान तुमकां बायट वागणूक मेळळीना ? 

तशे तरेची वागणूक वा प्रसंग रंगमाचयेर स्त्री कलाकारांच्या वांट्याक येता. म्हज्या 
वांट्याक ती उणी आयल्या इतलेंच. आनी हाचें कारण म्हळ्यार रंगमाचयेर हांव खूब 
सावधपणान वाबुरल्यां. केन्नाय कोणें सभावीक अभिनयाचो आव हाडून गरजेभायर हात 
धरला, आनी हावें नदरेच्या कटाक्षानूच ताका जाग्यार हडला. केन्नाय नाटकांत आलिंगनाचीं 
दश्यां आसतात. घोव-बायलेचें, भाव-भयणीचें, बापूय-धुवेचें अशें हें आलिंगन आसू 
येता. आनी नाटकाचे नदरेन तें गरजेचें थारता. अशा प्रसंगार त्या सिनाच्या वेळार 
हांब म्हजो दावो हात दादल्याच्या हड्ड्यार दवरतालीं आनी उजवो हात ताचे फाटीर. 
म्हणटकूच दादल्यान अभिनयाच्या भरांत वा मुद्दम जरी म्हाका गरजेपरस अदीक लागीं 
ओड़पाचो यत्न केलो तरी हांव म्हज्या हातांचो वापर करून अंतर राखतालीं आनी 
पळयतल्यांकूय त्या सिनाचो कलात्मक आनंद घेवपाक दितालीं 
7 रंगमंचावयल्यो तुमच्यो सगळ्योच भुमिका यशस्वी जाल्यात. भुमिका यशस्वी 
करपाची तुमची खाशेली अशी पद्धत आसा? 

कसलीय भुमिका जावं, ल्हान वा व्हड, ते भूमिकेत आदीं जीव ओतप, येसाय 
व्यबस्थित घेवप, उच्चार स्पश्ट आनी पूर्ण आत्मविस्वासान प्रेक्षकामुखार अभिनय कसब 
पणाक लावप हीं पथ्यां हांव जिवीतभर पाळीत आयल्यां. देखून म्हाका रादेवता सदांच 
प्रसन्न जाल्या. 
7 हरशीं घोब कलाकार आसल्यार बायल संवसाराचो भार सांबाळटा वा बायल 
कलाकार आसल्यार घोवाचेर जापसालदारकी पडटा. तुमी आनी तातोबा दोगांय 
नाव्यकलाकार आसली. संवसारांत तुमची ओढाताण जालीना ? 

आमी नाटक होच आमचो खरो संवसार मानलो. केन्ना केन्ना हांब पंदरा पंदरा 
दीस भायरूच आसतालीं. एका ठिकाणा वयल्यान परस्पर दुसऱ्या ठिकाणार वतालीं. 
तातोबाचें तशेंच. दिसांचे दीस ते नाटकां शिकोवपाखातीर हांगाथंय भोंबत आसताले. 
नाटकांच्या मोसमावेळार आमच्यो क्वचितूच गांठीभेटी जाताल्यो. हांव म्हजे चलयेक 
सुनंदाक आनी प्रसन्नाक घेवनूच नाटकाक वतालीं. म्हज्या माणकुल्या भुरग्यांक सांबाळपाक 

केसर नांवाची एक बायलमनीस आशिल्ली. तिकाय बरोबर व्हरताली. आमचें हें ल्हानर्शे 
कुटुंबच कशें. वता थंयच्या कुटुंबांत आमी भरसतालीं. तशी घरच्या संबसाराचेर आडनदर 
जाताली. पूण ह्या नाटकाच्या संवसारांतलें समाधान खूब मोटें आशिल्ले. 

77 आयजवेर तुमी असंख्य नाटकांनी वेगवेगळ्यो भुमिका केल्यो. तातुंतल्यो तुमकां 
खास आवडिल्ल्यो वा तुमचेर प्रभाव घाल्ल्यो अशो भुमिका खंयच्यो ? 

हांवें सुमार चारशें तरी मराठी नाटकांनी भुमिका केल्यात. प्रयोगांची संख्या तर 
हजारांनी. सगळ्यांत चड प्रयोग हंस संगीत नाट्यमंडळाच्या मत्स्यगंधा नाटकाचे जाले. 
ह्या नाटकांत हांव सत्यबतीची भुमिका करतालीं. ह्या नाटकाचे गोंयांत तशेंच गोंयाभायर 
आनी दिल्लीक धरून ३५ प्रयोग जाले. “शारदा” नाटकांतल्यो 'बल्लरी' आनी 'इंदिराकाकू 
ह्यो भुमिका हाें केल्यात. खंयूय 'संशयकल्लोळ' आसल्यार कृत्तिकेची भुमिकाच म्हज्या 
वांस्याक येताली. “एकच प्याला” नाटकांतली सिंधू आनी गीता, स्वयंवर' नाटकांतली 
रुक्मिणी, रायगडाला जेव्हां जाग येते'तली सोयराबाई, ययाती देवयानी' नाटकांतली 
देवयानी ह्यो भुमिका म्हाका आनंद दिवन गेल्यात. कोणे एकेकाळी' ह्या नाटकांतले 
कल्याणीचे भूमिकेन म्हाका जिद्द दिल्या, विचार करपाक लायला, मनशां पारखुपाक 
शिकयल्यांत. हे भूमिकेन म्हज्या काळजाक हात घाला. 

01 तुमी व्यवसायिक कलाकार. तुमचे बरोबर वा उपरांतूय अशो जायत्यो व्यवसायिक 
सत्री-कलाकार आसात तांच्यो नायटी' सुमाराभायर आसात अशें नाट्यक्षेत्रात 
उलयतात. तुमीय मानधन घेवन कामां केल्यांत. तुमचो अणभव किते? 

'नायट' हें उतर बरें दिसना. मानधन बरें दिसता. व्यवसायीक स्त्री-कलाकार शेकड्यांनी 
न्हय, दोन हजार रुपयां मेरेन मानधन घेतात. तांणी घेवपाकूय कसली हरकत ना पूण 
तांणी कलेकडेन प्रामाणीक रावचें. कलेचो बाजार मांडचो न्हय. म्हज्या जिवितांत हांव 
नाटकांच्या मोबदल्याचेरूच जियेलां. गरज थंय हांबें आंकडो सांगला. भावार्तान श्रद्धेन 
ज्या उत्सवांनी वा देवळांनी नाटकां केल्यांत थंय मानधन म्हण प्रसादाचो दोणो आनी 
फूल घेवन समाधान मानलां. एक आनी दोन वर्सा न्हय, पंदर पंदर वर्सा! जंय 
फंडाक वो समाजकार्याक कोणाच्याय सत्काराक नाटकांचे प्रयोग जाल्यात थंय पैशाखातीर 
अडोवंना, नाटक करप्याक पैशांची चाट बसल्या थंय हातांतलें मानधन ताचे सुपूर्द 
केलां. आनी तृप्त मनान घरा आयलां. 
(1 आदलीं नाटकां आनी आतांचीं नाटकां हातूंत तुमकां कसलो फरक जाणवता ? 

तसो खुबूच फरक आसा. आमचीं उत्सवाचींच नाटकां घेबंया. पयलीं नाटक म्हणटकूच 
गांवांत एक वातावरण आसतालें. त्या वातावरणांत उमेद, उत्साह आसतालो. आयज 
ही परिस्थिती ना. तेन्ना नाटकांत कथानक आसतालें. वैशिश्टपूर्ण अशो व्यक्तिरेखा 
आसताल्यो. संगीत आसतालें. अभिनयाची कसोटी लागताली. आयच्या नाटकांनी 

तंत्राचे चड भर दिल्लो दिश्टी पडटा. नाट्यकलेच्या मूळ गुणांकडेन आडनदर जाल्या 
हाची म्हाका खंत भोगता. व 
01 तुमची आतां उतार पिराय. हे पिरायेर तुमचो नाट्यकलेकडेन संबंद कसो तिगून 
आसा ? | 

आतां हांबं “माटकांत कामा करिना. पूर्ण भुंरुयांक नाटकांचे. मार्गदर्शन करतां. हांव 
आकाशवाणी पणजी केंद्राची मान्यताप्राप्त कलाकार. मराठींत तशेंच कोंकणींत हांवें 
असंख्य नभोनाट्यांनी वांटो घेतला. आजूय म्हाका आंकाशवाणीचेर नाटकांत वांटो 
घेबपाक कॉन्ट्रॅक्ट येतात. हांव ते परत धाडटां. तशें पळोबपाक गेल्यार म्हाका पयशांची 
गरज ना अशें नही. पूण म्हजो आवाज ऑपरेशन केल्ल्यान आदले सारको बरो ना 
हाची म्हाका खात्री पटल्या. आतां आवाज हळूहळू सुदारता. हांव एक निजाचीं कलाकार. 
फुलां विकल्यांत थय गरजेक लागून हांव वाबळी केन्नाच विकचींना. 


:-एका 'काळार भरजरी शालू न्हेसून रंगमंचार वैभवान मिरोबपी आनी असंख्य प्रेक्षकांच्या 
मनांत: त्या वैभवाची आसुया निर्माणः करपी, गोंयच्या कलेच्या कुळाराची शान 'सोबपी 
अशी ही नाट्यतारका अलका: बेलींगकार, आयचेः घडकेक बेलंगां चरितार्थाची' बेवस्था 
:करपाखातीरः घरांतल्या घरांत :ल्हानसो: पसरो चलयंता अशें म्हणून सांगल्यार -कोणांक 
“खरें दिसचें ना: अर्थिक -परिस्थितीन तांकां लागी ' हाडल्यात' पूणः स्वाभिमानाच्या 'कण्याक 
अजून बाग :पडूना.:- उबे 'जिणेंत; अंलकाबायः फकत ' रादेवतेमुखार बांगबल्या; 'पूण 
5 परिस्थितीमुखार केन्नांच बागवूक ना 

समाजसेवा 


संकश्टां पेलून आपली आपणांक घडोवपी 


आशा सावडेळार 





का य मनशांच्या जिवितांत सगळीं सुखां हात जोडून उबीं आसतात. सुसंस्कृत 
वैभवशाली घराण्याची परंपरा, शिक्षणाचो वरदहस्त, आपल्या इत्सां-हावेसांक जाय तसो 
आकार दिवंक मेळटा अशें व्यक्तीस्वातंत्र्य. मान, प्रतिश्‍्ठा, पैसो सगळें सगळें हाताकडेन. 
पूण ह्या सुखाचो माज ना. तरी लेगीत नियती नांवाची शक्‍ती विचित्र तरेन फांशे 
उडयता. वयर उडपाक सोदपी मनशाक गचेक धरून न्हिन्नळायता आनी एका खिणांत 
भुंयेर आदळून दांत किल्लुसून ताका म्हणटा, 'आतां वयर सरून दाखय.' 

एकाद्रे कथा-कादंबरींत घड़पी ही दैवी लीला आशा सावर्डेकार हांच्या जिवितांत 
घडल्या. दैबी आघातान दिल्लें आव्हान तांणी तितल्याच समर्थपणान पेलून दाखयलां. 

आशाबायचो जल्म पणजी शारांत जालो. पणजेचे नामनेचे वकील आनी स्वातंत्र्य 
सैनिक सर्गेस्त विनायक कैसरे हांगेली ती चली. तिगी भयणी आनी दोग भाव असो 
तांगेलो परिवार. तांगेलें भुरगेपण पणजेच गेलें. मॅट्रीक मेरेनचें शिकप पणजेच्या पिपल्स 
हायस्कुलांत जालें. भुरगेपणापसून तांचेर देशप्रेमाचे आनी समाजसेवेचे संस्कार घडले. 
तांगेलो बापूय स्वातंत्र्यसैनिक आनी वकील आशिल्ल्यान माधव बीर, मोहन रानडे, 
सुधाताई जोशी. ना. ग. गोरे, मधु लिमये आदी स्वातंत्र्यसेनानी तांगेर येताले. पुर्तुगेज 
सरकारान तांचेर घाल्ल्यो केसी कोर्टात तांचो बापूय चलयतालो. आशाबायक ह्या 
व्यक्तींचो सहवास लाबलो. तांकां मुखार शिकपाची जबर आवड आशिल्ल्यान मॅट्रीक 
जातकूच मुखावयलें शिकप घेवपाखातीर ती मुंबय गेली. थंय तांणी एम्‌.ए., एम्‌.एस्‌. एस्‌. 
ह्यो पदव्यो जोडल्यो. गवर्नमेंट लॉ कॉलेजींत तांणी एल.एल.बी. केली. १९६१ वर्सा 
ती गोंयांत आयली. गोंय स्वतंत्र जाल्ले. गोंयांतली तेन्नाची ती पयली वकील बायलमनीस. 
समाजाकडल्यान कवतूक जातालें. वकील म्हूण तांणी फकत एकूच वर्स कोर्टात प्रॅक्टीस 


हि कर्तुत्वी कन्या ` . 


केली. उपरांत पणजेच्या कस्तुरबा मातोश्री विद्यालयांत एक वर्स मेरेन मुख्याध्यापिका 
म्हूण काम केलें. समाजशास्त्र हो विशय घेवन तांणी शिवाजी विद्यापीठाची पी.एच्‌.डी. 
पदवीय संपादन केली. 

गोंयचे पयले मुखेलमंत्री सर्गेस्त दयानंद बांदोडकार हांकां ती खूब मानता. पयले 
विधानसभेचे कामकाज तांणी पळयलां. तेन्ना ती सचिवालयांत अधिकाऱ्याच्या हुदुद्यार 
आशिल्ली. 

एक बायलमनीस म्हूण लग्न हें तांगेल्या जीवनाचें अंतीम ध्येय नाशिल्लें. स्वताचें 
व्यक्तिमत्व घड़ोवचें, फुलोवचें अशाच हावेसान ती जियेताली. सावर्डेच्या सावर्डकार 
घराण्यांतलो विश्वनाथ सावर्डेकार हो तरणाटो भारतीय विमानदळांत वैमानिक आशिल्लो. 
गोंयच्या हिंदू समाजांतलो तो पयलो वैमानिक. तागेले कर्तबगारीखातीर ताका कीर्तिचक्र' 
हें प्रतिष्ठेचे पदक फाव जाल्लें. तागेल्या कर्तुत्वाखातीर आशाबाय ताचेकडेन आकुश्ट 
जाली. मागीर १९६७ वर्सा तांचें लग्न जालें. एका कर्तुत्वी व्यक्तिमत्वात दुसरें कर्तुत्वी 
व्यक्तिमत्व विलीन जालें. आशाबायक गोंयांतली नोकरी सोड़ची पडली कारण घोव 
वैमानिक आशिल्ल्यान तांकां दिल्लीक वचचें पडलें. दिल्ली, हैदराबाद, कलकत्ता अशीं 
तांगेलीं ठाणीं बदलत रावलीं. तागेल्या कुटुंबांत बिनोता आनी समिता ह्या दोगा चलयांचो 
जल्म जालो. 

१९७२ वर्सा तांचेर अरिश्ट कोंसळळे. तो काळ भारत-बांगला युद्धाचो आशिल्लो. 
आदल्या दिसा तांगेल्या घरकारान - विशवनाथान - राष्ट्रपती डॉ. व्ही. व्ही. गिरी 
हांचे हस्तुकीं भारत बांगला देशाच्या युद्धावेळार केल्ले यशस्वी कामगिरीखातीर अतिविशिश्ट 
सेवा पदक स्विकारिल्लें. आनी दुसर्‍या दिसा दिल्लीच्या विमानतळावयल्यान वयर मळबांत 
गेल्लें विश्वनाथाचें विमान कोसळ्ळें. विमानाक एक शेवणें आदळिल्ल्यान हो अपघात 
घडलो. आशाबायचो “नाथ” गेलो, घोंटेर उद्ध्वस्त जालो. कालच्या अतिविशिश्ट सेवा 
पदका खातीर अभिनंदनाचे संदेश, तारो, पत्रां येतालीं आनी विश्वनाथान सगळ्यांचो 
निरोप घेवन सासणाची चिरनिद्रा घेतिल्ली. 

फकत स वर्सांचो संवसार! व्हडलें चली चार वर्साचें जाल्यार धाकलें एक वर्साचें. 
आशाबाय निर्शली पूण खचली ना. ज्या संस्कारात आनी वातावरणांत ती वाडिल्ली 
तांणी तिका खचूक दिली ना. एक वर्सभर ती मुंबय देरागेर रावली आनी फॅमिली 
प्लॅनींग अण्ड रिसर्च सेंटरांत तांणी वॉर्डन म्हूण पदविका संपादन केली. 

उपरांत १९७३ वर्सा ती गोंयात आयली. गोंय सरकाराचे प्रोव्हेदोरिया हे संस्थेत 
सहायक संचालक म्हण काम स्विकारले. उपरांत स्वेच्छेन गोंय सरकाराच्या ग्रामीण 
विकास यंत्रणा हे संस्थेत सहाय्यक कार्यक्रम अधिकारी म्हण आयली. सध्या तीं 
ह्याच पदार आसात. 

गोंय सरकारान :तांकां- पोस्ट ग्रॅज्युएट डिप्लोमा इन; -एडमिनिस्ट्रेशन होऽ म्हयन्यांचो 


कोर्स करपाखातीरु.इंग्लंडाक-धाडली,. थंयसावन-ती अमेस्क्रिकय-न्रचून आयली 


समाजसेवेचे व्रत आदींसावन स्वीकारलां तें चालूच आसा. अखिल:;भारत्रीय़ “महिला 


~ परिशद्रेत्या. गोंय. फांट्य़ाची. ती सेक्रेटरी आशिल्लीः.-मागीर--अध्यक्ष-जाली= "भगिनी 
-निवेदिता_प्रतिष्ठापनाची,- अध्यक्षाआस्ात, तेचप्रमाण-भगिनी. मंडळ प्रणज्ञी सोसायटी 


फॉर यूथ डेव्हलपमेंट, महिला दक्षता समिती, महिला सहकारी बॅक, मित्रा बीर मेमोरियल 


ट्रस्ट ह्या. संस्थांकडेन त्यो.-संबंवीतः-आसात." गोयः सस्कासन-तांका-बालकल्याण बोर्ड, 
बालकामगार-बोर्ड आदी मंडब्ठांचेर वांगडी म्हण नेमल्यात:-मोजा-राज्य-महिला क्ोऑपरेटीव्ह 


फेडरेशनाची-तीं, अध्यक्षा -आसात पर वि गरूईछाफ एशालछट्रही िजाज्णपः 
पुरस्कार आनी-भौमान भेटोवन समाजान तांच्या-कार्याची दखल घेतल्या. समाजसेब्रेख़ातीर 


-आशिल्लो. मित्रा ब्रीर पुरस्कार, तांकां ,लाबला--समाज़सेवेखातीर-लायन्स-क़लब्ात पुरस्कार 


भेटोवन..तांचो - गौरव केला, क़र्तुत्वी: व्यक्ती .-.म्हण::भारतीय .जेसीच्या गोंय फ़ांह्यान 


_.तांचो..भौमान केला. केपें-सांगें -पत्रकार; संघान; उत्कृश्ट सेवेखातीर ताका? १९९६ बर्साचो 


पुरस्कार .भेट्यला व न अल क यक त याता 


सरकारी सेवा चालू ःआसतनाच: कुटुंबाची .जापसालदारकी आनी; समाजस्ेब्रा-ह्या 
दोनूय आघाड्यांचेर यशस्वी रितीन तांणी पावलां मारल्यांत. दोगांय चलयांचें. पालन 
पोशण..आनी.-शिक्षण. केलां---तांचीं,लग्नांय केल्यांत: पूण'-सामकी- सादेपणीं,,:कसलोच 
बडेजाव नासतना... लम्म..ज़ावन एक. चली.-मुंबय जाल्यार; दुसरी-मड़गांबरा-रावताऽ-आतां 

आशाबायक -हांव आदीसावन -बब्ठखतालें:: म्हजे. संस्थेच्या :कामाखातीर .हांब जायते 


-फावटी: तांचेकडेन गेलां. महजो भाव..तांगेल्याच -ऑफिसांत...क्राम ; करपी, आशिल्ल़्ान 
--तिवूय-म्हाका.. लागिच्यान वळखताली...तांच्या. कसल्यायः, कार्यक्रमांक - म्हाकाः-मुज़रत 


आपयतालीं...संवसार सांबाळून-हांब लेखन करतां, -नाटकांत:-काम :कस्तां-म्हणून.-तांकां 
म्हर्जे खूब कवतूक. ही मुलाखत घेवपाकः- तांचो: वेळ;:मागलो, आती ;पणजे.-ल्मांच्या 
ऑफिसांतूच- गेलें. कितल्याशाच -बायलांच्या- गसड्यांत' ती:-आशिल्लीं: म्हाका=पंळोवन, 


तांकां: माल्शी कुशीक बसोवन, तांणी. ही. मुलाखत.-दिली.- 

7 आशाताई, वैमानिकाकडेन:लम्न जावपः म्हळ्यार. काळजाकफातर-बांदून-घेबप 
“अशें म्हणटात. त्या तेंपार. तुमी कर्शी तयार जाली? :- 755 ८.5८ छाप 


मुळात .हाव. खूब म्हत्त्वाकाक्षी बायल. : खरें म्हळ्यार: म्हाका संबसासच्या-;बंधनांत 
घुस्पून, पडपारचेंच नाशिल्लें...कितें. तरी. वेगळें -जाबप::;आनी:;समाजाक: कितें:;तरी बरें 
दिवप ह्याच विचारांत हांव आशिल्लें. वैमानिक हे सदांच हुशार आनी कर्तबगार आसतत. 


_ १९६५ बर्सा' विश्वनाथ सीवर्डेकार हांका कीर्तिचेक्रं फावो जाले. अशो केर्तुत्वीं पुरुशांची 
म्हाकों सदाय अभिमाने: म्हओं प्रेमविवाह म्हय,' पूण अशें किते तरी जालें. त्वा लोकांक”: 
हांवा मानवर्ले? म्हाका ती मॅमेशां' आबडलीं आनी हाच लेगीक नें जले. ते म्हीका 
एक 'आव्हींमंकंशें' दिसलें: आनी आंमी लग्न जालीं: फुडें कितें जालें तें नशीब! | 
0 तुमी नोकरेकडेन कशीं आयली ? गरज म्हणून ? काय आवड म्हणून ? | 
मुळांत म्हाका समाजसेवेची आंबेड म्हाका म्हज्या'बापाय सारके वकील जीवपाचे '. 
आशिल्लें. एक वर्स हांवें प्रॅक्टीस लेगीत केल्ली. उपरातं रेखडेंच म्हाका संचिंवोलयात  * 
अधिकाऱ्याचे पेद 'मेळ्ळे. मागीर म्हजे? लंग्नं जालें: हाबें नोकरी सोडली. हांव” गोया 
भायरे गेलें. "पूणे नियतीच्या .म्नात वेगळेच आशिल्ले, अबंघ्याचे वर्सानी म्हजो घोव” 
म्हाकी” अंतरंलो आनी हाक परतत गोंयांत आयलें: प्दराक दोन भुरगी आंशिल्ली. पूण 
म्हज्या नशिबान म्हाका प्रोव्हेदोरियांत जाय तसलीच नोकरी मेळळी. 'ह्याविळार सं. 
भाऊसाहेब बांदोडकारांनीं' म्हाका मदेत "केलीं! 'ल्हानपंणांपसूनं "लोकांचे प्रसमं समञ्जून ` 
घेवपं' आनी तें प्रस्न सुटींवे करप 'खूबं 'आवडंटोले. मागीर हांव आपूण जावन मुद्दम 
ग्रामीण 'विकासं' यंत्रणा हे संस्थेतं ओयलें. कारण हाँगा बायलांक' मुखार कोडपाक ' 
खूब: संद ' आशिल्लीं. म्हजे हे ' नोंकरेपंसून म्हाका पंयशे' मेळटात आनी- तांची म्हाका ' 
गरजूयँ "आसीः पूण संगळ्यांत' म्हत्वाचे म्हळ्यार म्हाका समाजसेवा केल्ल्याचें समाधान. 

01 ' तुमका समाजसेवेची आवड कशी निर्माण जाली ? 
म्हजो बापूय स्वातंत्र्य सैनिक. आवय पुरोगामी विचारांची. त्यावेळार म्हाकीँ म्हज्योँ 
बापाने ज्ञानी आंबयने' मुंबय ' शिंकपांक धाडले अन्नो हावे शिकून गौंयाँते आयले '- 
तेन्ना गोय स्वतंत्र जाल्ले. खूब मोट्या स्वातंत्र्य सैनिकांक हांबें लागिच्यान पळयल्यात. 5: 
तांचे सारकेच ' हवें 'समाजाखातीर' “किंते तरी करपाक जाय हे म्हाका तेन्नांच कळिल्लें. 
हांव. त्योवेळार॑ भगिनी मंडळ चलयतोली. बा्यलीची शिंबिराः अधिवेंशना घेतालीं उपरांत 
प्रोव्हेदोरियांत नोकरी ' भेळेटंकंच 'संमाजसेवेक एकः वेगळे वळण "लाबेलेः गरीब मंनशी '' 
आपले''प्रस्न घेवन यैतालीं' तांच्यो' वळखी, तांची वेगवेगळी कामां हांतूंत हाव पुराय. 
घुस्पूनं गेलें. "हांचे सर्दीच म्हजे मोकेरेकं प्राधान्ये" दिला) बीकिंच्यो गजाली, 'म्हळ्यार ० 
लग्नकॉर्या जब पॉर्ट्यो हाचेकेडेनं संदाच आंडनदर केल्या. समाजीक वावरात एक ' पथ्यं ' 
हांवें आपूण जीवम स्वीकारला? तें म्हळ्यार खंबेचेयं! केमिटीचेर' वी ' पंदांचेर  चंडांत 
चड दोन टर्मा रावप. कारंगै पयले टर्म कामाचे स्वरूप समजून धेबेषोकूचे बंता.” दुसऱ्या - 
टर्मांत खऱ्या” अर्थ कार्म” करपाक मेळेटा. ' शॉण्या ` मनानं! तिसरें टर्म माते घेवचें 
न्हय. कारण तेन्नों'बांकिंच्याके तुरमचोकेटाळी' 'आयिल्लो आसता. ?? लि हक काना 
7] तुमी नोकरेच्यो निर्मतान खँ खय भोंवेने आयल्यात ? रि वशर 

म्हाका गोंय सरकारान पोस्ट ग्रॅज्युएट डिप्लोमा इन अँडमिनिस्ट्रेशन ह्या कोर्साखातीर 
इंग्लंडाक धाडिल्लें. थंय जेन्ना खिसमसची सुटी आशिल्ली तेन्ना हांव विद्यार्थीनी म्हणून 
अर्द तिकेटीचेर अमेरिकेक वचून आयलीं. थंय शिकपा सारके खूब आसा. आतां 
हांव ह्या कामाच्या निमतान दिल्ली, हैदराबाद, कलकत्ता, अहमदाबाद अशा महानगरांतूय 
वचून आयल्यां. 
7] ज्या कामाखातीर तुमकां सरकारान परदेशांत धाडिल्लीं त्या अणभवाचो फायदो 
हांगा काम करतना तुमकां जाला ? 

अजिबात ना. आनी हाचीच म्हाका चड खंत भोगता. इतले पैशे मोडून आनी 
इतले म्हयने हांव भुरग्यांक सोडून थंय रावले, खुबशें शिकलें. पूण ताचो हांगा कांयच 
उपेग जालोना. कारण हांगा खंयचीय गजाल करपाक खूब मर्यादा पडटात. हांव त्या 
मर्यादाभायर वचूक शकना. 
7 तुमी जेन्ना परदेशांत गेलीं तेन्ना संबसाराकडेन दुर्लक्ष जालेंना ? 

एकदां काम स्वीकारलें म्हणटकच थंय झोकून दिवचेंच पडटा. खरें म्हळ्यार, परदेशांत 
वतना हांब मात्शीं हाललीं. कारण तेन्ना म्हर्जे व्हडलें चली बारावेक आनी धाकलें 
धावेक आशिल्लें. दोगांयचीं म्हत्वाची वर्सा. घरांत तांकां समजून घेवपी कोण ना, 
पूण तांकां म्हजो खूब अभिमान. तांणी म्हाका सरळ सांगलें, तुज्या कर्तुत्वान तुका 
भायर वचपाक मेळटा जाल्यार कित्याक रावता? आमी आमचें पळोबन घेतात. पूण 
म्हजी आवय, जावो हांणी सगळ्यांनी तांचेर व्यवस्थित लक्ष दिल्ल्यान हांव थंय हुस्क्यामेकळी 
वर्सभर रावली. 
7 तुमी सरकारी नोकरी करतना, फकत नोकरी म्हणून करतात काय समाजसेवा 
म्हणून ? 

म्हाका समाजसेवेची मनापसून आवड. नोकरी करता आसतना म्हाका ताचो मोबदलो 
मेळटा. म्हणटकूच तें काम चड तत्परतेन करपाक जाय. वेळाचें बंधन पाळपाक जाय, 
तांच्यो मर्यादा सांबाळपाक जाय. धरुया, काणकोणां जावं सांबड्ड्या मिटींग आसता, 
एकवेळ ऑफिसाची गाडी मोडटा वा हेर अडचण जाता, तेन्ना हांव बसीन वता. 
खरें म्हळ्यार हे पिरायेर बसींतल्यान वचपाक त्रास जाता खरो, पूण मिटिंगेचे सुवातेर 
गांवांतल्यो बायलो म्हजी बाट पळयतलीं, तांची निराशा जावची न्हय म्हणून हांव 
वतां. आनी म्हाका आवडटा म्हणून वतां. कारण म्हाका तातूंत समाधान मेळटा. 
0 नोकरेंत पूर्ण समाधानी आसा ? काय जीव केन्नाय उबगता ? 

पूण समाधानी आसां. पूण केन्नाय उबगण येता. कारण शेवटीं हांब मनीसूच न्हय ? 
आनीक दोन वर्सानी हांव रिटायर जातलीं. तेन्ना मनासारकी समाजसेवा करतलीं. 
0 बायलांक नोकरी बरी काय एकाद्रो व्यबसाय ? तुमचो अणभव ? 


३८ कर्तुत्वी कन्या . 


कांय बायलांक दिसता नोकरी बरी, कारण सकाळीं ऑफिसाक वचप आनी सांजवेळा 
परतप. व्यवसायांत सबंद वेळ बांदून उरता. हें जरी खरें आसलें तरी म्हजे नदरेन 
नोकरेपरस व्यवसाय बरो. कारण तुजे तूं मालक आसता. बरो-वायट निर्णय घेवंक 
शकता. आपणालें वेगळेपण सिद्ध करपाक शकता. समजुंया, घरांत भुरगीं बरीं नासतात 
वा केन्नाय अडचण उप्रासता तेन्ना तूं घरा रावंक शकता. व्यवसायांत मन लायल्यार 
अर्थीक फायदोय चड जाता. म्हणून म्हाका दिसता, बायलांनी नोकरेचे फाटल्यान वचनासतना 
एखाद्रो, ल्हान जायना, व्यवसाय करून स्वावलंबी जावचें. नोकरी म्हणटकूच बुद्दीक 
मर्यादा पडटा. व्यवसायांत वेगवेगळ्यो कल्पना मेळटात. वळखी जातात, चॅलेंज मेळटा. 
0 मागीर आशाताई, तुमी एखाद्रो ल्हानसो व्यवसाय कित्याक आपणायलो ना? 

त्या वेळार बायलांनी नोकरी करप म्हळ्यार स्वर्गाक हात लायिल्ले भशेन. तेन्ना 
व्यवसाय खंयचो ! आनी आतां ज्यो सवलती जावं प्रतिष्ठा आसा ती त्यावेळार नाशिल्ली . 
त्यावेळार पदराक दोन भुरगीं, दादल्याचो आधार ना. अशा वेळार एखाद्र्या व्यवसायाकडेन 
वळप म्हळ्यार समाजाक उलोवपाक तोंड दिलले भशेन. पूण आयज हांव मोट्या अभिमानान 
सांगतां, म्हजे व्हडलें चली आर्किटेक्ट आसा आनी ताचो स्वताचो व्यवसाय आसा. 
(1 तुमी एक ऑफिसर. कांय दादले तुमच्या हातासकयल काम करतात. ते तुमचेकडेन 
कशे वागतात ? 

म्हज्या हातासकयल लोक आसात. दादले आसात आनी बायलांय आसात. पूण 
हांव तांचेकडेन एक ऑफिसर म्हणून वागना. सगळ्यांक बरोबरचे कशे वागयतां. तेय 
म्हाका फाव तो मान दितात. पूण केन्ना केन्ना तांचेकडेन अती फ्री राविल्ल्याची खंत 
भोगता. 
0 स्त्री-स्वातंत्र्याविरशी मत कितें ? 

स्त्री स्वातंत्र्य हें आपल्याचेर अवलंबून आसता. दर एके बायलेक स्वताचे निर्णय 
घेवपाचें स्वातंत्र्य आसपाक जाय. ती खंयच्याय चेपणासकयल आसूंक फावना. केन्ना 
केन्ना बायलच एके वाटेन स्त्रीमुक्ती जाय म्हणटा, हुंडो घेवप ना म्हणटा, हुंडो दिवप 
ना म्हणटा आनी चली जोड़पाक लागतच पयल्यांत पयले पैशे सांठयता आनी आपल्याक 
भांगरां करता. भांगरां करूं नाका अशें हांब म्हणना, पूण दर एके चलयेन कांय तत्त्वा 
आपणायलीं जाल्यार खर्‍या अर्थान स्त्रीमुक्ती जावं येता. 

केन्ना केन्ना आमी स्त्रीमुक्तीचो अतिरेकूय पळयतात. घोवान मात्शें कितें म्हळें, 
जावं घरच्या लोकांकडेन कितेंय जालें जाल्यार आमी रोखडींच तोंकाची भुमिका घेतात. 
हें बरोबर न्हय. घोव-बायलेन एकामेकांक समजूंक जाय. केन्ना केन्ना घरांत दोन भयणींचेंय 
एकामेकांकडेन पटना, थंय आमी जुळोवन घेतात. हें तर रक्ताचें नातें नासता. थंय 
आपल्या गुणांनी आपले करपाक जाय. बायलांक आपलो घोव आपले परस सगळ्या 

तरांनी व्हंडलो जाय, थंय: समानता नाका. पूणबाकीचेकंडेन॑- समानताः-आसूक जाय 

हो तांचो हट्टः बरोबर न्ही 5 फाड र जंग जागाछाड क 
नांबांत कितें आसा ? :अशें आमी फकाणांनी: म्हणटात. पूणः कांय जाणां जिवितांत 7: 
आपलें नांव सार्थ करून:.दाखयतात:* आशाबायचें अशेंच. निशशेचो काळोख ' पिळून (5 
जिवितांत उजवाडाची : एक - तेजस्वी धार निर्माण करून: तांणी: आपणाले आशा हें नांब ८ 
सार्थः केलें. जीवनांत येवपी संकश्टांक -लागून जीं - न्हिन्नळून'सकयलः' पडटात तांणी: । 
आशाबायकडेन पळोबंचें- आनी तागेली' प्रेरणा घेवन आसा तशें उबेंःराबरचे;5 557 15: 
ळा मि जाणारा उका ए 

राजकारण 


राजकारणांत. पुरुशार्थाचें दर्शन घंडोबपी' 
लिली पयली बायल मुख्यमंत्री 


शशिकला काळोडकार | 


भा नाचे पंयले प्रधानमंत्री पंडीत जवाहरलाल नेहरू हांका' खूब नामना लांबली: 
तांगेली सुकन्या श्रीमती इंदिरा गांधी हाँकॉय ती. नामना लॉबलीं. सगळ्यांचे भारतीयांक' * 
ह्या बापूय धुवेंचो . अभिमानः 'ही गजाले राष्ट्रीय थरांबंयली. गोयात आमकां प्रादेशिक 
थराचेर हेंच चित्र दिश्टी पडलें. गोंयचें पयंले मुख्यमंत्री श्री. दयानंद बादोडकार आंनी 
उपरॉत ` तांच्यांचंपांवलांर पावल दंवरून रोजेंकारणांत देंबिलली तांगेली 'धूव' श्रीमती. 
शशिकला कांकोडकारं. राष्ट्रीय थरांचेर चाचा नेहरू आनी इंदिरा हांचे देशभर कवॅतूक ' 
जालें तेच” पंद्धतीम गोंयांत भाऊंसायत्र आनी ताई हांचे “कंवंतूक जाले. अशे म्हळ्यार 
अतिताय जावंचीना ् | 
शशिकलाताईचों जल्म ७ जानेवारी १९३५ 'बसा गोंयांतल्या पेडणे तालुक्‍यांत जाली 
धारवाड़ा शिकून तांणी कर्नाटक" बिंद्यांपीठीची पदवी जोडली!” एम:एं.ची पदवी मुंबय 
विद्यांपीठांतल्यांने 'मेळयलीः श्री? गुरूदत्तं काकौडेकार ' हांचेलागी ` तांगेले 'लंग्न जॉलें: 
तांकां कोंकणी” आनी मराठी ह्या भासांभायर हिंदी तशेंच इंग्लीश, फ्रेंच आनी' पुर्तगेज '” 
भासांचें ज्ञान आसा? वाचने; बागकाम आनी संगीतं हे तांगेले खोशेले' आवडिंचे विशय. ': 
तांणी" इंग्लंड; हॉलंड, फ्रान्स]: अमेरीका आनी जपान असो परदेंशप्रमास केला. तांगेलो' 
खाणव्यवंसाथ आसा आमी ते कंपंनीच्यों त्यो संचालक आंसातः शशिकलाताईची' राजकी! 
कारकिर्द भरगच्च स्वरुपाची आसा. १९६७चे गोंय- दमण दीवचे दुसरे विधांनसंभेंत 
त्यो आमदार म्हण वेंचून आयल्योंः १९७२ “वर्साचे तिसरे विधानसभेंतूय त्यों जैतिवंते 
जाल्योः चवथे' विधानसभेंतूय (१९७७) ` तांकां यश लॉबलैं. हां काळांत. तांणी शिक्षण, ` 
भौशीक भलायकी; प्रोव्हेदोरिया, संमाजकल्याण, भौशीक सहायता, संचयिका ह्या खॉत्योचो''” 
मंत्री म्हण यशस्वी रितीन कार्यभार सांबाळळो. १९७३ वर्सा तांचेकडेन गोंयचे मुख्यमंत्रीपद 
चलून आयले. १९७७ मेरेन त्यो ह्या पदार 'उरल्यो! मागीर घंरत १९७७ ते १६७९ 
ह्या काळांत तांणी. मुख्यमंत्रीपद भ्ुषयलें'आंयं:डी.सी'; कला अकादमी; स्पोर्ट्स कौन्सीलं, 
गिरती Best Compliments Frem 

गोवा कॅन्सर सोसायटी, रेडक्रॉस सोसायटी ह्या संस्थांचेर तांणी अध्यक्षा म्हण काम 
केलें. गोंयाक घटकराज्य लाबलें आनी १९८९ वर्सा जाल्ले गोंयचे विधानसभेत त्यो 
परतून वेंचून येवन कॅबिनेटमंत्री जाल्यो. शिक्षण, संस्कृती, वाहतूक, नुस्तेमारी हीं खातीं 
तांणी सांबाळ्ळीं. 

१९९४चे विधानसभा वेंचणुकेंत त्यो परतून जैतिवंत जाल्यो. विधानसभेंतल्या जायत्या 
समित्यांचेर तांणी बांगडी म्हण खूब काळ वावर केला. 

शशिकलाताई गोंयचे विधानसभेत सदांच महाराष्ट्रवादी गोमंतक पक्षाच्या तिकिटाचेर 
वेंचून आयल्यात. आरंभाक हो पक्ष सत्तेर आयिल्लो पूण मागीर ताका विरोधांत बसचे 
पडलां. शशिकलाताई केन्ना सत्तेर जाल्यार केन्ना विरोधांत बसून जाणां. यश-अपेस, 
सत्ता-विरोध, ह्या गजालींचो तांकां बेस बरो अणभव आसा. 

ताईची राजकी कारकिर्द जाली तेन्ना हांव सामकें ल्हान. सुमाराची जाणबीकाय 
आसली. रायबंदरा एका देवळांत एक कार्यक्रम आसलो. आमी पयलीं थंयच रावतालीं. 
ह्या कार्यक्रमाक शशिकलाताई येवपाच्यो आसल्यो. कार्यक्रम राजकी, पक्षीय काय 
हेर कसल्या स्वरुपाचो आसलो तें कळपाची ती पिराय नासली. म्हज्या बापायन एके 
कर्तुत्वी बायलेक दाखोवपाखातीर म्हाका मुद्दाम देवळांत व्हेल्ले. समारंभाचे सुवातेर 
बतना शशिकलाताईन म्हज्या गालाक अपुरबायेन चिमटो काडिल्लो, ताची घट याद 
आसा. मागीर बाबान म्हाका म्हणिल्लें, “गाल धुवूं नाकां आं, एके व्हडले बायलेन 
गालाक चिमटो काडला. 

शशिकलाताईच्या व्यक्तिमत्वान म्हाका भुरगेपणापासून भुरळ घातिल्ली. मागीर व्हडलें 
जायत गेलें तसो शशिकलाताईचो जीवनपट पळोपाक मेळ्ळो. 

म्हाका तांचेविशीं ओड दिसपाचें एक खाशेलें कारण म्हळ्यार शशिकलाताईक 
साहित्याविशी आशिल्ली ओड. अर्थात हेर राजकारण्यांभशेन ही ओड दिखावू न्हय. 
हेर कामांखातीर जसो वेळ आसता तसो तांगेल्या जीवनांत वाचनाखातीर खास वेळ 
आसा. वाचिल्ल्या साहित्याचेर भाश्य करपा इतल्यो त्यो साहित्याचो चाहत्यो आनी 
सुजाण वाचक आसात. गोंयच्या कोंकणी मराठी साहित्याची तांका जाण आसा. ताचेविशीं 
अधिकारान त्यो उलोबपाक शकतात. 

तांगेली मुलाखत घेबपाखातीर मात खुबूच कश्ट काडचे पडले. जवळ-जवळ एक 
म्हयनो तरी आमी एकामेकांक फावना तशी तारीख थरयतालीं पूण दिल्या वेळांत 
तांकां गांठप शक्य जालेंना. पूण एक दीस मिरामार तांगेल्या बंगल्यार भेट घडली. 


0 राजकारणांत तुमचो प्रवेश कसो जालो ? 
तशीं मुद्दाम जावन हांव राजकारणांत येवूक ना. आपसूक पावलीं. भुरगेपणासून 


४२ नि कर्तुत्वी कन्या 


फ्रे 


म्हाका समाजसेवेची खूब आवड. देशाविशीं उपाट मोग. व्हडले-व्हडले फुडारी म्हजे 
आदर्श. म्हाका याद जाता, हांव पणजे मुष्टीफंड शाळेंत तिसरी शिकता आसतना 
'आवडता नेता' ह्या विशयाचेर हांवें निबंद बरयिल्लो. म्हजो आवडतो नेतो जावन 
आशिल्लो सुभाषचंद्र बोस. आनी त्या निबंदाक म्हाका इनाम फावो जाल्लें. ही म्हजी 
आवड पळोबन म्हजो बापूय भाऊ, म्हाका पिरायेच्या सातव्या वर्सापासून दर बाडदिसाक 
पुस्तकांची भेट दितालो. तातूंत म्हान व्यक्‍तीचीं आत्मचरीत्रां जांव तांच्यो काणयो आसताल्यो. 
त्या वाचनाचोय म्हजेर खूब परिणाम जालो. भुरगेपणांत हांवें एकदां पाकल्या मुखार 
'जयहिंद' म्हळे ते खातीर तेन्ना म्हाका एक दीसभर पोलिस स्टेशनार दवरलें. एका 
पुर्तीज ऑफिसरान म्हाका विचारलें तूं एदर्शे पोर! तुका 'जयहिंद' हाचो अर्थ खबर 
आसा ?' हांवें म्हळळे, जयहिंद म्हळ्यार आमच्या देशाचो जयजयकार. हीं म्हज्या 
तोंडांतलीं उतरां आयकून तो हांसलो. ताणें फर्मायले 'ह्या पोराक सोडात. ताका कांय 
खबर ना.' जशें हांव व्हडलें जायत गेलें तशें हांव समाजसेवेंत घुस्पलें. गरीबांक मदत 
करप, तांचे प्रश्न सुटावे करप, हीं कामां हांव करताले. मागीर हांव अखिल भारतीय 
महिला परिशदेची अध्यक्षा जालीं. कांय संस्थांच्या सल्लागार मंडळाचेर हांव आसलीं. 
कामां खातीर हांगा-थंय वतालीं. राजकारणाचे बाळकडू मेळटालें. मंत्री तशेंच राजकरणी 
लोक आमगेर यो-वच करताले. उपरांत कांय लोकांनीच आग्रो करून म्हाका राजकारणांत 
हाडलें. खरें म्हळ्यार भाऊच्या मनांत अजिबात नासलें. आपल्याच मनशाक तिकीट 
दिवप तांका बरें दिसनाशिल्लें. पूण लोकांच्या आग्ग्रा खातीर आनी समाजकार्याचे 
आवडीन हांव राजकारणांत देंबलीं. 
0 तुमचो बापूय भाऊसायब बांदोडकार हांगेल्या व्यक्तिमत्वाचो तुमचेर कशे रितीन 
प्रभाव पडलो अशें तुमकां दिसता ? 

पयली गजाल म्हळ्यार भाऊचे शिस्तीचो म्हजेर परिणाम जालो. शिस्त आयली 
म्हणटकच तांतूत सगळें आयले. आपल्या शिक्षणाचो, बुद्धीचो, वेळाचो कसो उपेग 
करून घेवप हें हांव भाऊकडल्यान शिकलीं. ते मुख्यमंत्री आसतना तांच्या कामाची 
पद्धत हांवें खूब लागींच्यान पळयली. तांचो दरारोच वेगळो आसलो. पूण तेचबरोबर 
लोकांचेर तांचो वचकूय आशिल्लो. तांच्या ह्या व्यक्तिमत्वाचो म्हजेर परिणाम जालो. 
भाऊभशेनूच हांवें म्हज्या कामाची पद्धत तयार केली. दिसभर कार्यक्रम, बसका, 
भेटी गांठी आनी हेर कामां करप. दोन-अडेच वरांमेरेन फायली पळोवप, सकाळी 
उठून त्यो संगळ्यो फायली हातावेगळ्यो करप - भाऊकडल्यान हांव हें शिकली. 
ताका लागून म्हजी कामां केन्नाच तुंबून उरनाशिल्लीं. कांय लोक म्हणटात, म्हजें 
बागप जांब उलोवप लेगीत भाऊभशेनूच. हें सगळें आयकून म्हाका खूब बरें दिसता. 
अभिमान भोगता ! 

7] : एक काळ असो अशिल्लो जेन्ना भाऊसायबं ब्रांदोडकारांक लोक खून मानताले; 57 
तांचेकडेन -आदसन' वागताले: तेच बरोबर भाऊसायंबांचो;'लोकांचेर ;एक्रे: तरेंचो [5 
वचक आशिल्लो: पूण आयज. ती: स्थिती-ना: म्हळ्यार लोके प्रतिनिधीविशशीच्ोः< 
लोकांचो आरदरूय उणो. जाला आनी लोकप्रंतिनिधींचो- लाकांचेरं :वचकूय-ना- ८ 
अशें-कित्याक है ::: छछ5 1: र ४ 
हांचे विशीं सांगत 'तितंलें - थोडें. भारताज्या- सर्वोच्च :पदाबेयले !व्यक्त्रीक : कोर्टात 
उबें रावचे पडटलें हे क्रेन्ना कोणें: चिंतिल्लें ? 'पूण-आमी' तें. पळयलें:: म्हत्वाे म्हळ्यार - 
प्रामाणिक मनीस, : जो: केन्ना कोणाकः-लुबाडीना;+फटयना तो 7 सदाच 'मानाचः रांबतो. 
आनीः-समाज तांका मानता: आमचो : भाऊ तसो आशिल्लो? तांकां; गरीबांविंशी खून 
आदर, प्रेम आनी कळकळ आशिल्ली:- पूण: रागाक::सामको;:ब्रांयट आशिल्लो; सगळें 
गोंय: तांकां: मानतालें:: पूण आयज वेंगळे:-चित्री दिश्टी-+ पडटा. 'सगच्छेः खुर्चेफाटल्य़ान 5 
लागल्यात: ते-खातीरं एकमेकांची: मर्जी सांबाळपः जातां. हांक- फ्कत-गोंयाबद्‌र्देलः म्हेणीना;-/ 
सर्वसादारण सगळ्याच: सजकी - चित्रांविशीः म्हणटा; आयं लोक खूब हुशार, जाल्याता. 
तांका-सजकारंणी .'मनशाचें ; हें: सत्तेखातीरंचें: :दुबळेपण! :खबर!5आसा ।देखूत तांचो 
लोक॑प्रतिनिधीवेलो - विश्वासं उडला :> एकदां विश्वास <उडटंकच आदर, (प्रेम आपीनः कफ 
कमी;'जाताः'म्हणुनूच; आयज; आमकां ही; स्थिती:सगळ्याक दिश्टी-पडटा फ का 
0 -शजकारणांतः-आयिल्या.बायलांक बदनाम: करप खूब, सोपें अशें-म्हणतात. हैः 
शंबरटक्के खरें. समजा राजकारणांत एक बायलमनींस'5यली: ऊतिणें स्वूंष बाबर 
केलो "जाल्यार ;तिकाः -गेखडीच:-बेदनाम-क्ररंपाचीः-मांडणी ज्ञाता; हार्चेःमुख्याज्कारण | | 
म्हळ्यार जेलसी, दुस्वास. आनी बायलांक बदनाम करप? खूब (सोषे:; तितच्या “चारित्र्यावर 
एक कॉमेंट मारल्यार “ती: बदनाम; जांब -येताः-आनीः' हातुतल्यानःःखंयचीचः ब्रायलमनीस 
सुटूकना:-मागीरु ली. बायलं -क्रितल्याय बरे पदार आस पूण हें !सगळे;कश्टा>सहन'5- 
करपाची. तांक-बायलांत-आसूंके जाय. ।फक्तेः सज्जकारणाचेचः-ब्ाबतीतः हाव :झ्हणनाळळ 
बाकीच्यायः क्षेत्रांत फुडें ,आयिल्ल्यी बायलांनीं-जांव फुडें:-येवक़ :सोंदेताः तांशी असल्या: 
गजालीकडेनः, लक्षः दिवेक फ़ावनाः; हैं सगळें: आयकुपाची-तयासी. दक्रूक जायाः आमी: 
आमच्या उद्द्धीश्टा खातीर फुडें सरंपाकं जाय: आनीआपूंण जरू आपल्या ध्येयधोरणाकडेनः: 
प्रामाणिक रावली “जाल्यार तसो-कोणः कोणाचे :बीटेक :येना;ःक्रोणूर्य क्रितेय म्हणमा 1:17 
मात (खंयच्याय बाबतीत :घाळःरांत्रपाक- जायना. "लोकः कितेंयीमहणलत या--भयान!सवततःः 
जाल्यार आमका-दारा-धापूनः भितरचः बसचे पडटले5 [नान फगक छिछा गाऊ कफ 
0 -सजकारणातःबायलांक रारव्रीव जागे दर्वरल्यात'ताचेरः तुमचें मत'क्कितें? शण 
मुळात बायलांक राखीव जागे. दवरप ना, ह्या मत्ताचें हांव. घडये म्हर्जे'मत ; कांय £: 

जबासलाक्र- पॅटचें,:ना.'बायलाक: राखीबः जागे! दिवन 'बायलांचेरः उपकार करषाची निदान 
।जआसच्या काळांत. तरीः गरंजः ना. जरु बायलांक आपखोशयेनः राजकारणांत: येबपांक 
"जाय जाल्यार ती, अवश्य येतलीं आमी यशस्वी: -जातली. 'बायलांखातीर'-राखीवः जागे 
'ए्दवरप आती ब्रासलांचोचः:पराभव्र-करूनो- बायलांनी येवष-हातूत।कसलें व्हडपण ?*आंज 
आमचे गोंयचे विधानसभेत चार बायलां, आमदार म्हणून आसात. वेंचणुकेक -चौगीजाणी 
ऊसन्निल्यो त्यो -वेगवेगन्न्काः-पक्षाच्यो ,आशिल्ल्यों " पूणः दादल्यांचो'परभवि' करून त्यो 
+नेंचून,-आयल्यातः बासलाच्या 'मनातं जरः खंयचीय गजाल स्गिली-जाल्यारः तिका कोणूच 
आडाबंक शकना. आतां ग्रामपंचायतीत बायलांखातीर राखीव जागे दबरल्यातः कांय 
!-बायलांच्याऽमनांत नासता, पूण- घोव::तांका “फोर्सारः करतात: आनी एका: एका. बाड्यार 
{शच्चारञचार पाच-पाच बांयलो' उब्यों रावतात. बायलां-बायलां मंदी झुजां जांता:- तातूंतली 
"एक बायल | वेचून: येता. कांय: बायलो ्रामक्यो निरक्षरः' आसतात; बायलांक आपलें 
“-मतः-मार्ईपाकःक्रळपाक्रः जाय; कागदंत्रा.बाचपाके येविपाकःजाय: जाल्यारूच' राजकाणांत 
“उभितरः सरपात्तं अर्थ आसा: नाजाल्यारु घोवः सांगता ताका -तेंकोः दिवप;*तो सांगता 
"म्हणे-औयक्कूंवप हें बरोबर नही: असल्यांनी-भ्रश्ठाच्ारांक संद मेळटा: :जी बायल आपसरोशयेन 
राजकारणांत येता तिका! रांजकारणारतले:'खांच- खळगे खबर'- आसतात: त्यो आडखळी 
पयस सारून ती यशस्वी जाता. खंयचीय गजाल कोणाचेर बळजबरीन.!लादपः नाः ह्या 
मत्तानें-हांव्र ड लाक हही शिर कळि गाजळाफ गहीतं 
3 बायँलांचेर जावपी: अन्याय वाडल्यात: एक राजकारणी बायलमनीस म्हणून तुमी 
ह्या अन्यायाकडेन कशे तरेन पळयतात? 
बायलांचेर जावपी :अन्याय बाडल्यात ही ' मजाल> खरी: पूण-अन्याय' खंसचेः तरेचे 
.तेंबूय :लक्षा्ः घेव्रेपाकः जायःधरुया; ` सुनेचो- घरांत छळ ' जाता; ' जांब तिका, हुड्याखातीर 
'मांयऽमांक त्रास करतात आनी ती आत्महत्या करता: हाचो अर्थ घरचीच बायलां 
1] तिक्र अन्यायः; करतात: -अशावेळार - क्वाय सस्था-आसात तांणी असली कामां हातात 
“-घेवपाकः-जाय.=बाकीचेः जे 'अन्यायाःजातातःते म्हळ्यार बायलेक. कोणें माडली;- पिडली 
जावं तिचेर आगळीक केली. जाल्यार ल्या-अन्यायाआङ आमी आवाज उठोबपाक 
जाय .॥-पूणा<भायल्याः प्रदेशांत - बायलांचेर जे अन्याय जातांतःत्यामानान गोंयात <खूबच 
१कमी-7 जातांत: : हांचो? अर्थ'' असो न्हयः; की ' गोंयांत : जाता त्या ,अन्यांयार्कडेन' आडनदर 
:करुची . -भायल्या' प्रदेशांत जनावरां आनी: बायलो. सार्की: गोंयातः तशी परिस्थिती ना. 
--हाचें कारणः म्हाकां- दिसतो, : गोंयांतं -कांय- काळ पोर्तुगेजांचे राज्य चलतालें: त्याब्रेळार 
-ब्रायलांची-ककाणा-मारप, ब्लायलाचेरेःआगळिको करप हा गजालीं खातीर गुन्यावकाराक 
(खूब खर ख्यास्ते 5जाताली.!; लोक :भियेताले,* तो भ॑य आज़ून आसा. परकी म्हणून 
पोर्तुगेज -वायटूच आसले; पूण तांचे बायलांब्रिशींचे कायदे, बायलांचें शिक्षण,'बायलांखातीर 

जावपी अन्याय हांची तांकां बेसबरी जाण आसली. देखून तेवेळार आमचीं कांय बायलां 
बिनधास्त आसलीं. रानांतसून जळोव हाडून विकप, बाजारांत वचून नुस्तें जांव भाजीपालो 
विकप असलीं कामां तीं तेवेळारूय करतालीं. आयची बायल खूब शाणी जाल्या, 
शिकल्या. आपलें रक्षण करूंक शकता आनी म्हत्वाचे म्हळ्यार हाची जाण आमच्या 
दादल्यांक आयल्या. 
7] गांधीजी म्हणटाले राजकारणांत बायलां चडान चड येवपाक जाय, जाल्यार 
राजकारणांत भ्रश्‍टाचार कमी जातले. पूण आतां बायलांच भ्रशटाचारांत घुसपल्यांत. 
तुमकां कितें दिसता ? 

खरें म्हळ्यार एके बायलेन अशें कितेंय करप आनी मागीर सगळ्या राजकारणी 
ब्रायलांक हे नदरेन पळोवप बरोबर न्हय. पूण तातूंत लोकांची कितें चूक आसा अशें 
म्हाका दिसना. पूण एक गजाल स्पश्ट आसा ती म्हळ्यार जीं बायलां आपखोशयेन 
राजकारणांत येतात, समाजाखातीर कितें तरी बरें करतली ह्या हावेसान येतात, तीं 
बायलां केन्नाच भ्रश्टाचारांत पडचींनात. हांव म्हजी स्वताची देख दितां. पूण ज्यो 
बायलो बळजबरीन राजकारणांत देंबतात, जांब त्यो अभिनेत्री, जांब हेर क्षेत्रातल्यो 
बायलो, तांकां राजकारणांत रस नासता. तांचे लक्ष वैभवाचेर केंद्रीत जाता आनी भ्रश्टाचाराक 
सुरवात जाता. 
01 कॅसिनो सारक्या खेळाक तुमी विरोध करतात. हो विरोध राजकी स्वरुपाचो 
काय ताचे फाटल्यान तुमची स्वताची एक बायलमनीस म्हणून कितें तात्वीक 
भुमिका आसा ? 

हांव ह्या खेळाक विरोध करतां ती हांव एक बायलमनीस म्हणून. हो खेळ जरी 
श्रीमंत वर्गाखातीर आसलो तरी त्या निमतान थंय वेगवेगळ््यो चैनी तयार जातल्यो. 
तो एक जुगार, वायट गजाल म्हणून आमी विरोध करतात. सदांच जें वायट आसता 
तें नेमके आमच्या भुरग्यांक जाय आसता. पळोवपाची उमळशिक आसता. मध्यमवर्गी 
कुटुंबातले भुरगे थय आकर्शीत जातले. पैशे ना जाल्यार ते चोरून हाडटले वो फटोवन 
हाडटले. जुगाराची एकदां चट लागतकूच अशेंच जाता. 

आमचे गोंयचे मुख्यमंत्री श्री. प्रतापसिंह राणे हांगेली ही कल्पना आयची न्हय. 
बरीच पोरणी. १९७५ वर्सा हांव गोंयची मुख्यमंत्री आशिल्ली तेन्ना ते कायदेमंत्री 
आशिल्ले. तेन्नापासून ते म्हाका हेविशीं सांगताले, तांणी एक-दोन फावट सांगलें. 
हांबें तें वयलेवयर घेतलें. पूण तांणी जेन्ना गंभीरतायेन विचारलें, तेन्ना हांवें तांका 
स्पश्ट सांगलें, हांब मुख्यमंत्री आसा, तेमेरेन तरी कॅसिनो गोयांत येवचोना. आतांय 
म्हजे तेंच मत्त आसा. हांव समस्त बायलांकूडून मङ्ख, तुमी कॅसिनोक खर विरोध 

हो खेळ गोयांत येत जाल्यार परिस्थिती अदीक वायट जातली. सरकार म्हणटा, ह्या 
पैशांनी गोंयच्या विधवा आनी निराधार बायलांक मदत करूं येता. हांव काळजासावन 
सांगता, असले तरेची मदत तीं केन्नाच स्विकारचीं नात. तांका मदत करपाक जायच. 
पूण तेखातीर हेर जायत्यो बऱ्यो येवजण्यो सरकाराच्यान चालीक लांब येता. पूण हो 
कॅसिनो सारको खेळ न्हय, हें म्हजे प्रामाणिक मत. आनीक एक गजाल लक्षांत दवरपाक 
जाय, लोकशायेंत लोकांक जाय तेंच जाता. कॅसिनो जाय काय नाका हें लोकांनी 
थारावपाक जाय. तो जर तांका नाका जाल्यार केन्नाच जावचोना हेंवूय तितलेंच खरें. 
ए] एका काळार तुमी गोंयची मुख्यमंत्री आशिल्ली. तुमच्या मुखार कामाचो दोंगर 
आसतालो. आतां तुमी एक सादीं आमदार. तेन्नाचें आनी आतांचें कामाचें स्वरूप 
हाचेमदीं कसलो फरक आसा? 

हांव मुख्यमंत्री आशिल्लीं त्यावेळार खूब म्हळ्यार खुबूच बिझी आशिल्ली. तुमीं 
जाणात, एकदां मंत्री जाली म्हणटकूच घड्याळा कांट्याबरोबर चलचें पडटा. मनांत 
आसून लेगीत कांय गजाली कुशीक दवरच्यो पडटात. अशा वेळार म्हज्या भुरग्यांकडेन 
जांब म्हज्या उद्येगाकडेन खुबूच आडनदर जाताली पूण तेदेवेळार ताका इलाज नाशिल्लो. 
म्हजी आवय सर्गेस्त सुनंदाबाई हांणी म्हाका समजून घेवन, म्हज्या भुरग्यांक व्यवस्थित 
सांबाळलीं. आज हांव थोडीशी मेकळी आसां. अखेर आवय म्हणटच घरांत तिचें 
कांय देणें लागताच न्हय? तशेंच आज हांव म्हज्या घराक आनी उद्येगाक वेळ दिवंक 
शकतां. पूण तसो चड़ वेळ मेळना. कारण लोकांचें कामाच्या निमतान यो-वच जाता. 
मतदारसंघांत भोंबचें पडटा. पक्षाचे काम करचें पडटा. शिवाय विधानसभेंतलो वावर 
आसता. सामाजीक, शिक्षणीक कार्य आसता. हातूंत हांब घुसून पडल्या. पूण आदलेपरस 
आतां मातसो मेकळो स्वास घेवपाक मेळटा हें खरें. 


शशिकलाताई एक धडाडीची पुरुषार्थी राजकारणी जावन सदांच आमचे मदीं आसा. 
शशिकलाताई फाटली कितलींशीच वर्सा राजकारणांत आसा. विरोधकांक शह दिवपाचें, 
स्पर्धक जावंक सोदपी सहकाऱयांक कटोवपाचें असली कामां तांणी राजकी पटाचेर 
केल्यांत. काळाचे गरजेप्रमाण तांणी राजकी घडामोडी केल्यात. पक्ष बदलूय केला. 
पूण ह्या सगळ्या स्थित्यंतरांत शशिकलाताईनी आपणाल्या मूळ तत्वांक केन्नाच बादा 
-येबंक दिवंकना. भ्रश्‍टाचाराविशींची तिडक, भारतीय संस्कृतीविशींचो अभिमान आनी 
जपणूकेची भावना, मराठी भाशेची ओड, अन्यायाविरूध्द आवाज काडपाची धमक 
ह्या गजालींकडेन तांणी केन्ना तडजोड करूंना. तांचे सामाजीक, राजकी चलणुकेंत 


खंयच विसंगती दिसना. Hh > 

समाजसेवा 


“बरालभवना चो वावर गोंयभर-पातळावपी:. >: ~; 
शिस्तबद्ध समाजसेविका 


विजयादेवी राणे 





रन र-एका कर्तुत्वी: पुरुशा -फांटल्यानः एके-बायलमनशेचो हात आंसतोः अशे म्हणठात. 

समाजांत: आमकां 'ताचें दाखलेय- पळोवपाक-मेळटात: कर्तुत्बी : पुरुशाफाटल्यानः बायलां 
उबी राबतात, आपलें; तन मंन॑ धन पुरुशांच्या पांयार,ओंपून आपलें अस्तित्व-दादल्यांमदीं 
विर्गळाचन उडयतात आनी तांतूंतच धन्यताय मानतात: पूणः समांजांतः-अशींयं- कांय 
बायलां आसतात; जीं पुरुशाक: पूर्ण -खांगातः-दिता पूण आपले अस्तित्व ' बिसाळाबन 
उडयनासंतना आपलें खाशेलें : व्यक्तिमत्व जपतात. धाडस, जिद्द: आपणायतात आनी 
कर्तुत्वाचे पदवेकःप्रावतात-'अशीच एक -कर्तुत्वी बायलमनीस म्हळ्यारः विजयादेवी- राणे 

विजयादेनी ह्यो) खूब -श्रीमंतींत; वैभवांत जल्मल्ल्यो -आनी-वाडिल्ल्योंः आनी :आयजूय 
त्यो-वैभवशाली जीवन जगतात | 

कर्नाटकांत बेंगलोरच्या लागीं संदूर हांगा-मंहाराजाःश्रीमंत यशबंतराव घोरपडे आनी 
महाराणी सुशिलादेवी घोरपडे हांच्यो विजयादेवी राणे ह्यो सुकन्या. बेंगलोरच्या गुडशेफर्ड 
क्रॉन्वेंटांत: ताचें शालेय: शिक्षण: जालें (तर उंचेलें:शिक्षण सोफिया कॉलेज, मुंबय आनी 
माऊंट कार्मेल- कॉलेज. बेंगलोर हांगा: जालें. 'गोंयच्यां- खानदानी राणे” घराण्यांतले' श्री 
प्रतापसिंग रावजी :राणे: हांचेलागी -१९६९:-वर्सा बिजयादेबींचे 'लग्नः जालें. एक चलो 
आनी एक-ली-अशेंःत्ागेलें कुटुंब म्यक 

श्री. प्रतापसिंह राणेंचो समाजीकः-आनीः सजकी मळार नदर दिपकाबणो बावरः आसा 
खास करून राजकारणांत. आपल्या : कर्तुत्वान राजकारणांत: ते खूब यशस्वी ` जाल्यात 
विजयादेबींनी -तांकां -समर्थ- असोः सांगात: दिला -आनी समाजीक आनी: शिक्षणीक-मळार 
आपलीय (एक कुरू-उमटायल्या' 

इंडियन कौंसिल ऑफ सोशल वेल्फेअर हे संस्थेची ती १९७४ ते. ४९९० अशीं 
सोळा वर्सा अध्यक्षा आशिल्ली. ह्या काळांत दणी संस्थेचे मार्फत समाजउपेगी अशे 

जायते कार्यक्रम चालीक लायले. समाजांत कुटुंब नियोजनाच्या संबंदी जागृताय करपाखातीर 
संस्थेमार्फत काणकोण आनी वाळपय हांगा दोतोर नारकर हांच्या मार्गदर्शनाखाला दोन 
शिबिरां आयोजित केल्ली. गोंयांत सामकें पयलेच खेपे लॅप्रोस्कोपिक यंत्रामार्फत कुटुंब 
नियोजन शस्त्रक्रिया करपाचें काम विजयादेवींच्या कारकिर्दीत जालें. 

गोंयांत बेकार बायलांक रोजगार मेळोवन दिवपाखातीर विजयादेवींनी १९८० वर्सा 
एक सहकारी संस्थेची स्थापना केली. तातूंत विणकाम, शिवणकाम, हस्तकला असल्या 
कामाक लागून बायलांक अर्थिक येणावळ मेळपाक लागली. 

गोंयांतले “बालभवन, हे संस्थेच्यो त्यो अध्यक्षा आसात. 'बालभवन' ही कल्पना 
आदले प्रधानमंत्री पंडित जवाहरलाल नेहरू हांची. देशभर अशीं बालभवनां आसात. 
गोंयांत बालभवनाची स्थापना १९८६ वर्सा जाली. तेखातीर सर्गेस्त श्रीमती मेखला 
झा हांणी फुड़ाकार घेतलो. त्यावेळार त्यो 'बालभवन सोसायटी ऑफ इंडिया'च्यो 
अध्यक्षा आसल्यो. पयलीं गोंयांतल्या बालभवनांत फकत ३०० भुरग्यांचो आसपाव 
आसलो. आतां तांचो आंकडो ६६२८ इतलो जाला. गोंयच्या वेगवेगळ्या वाठारांनी 
'बालभवना'चीं १७ केंद्रा आसात. ह्या केंद्रांनी हस्तकला, चित्रकला, नाच, संगीत, 
नाटक, साहित्य आदि कलांचें शिक्षण विद्यार्थ्यांक दितात. भुरग्यांच्या शाळेच्या वेळाभायर 
हें शिक्षण आसता. 

पणजेंत मिरामराच्या मार्गाकुशीक लक्ष ओडून घेवपी अशी एक सोबीत इमारत 
आनी संकुल तयार जालां. हेंच पणजेंतलें बालभवन. सगळ्या केंद्रांची मुखेल कचेरी 
हांगा. १९९६च्या फेब्रुवारी म्हयन्यांत तेन्नाचे प्रधानमंत्री पी. व्ही. नरसिंह राव हांचे 
हस्तुकीं ताचें उक्तावण जालें. 

गोंयभर बालभवन केंद्रांची स्थापना, ताचें सुत्रबद्ध व्यवस्थापन, अवघ्या काळांत 
राजधानी पणजेंत उबें केल्लें संकुल आदी बऱ्याचशा कामांचे श्रेय बालभवनाच्यो अध्यक्षा 
बिजयादेबी राणे हांकां फाव जाता. 

गोवा महिला फुटबॉल संघटनेच्यो त्यो अध्यक्षा. ह्या संघटनेच्या संघान राष्ट्रीय स्तरावयलीं 
जायतीं इनामां आनी पदकां जोड़ल्यांत. 

समाजांत दुर्दैवी भुरग्यांक मायेची ऊब जाय आसता. तशेंच तांकां जगपाखातीर 
उमेद दिवची पडटा. तांची उर्बा वाडोवची पडटा. ह्याच उद्देशान १९८१ वर्सा पर्वरी 
संजय अपंग विद्यालयाची स्थापना जाली. विजयादेबी राणे संस्थेच्यो मुखेल प्रवर्तक. 
आरंभाक ह्या विद्यालयांत वीस भुरगीं आशिल्लीं.. पूण आतां तांचो आंकडो वाडला. 
विजयादेवींचे समाजसेवेचो हो एक बरो दाखलो. | 

सौ. विजयादेवींची मुलाखत घेतना एक वराचे चर्चेत आमी जायत्या विशयांचेर 
उलयलीं. विजयादेवीबिशीं जायतें आायकल्लें: तीं रिजर्व, कमी उलोबपी. पूण म्हाका 

अणभव आयलो तो वेगळोच. ती म्हजेलागीं हातचें राखून दवरिनासतना मेकळेपणान 


उलयली. 


01 इतल्या थोड्या काळाभितर तुमी 'बालभवना'चें संकुल तयार केलें ही खरीच 
तोखणायेची गजाल. बालभवनाची ही वास्तू कशी आकाराक आयली ? 

“बालभवन सोसायटी ऑफ इंडिया'च्यो अध्यक्षा श्रीमती मेखला झा ह्यो एक फावट 
गोंयांत आयिल्ल्यो तेन्ना तांणी म्हाका बालभवनाची कल्पना सांगली आनी म्हाका 
दिसले, गोंयांतल्या भुरग्यांमदीं जे वेगवेगळे गूण आसात तांकां प्रोत्साहन दिवप खूब 
गरजेचें. भुरगीं खेळटां खेळटां तांकां आपल्या गुणांची वळख जावपाक जाय. एकमेकांचे 
बरे गूण तांकां दिश्टी पडपाक जाय. ह्या उद्देशान १९८६ वर्सा बालभवनाची स्थापना 
जाली. पयलीं बालभवन पणजे आल्तिनोचेर धेंपो कॉमर्स कॉलेजीकडले सरकारी इमारतींत 
आशिल्ले. थंय जागो ल्हान आशिल्लो. भुरुयांचोय आंकड़ो चड आशिल्लो. आमची 
अडचण समजून घेवन गोंय सरकारान आमकां मिरामार जागो दिलो आनी ह्या जाग्यांत 
आमी 'बालभवना' ची वास्तू उबारली. आतां हांगाचें वातावरण भुरगीं, शिक्षक हांकां 
सगल्यांकूच बच्याक पडलां. पूण एक गजाल स्पश्ट करपाक जाय ती म्हळ्यार बऱयाच 
लोकांचो असो गैरसमज आसा की बालभवन म्हळ्यार भुरम्यांचो सांबाळ करपी एक 
'पाळणाघर', एक आश्रम कसो. पूण तें बरोबर न्हय. बालभवन म्हळ्यार भुरग्यांच्या 
कलागुणांचो विकास करपी एक केंद्र. 
0 'बालभवन' ही एक संस्था उरनासतना आयज तिका एके चळवळीचे स्वरूप 
आयलां अशें म्हळ्यार अतिताय जाबंचीना. तर बालभवनाचो गोंयभर कसो वावर 
चल्ला? 

म्हजेपरस तो लोकांक चड खबर आसा. आयजवेर आमी पणजी, फोंडें, बाळपय, 
मडगांव, दिवचल, काणकोण, माद्रे, पर्वरी, केरी, वास्को, म्हापशें, पेडणें, शिरोड़ें, 
कुट्टी, कुडचडें, साळ, पैंगीण हांगा बालभवनाचीं केंद्रा सुरू केल्यांत. काम बरें चल्लां. 
ह्या केंद्राची खेड्या-पाड्यांनी खूब गरज आसा कारण ह्या भुरग्यांनी फुडें येवपाक जाय. 
आपले कलेचो विकास करपाक जाय. ती संद तांकां मेळळ्या आनी ती तांचेपरीन 
काम करतात. शिवाय हांबूय खूब लक्ष दितां. 
(1 बालभवन इमारतीवयलें नांव इंग्लीशीन बरयलां. नागरींत कित्याक ना? हाचेर 
वर्तमानपत्रांनी जायती टिका जाल्या. तुमची जाप कितें ? 

म्हजी तशी खास प्रतिक्रिया ना. पूण एकूच सांगूंक सोदतां, इतलें व्हडलें काम 
चलता थंय येदेशे बारीक गजालीकडेन वाद घालून म्हाका म्हजी आनी हेसंची शक्त 
वगडावपाची ना. काम म्हत्वाचे. घडये नांव घालपाक जागो उणो पडला आसुंयेता. 

पूण एक सांगतां, आमकां जावं खंयच्याच देशाक इंग्लिशी बगर पर्याय ना. इंग्लीशीचें 
आक्रमण आमचेर जाता अशें जरी आमी म्हळें तरी आमी मुखार शिकतलीं, परदेशांत 
बतलीं जाल्यार थंय इंग्लीश म्हत्वाची. आयचें कम्प्यूटर युग. हातूंत इंग्लीशीबगर पर्याय 
ना. म्हाका खंयच्याच भासांचो दुस्वास ना. म्हाका स्वताक मराठी, कोंकणी, कन्नड, 
इंग्लीश, फ्रेंच ह्या भासो येतात. अशा वेळार इंग्लीशींत नांव आसा म्हण वाद घालप 
समा न्हय. इंग्लीशीखातीर सगळे देश एकठांय आयल्यात. 
0 आमी एकेवटेन संस्कृतीच्यो गजाली करतात आनी दुसरेवटेन इंग्लीश भाशेचें 
आमचेर आक्रमण. आमच्यो प्रादेशिक भासो कडेक दवरून संस्कृती कशी 
तिगतली ? 

संस्कृती आनी इंग्लीश भाशेचें आमचेर आक्रमण ह्यो दोन वेगळ्यो गजाली. संस्कृती 
ही आपल्या जल्माबरोबरच आयिल्ली आसता. मनीस कितलोय शिकलो जाल्यार ताची 
संस्कृती खंयच वचना. इंग्लीश शिकून शिश्टाचार, एटीकेटस्‌ जावं बाकीचें ज्ञान मेळटा. 
एका काळार आमी बायलां नववारी न्हेसतालीं. पूण आयज देवाचें कितेंय कार्य आसल्यारूच 
न्हेसतात. आयज आमी सर्रास चुडीदारूच घालतात. हांवूय घालतां. कारण सोयीचो 
आनी साडयेपरस सवायूय आसता. हाचो अर्थ आमी संस्कृती सोडूंना. थोडेंशें जमान्याबरोबर 
चलचें पडटा पूण मूळ संस्कृती कोण विसरना. आमची संस्कृती नश्ट जाता अशें 
आमकां दिसता जाल्यार आमचीं जीं व्हडलीं देवळां आसात त्या देवळांनी श्लोक, 
अभंग, कीर्तन हांचे खास वर्ग घेवन संस्कृती तिगोबन दबरूं येता. 
(1 तुमच्या केरीच्या बालभवन केंद्रांत शिकपी कु. रुपेश गांवस हाका राष्ट्रीय 
पांबड्यावेलो बालश्री' पुरस्कार फाबो जालो. तुमी बालभवनाचे वतीन प्रधानमंत्री 
पी. व्ही. नरसिंहराव हांचे हस्तुकीं ताचो सत्कार केलो. ह्या भुरग्याक घडोबपाक 
तुमकां बालभवनाचे वतीन खास अशे कश्ट पडले? 

हय, कश्ट घेवचे पडले. कारण तो सत्तरींतलो भुरगो. पूण मुळांत तो भुरगो हुशार. 
ताची गणना फकत गोंयापुरती उरना. राष्ट्रीय स्तराचेर जाता. शालेय शिक्षण घेतना 
ताच्या शिक्षकांनी ताचेर बरे संस्कार केल्ले. तो बालभवनांत येतकच आमी ताचे 
गूण पारखिले. ताचो आत्मविस्वास वाडयलो. तो एक खडो आशिल्लो. ताका तासां 
घालून ताचो आमी हिरो केलो. 
0 समाजीक वावरांत सामान्य बायलांक कशेतरेन सहभागी करून घेवंक जायत ? 

सामान्य बायलांनी फुडें येवपाची चड गरज आसा. पूण तांचेमदीं आत्मविस्वास 
आसपाक जाय. हातांत घेतिल्लें काम मुखार व्हरपाक आंगांत जिद्द, चिकाटी जाय. 
अशीं बायलां जेन्ना म्हजेसरीं येतात तेन्ना हांव तांकां मुखार येवपाक म्हजेपरीन जाता 
ती मदत करतां. 

[Vth Best Compliments From 

[1 प्रतापसिंह राणेंच्या राजकारणांत तुमचो सहभाग कितलो ? तुमी तांकां कसल्याय 
पेंचप्रसंगाच्या वेळार सल्लो दितात? बायल म्हणून वो मित्र म्हणून ? 

राजकारणाच्या मळार तांकां हांवें कसलोय सल्लो दिवपाचो प्रस्नूच येना. कारण 
खंयच्याय वेळार योग्य तो निर्णय घेवपा इतले ते समर्थ आसात. कांय वेळार हांव 
तांकां कितेंय सांगतां. पूण हें सांगप तांची बायल म्हण न्हय, तर एक सामान्य मनीस 
तांकां जेतरेन सांगता तेच तरेन हांव सांगतां. पूण निर्णय घेबपाचे बाबतींत ते आपलीच 
तकली वापरतात. हांब तांच्या वाबरांत धवळाधवळ करिना तशे तेवूय म्हज्या बाबरांत 
गरजेभायर लक्ष घालिनांत. पूण ते जेन्ना पार्ट्यो, जेवणां बी घडोवन हाडटात तेन्ना 
हांब तातूंत स्वता लक्ष घालतां. 
(1 तुमी मुख्यमंत्र्यांच्यो घरकान्न. तांच्या कार्यक्रमांचेर तुमकां लक्ष दवरचें पडटा. तुमी 
पणजेंत बंगल्यार रावतात. सांखळेय तुमचें घर आसा. थंयूय येवचें बचचें पडटा. 
हांबें आयकल्ले प्रमाण दर दिसा तुमी पणजेंत बालभवनाक एक फावट तरी 
भेट दितात. ह्या सगळ्याचो ताळमेळ तुमी कसो जुळयतात ? 

कांय लोक जीवनांत देवाक मानतात आनी जगतात. हांब म्हज्या जीवनांत शिस्तीक 
देव मानतां. म्हज्या कार्यक्रमाचें हांव वेळापत्रक शिस्तीन तयार करतां आनी तें काम 
थरिल्ल्या वेळार करतां. आयचें काम केन्ना फाल्यांर उडयना. थरिल्ले काम खंयचेय 
परिस्थितींत करपाचो यत्न करतां. वेळाचें भान राखतां. एकदां एक काम लांबलें जाल्यार 
मुखावयली सगळी घडी विस्कट्टा. हांव अशें जावंक दिना. म्हाका दिसता, हांबेंच 
न्हय, कोणेंय काळाचें वो वेळाचें भान दवरून कामाक हात घाल्यार ह्या जगांत खंयचेंय 
काम अशक्य न्हय. जाय ती फकत उमेद. 


विजयादेवींचें काम आनी कर्तुत्व हें अभिमानाचे आनी कोणेंय देख घेवपासारकें. 
गोंयच्या मुख्यमंत्र्यांची ती घरकान्न. मुख्यमंत्रीपदाच्या बलया भोंबतणी तांणी रावू येतालें 
आनी थंयच प्रसिद्धी आनी नामना मेळोवं येताली. पूण तांणी तशें केलें ना. आपणाल्या 
खाशेल्या तडफदार व्यक्तिमत्वान गोंयच्या समाज- जीवनांत आपलो वेगळो असो ठसो 
उमटायलो. 

सुटके झूज 
गोंयच्या सुटके झुजांतली विरांगना 

क तुत्वी बायलां जायती आसतात. तीं आपणाक जाय तें क्षेत्र आपखोशयेन 
बेंचून काडटात, कश्ट करतात आनी नांव काडटात. 
पूण अशींय कांय क्षेत्रा आसतात, थंय फकत काळाचेंच अधिराज्य चलता आनी 
काळूच मनशामुखार कांय आव्हानां, कांय कसबटण्यो उब्यो करता. थंय मनीस तो 
काळाचो उलो आयकून फाडफुडो चिंतिनासतना त्या आव्हानांक भिडटा. 
गोंयचें स्वातंत्र्य हेंबूय अशेंच एक आव्हान आशिल्लें. तें जांणी स्वीकारले, तांणी 
बंदखणीचीं देवळां केलीं. तांतूतली अशीच एक वीरांगना म्हळ्यार श्रीमती शारदा सावयकार. 
हिचो जल्म सावयवेरेंच्या सैमाच्या गोपांत नटिल्ल्या पांचव्याचार गांवांत जालो. 
बापूय पद्मनाभ! त्या काळावयलो समाजसुधारणेचो ध्यास घेतिल्लो. त्या वाठारांतलो 
समाज सुधारक. गांवच्या उच्चभ्रू लोकांचो शिक्षणाक विरोध आशिल्लो; कारण गांवच्या 
कुळवाड्यांचे भुरगे शिकले जाल्यार कुळागरांतलो काम धंदो कोण करतलो अशा प्रतिगामी 
विचारांच्या लोकांचो विरोध जुमानिनासतना पद्मनाभ सावयकारांनी गांवांत शाळा स्वता 
मास्तर हाडून सुरू केली. धा गांवांच्या देवळांत शाळेक विरोध जालो तेन्ना आपले 
सुबातेंत शाळा बांदपाक मास्तराक आनी विद्यार्थ्यांक मदत केली. शारदाताईची आवय 
सरस्वती. बापूय सावयवेरेंचे दोंगुल्लेचे उचायेचे मनीस जाल्यार आवयचें काळीज गांबच्या 
तळ्यांतल्या उदकासारकें दुसऱ्यांचे मायेन आनी बात्सल्यान भरिल्लें. कुटुंब बागायतदारांचे. 
पूण तेन्ना सुपारेक दर ना. आनी सुपारेक दर ना देखून कुळागरी मनशाकूच मोल 
ना अशी स्थिती. ह्या कुटुंबांत एकूण तेरा मनशां. आवय, बापूय, पांच चले आनी 
स चलयो. तांतुंतली एक शारदा. आजेंत मोतेराचे भाशेंत मालांद्र, मस्ते! 
शारदाबाई स्वातंत्र्य सैनिक. बंदखण भोगली आनी सुटका जातकूच पुण्यांत बचून 
रावली. थंय शिकोवबण्यो करून जिद्दीन भावंडांक शिकयलीं, वाडयलीं. गोंय स्वतंत्र 
जातकूच गोंयांत येवन शिक्षिकेची नोकरी धरली. आतां त्यो नोकरेंतल्यान निवृत्त जाल्यात. 
सध्याक रावतात मिरामारचे ला कांपाल कॉलनींत. आदीं तांकां कळोबन मुलाखत 
थारायली. थारिल्ल्या वेळार सांजवेळा हांव तागेल्या फ्लॅटार वाट पळयत बसलें. उसरां 

आयली, दिलगिरी व्यक्‍त करीत रावली. हातांत हजार कामां. तातूंत एक काम मुलाखतीचें. 
पूण हातांत घेतिल्ल्या दर एका कामाक न्याय दिता तसो मुलाखतीकूय न्याय दिलो. 


[1 भुरगेपण शाळेंत शिकपाचें, खेळपाचें, मस्ती करपाचें. तें सगळें सोडून तुमकां 
स्वातंत्र्याविशींची आवड कशी निर्माण जाली ? 

खरें म्हळ्यार म्हजो बापूय पुर्तुगेज सरकाराचो रेजिदोर म्हळ्यार पुलीस पाटील आसलो. 
पूण तो स्वातंत्र्याचो पुरस्कर्तो आनी आधुनिक विचारांचो आशिल्लो. गांवांत ताणें 
सुरू केल्ले शाळेंत हांव शिकतालें. त्या वेळार आमच्या बापाय म्हऱ्यांत पुणे, सांगली, 
सावंतवाडी हांगासून लोक येताले. ते स्वातंत्र्य सैनिक आसताले. ते आपल्या 
स्वातंत्र्यलढ्याच्यो गजाली सांगताले. तें आयकून गोंयच्या स्वातंत्र्याविशीं कितें तरी 
करपाक जाय अशें दिसतालें. ह्याच वेळार सावयवेरेंचे शाळेंत मोहन रानडे शिक्षक 
म्हूण आयले. ते दिसाची शाळा चलयताले आनी रातीचे खेतक्या दोंगराचेर थळाव्या 
स्वातंत्र्य सैनिकांक सशस्त्र लढ्याचे प्रशिक्षण दिताले. आझाद गोमंतक दलाची एक 
शाखा ते चलयताले. दर शेनवारा भुरग्यांखातीर 'बालसभा' घेताले आनी स्वातंत्र्याविशींच्यो 
गजाली सांगताले. आशे तरेन स्वातंत्र्याविशींची आवड निर्माण जाली. 
0 प्रत्यक्ष स्वातंत्र्य लढ्यांत कर्शी पडलीं ? 

एक दीस पुर्तुगजांचो हस्तक किस्तोद हाणें स्वातंत्र्य सैनिकांनी लायिल्लो तिरंगो 
बावटो काडून पांयापोंदा मस्तिलो आनी जाळून उडयलो. स्वातंत्र्य सैनिकांनी रागान 
ताचो खून केलो. त्या खुनाखातीर सावयवेर्‍यां धरपकड सुरू जाली. पुलीस अधिकारी 
आजेंत मोंतेर हाणें आमच्या घराचेर धाड घालून म्हाका अटक केली. खुनाच्या कटांत 
सामील आशिल्ल्याचो म्हजेर आरोप आशिल्लो. 
(1 स्वातंत्र्य सैनिकांमर्दी दादल्यांबरोबर तुमचे सारकीं बायलांय आशिल्लीं. पुर्तुगेज 
अधिकारी दादल्यांक आनी बायलांक एकेच तरेची वागणूक, ख्यात दिताले? 

ना. दादल्यांक खूब खर ख्यास्त आसताली. हार्वे म्हज्या दोळ्यांनी पळयलां. तांकां 
मेजार आडवे घालून चार चार पुलीस घट धरताले आनी कावल मारीन तांचें आंगपांग 
फोडून काडटाले. बायलांक मात अशे तरेची ख्यास्त नासताली. म्हाका मार पडलो 
तो मात म्हज्या सुबेजपणाक लागून. हांवें कोण अधिकारी म्हण पळ्यनासतना तांकां 
आरत्याक परतें दिलें. तांणी म्हाका खूब मारलें. म्हजे दांतूच वडयले. पूण माराचें 
तर्शे व्हडलें न्हय. एक फावट मारान आंग सुजतकूच मागीर कितलेंय मारल्यार दुखना. 
आंग सामकें बधीर जाता. म्हज्या वांट्याक आयिल्लो मार मात हेर स्वातंत्र्य सैनिक 
बायलांच्या बांट्याक आयलोना. 
7 तुमी बंदखणींत कितलो तेंप उरलीं ? बंदखणींतले अणभव ? 

सुमार अडेच वर्सा. पयलीं पणजे देड वर्स. मागीर मडगांबां. मागीर परत पणजे. 
१९५३ ते १९५६ चो काळ. बंदखणींत आमी हेर स्वातंत्र्य सैनिकांची चबकशी करतालीं. 
बंदखणींतल्या कांय पुलिसांकडेन आमच्यो वव्ठखी घडिल्ल्यो. दादल्यांक मरसर मारताले. 
ते पेजेखातीर वळवळटाले पूण तांकां बंदखणींतले अधिकारी पेज कशीच दिना आसले. 
मागीर आमी बायलां पेजेचो हट्ट धरतालीं. पेज मागून घेतालीं आनी त्या दुयेंत, 
मार बशिल्ल्या स्वातंत्र्य सैनिकांक जेवपाक दितालीं. बंदखणींत आसतनाच ना. ग. 
गोरे, शिरूभाऊ लिमये सारक्या व्हडल्या मनशांची वळख जाली. 
01 गोंयाक स्वातंत्र्य मेळटकूच जें स्वराज्य येतलें तें कशें आसतलें अशी तुमची 
कल्पना आशिल्ली ? ते कल्पनेप्रमाण आयचें स्वराज्य आसा ? 

स्वातंत्र्य तें स्वातंत्र्य! आपले आवयक वायट म्हणू नजो. पूण जें चल्लां तें पळोवन 
मन खूब खंती जाता. तेन्ना पारतंत्र्य आशिल्लें खरें, पूण एक शिस्त आशिल्ली. चोरयेक, 
खुनांक खर ख्यास्त जाताली. वायट प्रवृत्तींक एकेतरेची भिरांत आशिल्ली. आतां कितें ? 
सत्याक वाली ना. चोरयो, खून सगळें सोपें जालां. सगळी हळशीक जाल्या. पयशे 
खावयले बगर खंयचींच कामां जायनात. सगळ्याक भ्रश्टाचार मातला. इल्लेंशें माणकुलेंच 
गोय हैं, तेंबूय आमकां बरेतरेन चलोबपाक जायना? वायट दिसता, खूब खूब वायट 
दिसता. 
0 तुमी स्वातंत्र्य सैनिक. गोंय स्वतंत्र जातकूच तुमी राजकारणांत पडून तुमचे 
कल्पनेंतलें गोंय रुपकाराक हाडूं येतालें. राजकारणांत कित्याक पडलीं नात? 

“आपूण ज्या क्षेत्रांत देंबंक सोदतां, थंय आपूण पयलीं पर्फेक्ट आसपाक जाय. 
म्हजी बौद्धिक तांक आनी कुवत म्हाका खबर आशिल्ली. शिवाय म्हजी सरकारी 
नोकरी. गोंयचे पयले मुख्यमंत्री सर्गेस्त भाऊसायब बांदोड़कार हांणी म्हाका विधानसभेचे 
पयलेच वेंचणुकेक खूब आग्रो केलो. तांगेल्या पणजेंतल्या बंगल्यार हांव तीन दीस 
आशिल्लीं. ते म्हाका मड़कय मतदारसंघांतल्यान महाराष्ट्रवादी गोमंतक पक्षाची तिकेट 
दिवपाक सोदताले. पूण हांब कशींच तयार जायना जालीं. मागीर भाऊनी म्हजो नाद 
सोडलो. भाऊ खूब बरो मनीस. मागीर भाऊन म्हजीं जायतीं कामां केलीं. जायत्या 
गरिबांक हांव ताचेकडेन घेवन वतालीं. 
7] स्वातंत्र्यसैनिक म्हण तुमी बाबुरलीं. मागीर तेच निशठेन शिक्षकी पेशांत बाबुरलीं. 
तुमचे हे सेवेचो गौरव कसो जालो? पुरस्कार, भौमान बी? 

स्वातंत्र्य सैनिक म्हण केंद्र सरकारान ताम्रपट भेटयलो, श्रीमती इंदिरा गांधी देशाच्यो 
पंतप्रधान आशिल्ल्यो तेन्ना. स्वातंत्र्य सैनिक म्हणून केंद्र सरकाराचें पेन्शन मेळटा. अर्थात 
हांव आपूण जावन केन्ना मागूंक बचूना. कारण गोंयच्या स्वातंत्र्य लढ्यांत आमी कर्तव्य 
म्हणून देंबिल्लीं, कसलेच आशेन न्हय. म्हाका गोंय राज्य सरकाराचो उत्कृश्ट शिक्षिकेचो 

पुरस्कार केन्ना लाबलोना. मात म्हाका उत्कृश्ट शिक्षिकेचो राष्ट्रीय पुरस्कार लाबलो. 
५ सप्टेंबर १९९५ दिसा राष्ट्रपती शंकर दयाळ शर्मा हांचे हस्तुकीं नवी दिल्लीच्या 
विज्ञान भवनांत तो स्वीकारपाची म्हाका संद लाबली. 
[1 शिक्षिकेची नोकरी आसतना बरोचसो वेळ थंय वतालो. आतां तुमी निवृत्त 
जाल्यांत. वेळ कसो सारचो असो प्रस्न बी पडटा ? 

ना. अजिबात ना. आतां वेळूच मेळना. कामां वाडल्यांत. हातांत कसलें तरी 
काम घेवन फोंड्यां वतां पूण मदींच कसलें तरी काम उप्रासता आनी म्हापशां पावतां. 
अशें चललां निवृत्त जीवन. म्हजी आई सदांच म्हणटाली, तूं यमाक सुद्धा सांगपी 
- मात्सो राव, हें काम करून येतां. 
01 पुनर्जल्माचेर विश्वास आसा ? 

आसा. पुनर्जल्म जायच. कारण गायन शिकपाची मनापसून इत्सा आशिल्ली. ह्या 
जल्मांत ती तशीच उरली. फुडल्या जल्मांत तरी भागोबपाक मेळ्ळ्यार पुरो! 
7 आयची शिकिल्लीं बायलमनशां स्त्रीमुक्तीसंबंदान आवाज काडटात. अशे 
सत्रीमुक्तीसंबंदान तुमचें मत कितें ? 

हांव होमगार्डात आसलीं. बायलांमदीं धाडस, काटकपणां जाय अशा मताचीं हांव. 
पूण कांय बायलांचीं कामां बायलांनीच करपाक जाय आनी दादल्यांचीं कामां दादल्यांनी. 
थंय गरजे भायर वाद करचो न्हय अशें म्हाका दिसता. दादल्यांचे बरोबरीन मुखार 
येवपाकूच जाय, पूण अशीं दादल्यांकडेन आनी समाजाकडेन झगडी-झुजां करून न्हय. 
7 भावांच्या भुरग्यांच्या सांगातान तुमचें जीवन चललां. आपलोय एक संवसार 
आसपाक जाय अशें केन्ना तरी तुमच्या मनाक दिसलां ? 

ना, निखालस ना. लग्न जाल्लीं जाल्यार घोव आनी एक दोन भुरगीं इतलोच 
संवसार आसपाचो. पूण लग्न जालीं ना आनी सगळ्या भावांच्या भुरग्याक वात्सल्यान 
वाडयलीं. भाव सावयवेऱयां आपणाल्या उद्येगधंद्या फाटल्यान आनी तांगेली भुरगीं 
शिक्षणाच्या निमतान म्हजेसरीं पणजे. पांच बर्सांची जातकूच भुरगीं म्हजे स्वाधीन. 
भावांचींच न्हय, हेर भुरग्यांकूय सांबाळळीं. तांतूंतले दोन जाण आतां अमेरिकेक आसतात. 
अर्थात हार्वे हें आनंदान केलां. 


शारदाताईची जीण म्हळ्यार एक अजापूच! एका कुळागरी मनशान माथ्यार व्हडलें 
वर्जे घेवचें, त्या बज्यांत तरातरांची फळफळावळ उपाट भरची आनी नेटान धेंपां मारचीं. 
लोकांनी म्हणचें, हो आतां पडटलो ! पूण ना. हाचीं पावलां नेटान आनी आत्मविस्वासान 
पडटात. शारदाताईंची जीण अशीच. अनंत जापसालदारक्यांचें बजें तांणी आपूण जावन 
माथ्यार घेतलां आनी मोट्या अभिमानान आनी संतोसान त्यो जगतात. 


५६ कर्तुत्वी कन्या 


राजकारण 
राजकारणांतलें संयमी आनी सालस व्यक्तिमत्व 


संगीता परब 


आ 
Cl मचे भारतीय संस्कृतायेंत बायलांक श्रेश्ठ मानल्यांत. बायल म्हळ्यार देवी, 

दुर्गा, शांता अशीं नांवा दिवन बायलेचो गौरव केला. स्वामी विवेकानंद सांगताले, 
आमी बायलांक आमचे बरोबरची केन्नाच मानिनांत तर आमी तांकां आमचे परस 
श्रेश्ठ मानतात.' एकेवटेन बायलमनशेचो हो गौरव जाल्यार दुसरेवटेन आजुनूय आमी 
कितें पळयतात ? 

ह्या संघर्शाच्या होमखणांतल्यान बायलेन तकली वयर काडली. आनी आयज आमी 
पळयतात, खंयच्याय मळार बायलां फाटी नात. फकत तीं संख्येन उणीं आसात, 
गुणवत्तेन न्हय. 

मतदारांत बायलांची संख्या दादल्यांइतलीच पूण राजकारणांत बायलां मात सामकींच 
उणीं. उणीं म्हळ्यार हाताच्या बोटार मेजपा इतलीं. पूण जीं आसात तीं मात कर्तुत्वी. 
अशीच एक कर्तुत्वी बायलमनीस म्हळ्यार संगिता गोपाळ परब. काँग्रेस पक्षाच्या राणे 
सरकारांत त्यो शिक्षणखात्याच्यो राज्यमंत्री आसात. 

जागतिक महिला दिनाच्या निमतान संगीताबायची भेट घेवपाचें थारायलें. आदीं 
वेळ थाराबन पणजेंतल्या तागेल्या बंगल्यार गेलें. मंत्री म्हण संगीताबायक जायते फावट 
पळयिल्ली. तिच्या हातांतल्यान इनामांय स्विकारिल्लीं. तिची उलोबपांय आयकल्लीं. 
पणजी दूरदर्शनाचेर तिची मुलाखत घेवपाचीय संद मेळिल्ली. तिणें म्हाका येवकार 
दिलो. 

चक्रवर्ती राजगोपाळचारी म्हणटाले, घरात एक बायलमनीस शिकली जाल्यार ती 
एक घरूच शिकोवन वयर काडटा.' संगीताबायच्या घराचेर आनी कुटुबाचेर नदर मारिनाफुडे 
ताचें खरेंपण म्हाका पटलें. 

सुमार तीस-चाळीस मिनटां हांबें तांचेलागीं चर्चा केली ताचो हो आपरोस. 


संगीता परब es 


7] संगीताबाय, तुमी राजकारणांत केन्ना भितर सरलीं ? राजकारणांत येवपाफाटलो 
तुमचो उद्देश कितें ? 

शाळेंत शिकता आसतनाच राजकारणाची आवड. घरांत चार भावांमदीं हांब एकलीच 
चली. पूण म्हाका कोणें आडायली ना. वेंचणुकेच्या प्रचारावेळार हांव उमेदीन फुलतालीं. 
तांची पत्रका, जायराती वाचतालीं. म्हजी उमेद पळोवन मागीर कांय जाण म्हाका 
प्रचाराचे निवेदन बी करपाक दिताले. अर्थांत तेन्ना राजकारणाची जाण नाशिल्ली पूण 
आवड आशिल्ली. मागीर म्हजो घरकार गोपाळ परब सक्रीय राजकारणांत आशिल्लो. 
तेन्ना म्हजो संबंद तांगेल्या कार्यकर्त्यांकडेन येतालो. हो संबंद वाडत गेलो. 
[1 काँग्रेसीत केन्ना प्रवेश केलो ? 

हें सगळें प्रचारकार्य काँग्रेसीचेंच आशिल्ल्यान आपशींच हांव काँग्रेसीत आयली. 
वेगळें काँग्रेसींत भितर सरचें पडलें ना. 
7 १९८४ वर्सा गोंयचे विधानसभेंत आमदार म्हण तुमची नियुक्ती जाली. ह्या 
आमदारकेच्या काळांत तुमी म्हत्वाचो असो कसलो वावर केलो ? 

एक आमदार म्हण जो वावर करपाक जाय आसलो तो हांबें प्रामाणिकपणान केलो. 
पूण त्या वाबराचें स्वरूप खुबूच मर्यादित आशिल्ले. ताका खास असो वावर म्हणपाक 
जावचेना. 
[1 १९८९ वर्साचे विधानसभेचे बेंचणुकेंत तुमी मांद्रे मतदारसंघांतल्यान हारली. 
तुमच्या पराभवाची कारणां कितें ? 

हांव मांद्रे मतदारसंघांतल्यान हारलीं. उमेदवार श्री. रमाकांत खलप म.गो. पक्षाचो 
बळिश्ट फुडारी. ताचो त्या काळार खूब प्रभाव आशिल्लो. आनी म्हजो बावरूय 
उणो पडलो आसुंये. तरी लेगीत हांबें दिल्ली झूज खर आशिल्ली. फकत १२०० 
मतांनी हांव हारली. 
7] ही बेंचणूक तुमी त्याच मतदारसंघांतल्यान आदल्याच उमेदवाराआड उबी रावन 
जिखली. कित्याक लागून यश लाबलें अशें तुमकां दिसता ? 

ही बेंचणूक मांद्रे मतदारसंघांतल्यान जिखली. ६०० मतानी. म्हज्या आयुश्यांतलो 
कोराथून दवरपासारको हो दीस. हाचें कारण म्हळ्यार म्हजी जबरदस्त -इत्साशक्त, 
कार्यकर्त्यांचे कश्ट, प्रामाणिकपणा हीं जैताचीं कारणां. लोकांक बदल जाय आसलो. 
लोकांनी पक्षापरस व्यक्तीक पळयली. मांद्रे गांवची विदर्णा पळयली आनी म्हाका 
वेचून दिली. | 
[1 तुमच्या मतदारसंघांतल्या लोकांखातीर तुमी कसो वेळ दितात ? 

जितलो वेळ मंत्री म्हणून सगळ्या लोकांखातीर दितां, तितलोच वेळ हांब म्हज्या 
मतदारसंघांतल्या लोकांखातीर दिता. आयतार आनी बुधवार अशे सप्तकांतले दोन दीस 

हांव मांद्रे मतदारसंघांखातीर राखून दवरल्यात. आयतार हरशीं सुटयेचो वो खाजगी 
जिविताखातीर वापरपाचो दीस. पूण तो लेगीत हांव म्हज्या कार्यकर्त्याखातीर मोटे 
उमेदीन दितां. 
ए] बायलां राजकारणांत उणी कित्याक ? तुमकां कितें दिसता ? 
_ पुरूशप्रधान संस्कृती हैं एक कारण. राजकारपक्षेत्र हें लोकांचें क्षेत्र. रातदीस लोकांकडेन 
संपर्क येता. अशा वेळार लोक दुबावान पळयतात. ह्या क्षेत्रांत येबपी बायलां धाडसी 
आसचीं पडटात. ह्या क्षेत्रांत दादले फुडें काडटले आनी आमी मुखार सरतलीं म्हळ्यार 
आमी शेणटलीं. हांगासर मुद्दम कोणाक मुखार हाडप शक्य ना. इत्सेन आनी धाडसान 
फुडे येवपाक जाय. 
[1 पूण कांयकडेन बायलांची नेमणूक बो नियुक्ती केल्यार तांकां मुखार येबपाक 
बाब मेळटा अशीं उदाहरणां आसात न्हय? 

बरोबर अशेच तरेन बायलांक राजकारणांत येवपाक प्रोत्साहन दिवंयेता. 
(1 बायलांक सगळ्या क्षेत्रांत प्रतिनिधित्व मेळचें म्हण तुमी कितें करतात ? 

म्हजे नदरेक जीं बायलां येतात आनी जांच्यांत गूण आसात तांकां हांव खंय समित्यांचेर 
शिफारस करून घालतां. बायलांनी आपूण जावन मुखार सरपाक जाय. अश्यो कांय 
सुवाती आसल्यार दाखोवन दिवपाक जाय. हांव तातूंत लक्ष घालपाक शकतां. 
01 आमी दिसपट्टे पळयतात, वता थंय बायलांचेर अन्याय जातात, बळजबरी, 
बलात्कार असल्यो घडणुको घडटात. बायलांची प्रतिनिधी म्हूण तुमी ह्या 
अन्यायाकडेन लक्ष दितात? 

एक बायल म्हण म्हर्जे लक्ष आसता. पूण खंय खंय म्हण विरोध करतलीं ? कांय 
अन्यायाच्यो घडणुको पेपरार वाचतां. जीव तळमळटा... सगळे सविस्तर समजून घेतां. 
मागीर तें पोलीस स्टेशन, कोर्ट हांचेकडेन आसता. पूण बायलांकडेन पळोवपाची वृत्ती 
आजून बदलूंक ना. सामान्य बायलांक हाची बादा जाताच. कांय बायलां बसीन प्रवास 
करतात, हॉटेलांत जेवतात. तांकां ही नदर सोसची पडल्या. हाका एकूच उपाय म्हळ्यार 
बायलांनी समर्थपणान उबें रावपाक जाय. 
7 लोक आपले प्रस्न घेवन तुमचेकडेन येतात. प्रस्न सुटावे करपाचें उतर तुमी तांकां 
दितात. तेन्ना ते खंयचे नदरेंतल्यान तुमचेकडेन पळयतात? विस्वासान काय 
अविस्वासान ? 

अर्थांत विस्वासान. हे जे लोक आतां म्हजेकडेन कामां घेवन येतात ते आतां 
मंत्री जाल्या उपरांत पूण म्हाका निवडून दिले तेंच पयलीं तांच्या विस्वासान. हांव 
एके बायलेबरोबर ही वेंचणूक जिकूना जाल्यार एका व्हड फुडाऱ्याचेर हार घालून 
वेचून आयल्या, हाचे वेल्यान समजून येता तांचो म्हजेर कितलो विस्वास तो. 

[1 तुमी शिक्षणखात्याच्यो राज्यमंत्री. हरशीं संबसाराची सगळी जापसालदारकी 
घेवपाइतली बायल समर्थ आसा. मागीर संपूर्ण मंत्रीपदाची जापसालदारकी दिवपाक 
अनमनतात कित्याक ? 

हांव नवें आसां. म्हाका खूब अणभव जाय. आजमेरेन म्हजीं कामां हांव राज्यमंत्री 
आसां म्हणून अडून उरूंक नात कारण मुख्यमंत्र्यांच्या सहकार्यान म्हजी सगळी कामां 
वेवस्थीत जातात. तांचें मार्गदर्शन मेळटलें आनी एक दीस म्हर्जे कामच दाखोवन 
दितलें की हांव कसल्याय खात्याची स्वतंत्रपणान जापसालदारकी पेलूंक शकतां म्हणपाचें. 
7 आयचें शिक्षण हें रोजगार बो व्यवसाय मेळोवन दिवपाक शकना देखून शिक्षण 
पद्धतींत बदल जावपाक जाय अशें सगळेच म्हणटात. तर हे बदल कोणें आनी 
कशे करपाचे ? 

शिक्षणांत बदल जावपाक जाय ही गजाल खरी. पूण हो बदल करतना सरकार 
एकतर्फी वागचें ना. पालकांक शिक्षकांक विस्वासांत घेतले, चर्चा, सेमिनार हातुतल्यान 
तांचे विचार समजून घेवन हे बदल जातले. 
01 गोंय सरकाराच्यो अकादेमी आसात. जांब कला अकादेमी जावं कोंकणी 
अकादेमी. ह्या अकादेमीचेर वांगडी म्हण बायलांची निवड सामकीच उणी जाता. 
हे बाबतींत तुमी कांयच लक्ष दिनात. 

हातूंत लक्ष घालपाक जाय ही गजाल खरी. पूण केन्ना ह्यो गजाली लक्षांत येनात. 
पूण लक्षांत आयल्यो जाल्यार हांब म्हजी शिफारस करपाचो अधिकार वापरतलीं आसली. 
(1 राजकारण आनी घरसंसार हांचो मेळ कसो घालता ? 

सगळ्याक चौफेर लक्ष दिवप म्हळ्यार खरेंच तारेवयली कसरत जाताली. पूण आतां 
म्हजीं भुरगी व्हड .जाल्यांत. तीं समजून घेतात. तरी आसतना सकाळीं ९ मेरेन हांव 
घरा आसतांच. घर सोडून ऑफिसांत बचचे आदीं हांव खाणा-जेवणाची सगळी वेबस्था 
करून वतां. घोवाचें जेवण, भुरग्यांची खाणाची आवड-निवड ह्या गजालीकडेन खासा 
लक्ष दितां. ती करपाक म्हाका वेळ ना. पूण लक्ष जरूर दितां. ऑफिसांतल्यान येतकूच 
परत सगळें जाग्यार घालचें पडटा. आयिल्ल्या गेल्ल्याची वासपूस करतां. बरी मंत्री 
जाली म्हूण बायलमनशेक ह्या कामांतल्यान सुटकावाट ना. आनी अर्थात हें सगळें 
करपाक म्हाका मनापासून आवडटा. 

विद्या विनयेन शोभते !' अशी म्हणणी आसा. सत्तेक जर 'विनयते'ची जोड आसत 
जाल्यार सत्ताय मनशाक मा्यांतल्या तुऱ्या सारकी सोबून दिसता, अशें म्हाका दिसता. 


alo als ats 

सिने नाट्य अभिनय 
नाटक-सिनेमांतली धीट आनी धाडसी अभिनेत्री 
वर्षा उसगांवकार 


र्रून लड़ी बह मर्दानी झांसीवाली रानी थी। 

दूरदर्शनावयल्यान हें शिर्शकगीत कानार सादतालें आनी मागीर तरसादी सारकी तेजाळ 
व्यक्तिमत्वाची झांशीची राणी पड्ड्याचेर प्रगट जाताली. 

ही झांसीची राणी म्हळ्यार तुमचें आमचें सगल्यार्चेंच वर्षा उसगांवकार. हेमा मालिनीन 
निर्माण केल्ले आनी रवी चोपडा हांणी दिग्दर्शीत केल्ले 'झाशीं की रानी' हे दूरदर्शन 
माळेत वर्षा लाखांनी दर्शकांचे नदरेमुखार येवन गेलें. 

वर्षा म्हळ्यार पावस! पावसाची विविध रुपां सगल्यांक खबर आसात. बिरीबिरी 
पावस! अवखळ पावस! शांत पावस! तुफानी पावस! पावसांचीं हीं विविध रुपां 
वर्षाच्या अभिनयांतल्यान प्रगट जातात. आनी मागीर आपसूक तोंडांतल्यान उतरां भायर 
सरतात, आरे हें तर वर्षा उसगांवकार! गोंयचो पावस! 

वर्षा नामनेची अभिनेत्री पूण टिपिकल गोंयकार. शीत आनी नुसतें खाल्यार फिगराचें 
कितें, असो प्रस्न हेरांक पडुंये. -वर्षाक न्हय. तें डायटिंग बी कांय करिना. हें चली 
आवबडीप्रमाण नुसतें खाता, आयस्क्रीम, पुन्रपोळी असलें खाण व्यवस्थीत खाता. तरी 
लेगीत देहयश्टी सडपातळ ! 

तागेलो मूळ गांव उसगांब, पूण तें पणजेंत जल्मलें आनी थंयच वाडलें. वर्षा, 
तोषा, मनिषा अशो ह्यो तिगी भयणी. वर्षा सगल्यांत व्हडलें. तें कॉमर्साचें पदवीधर. 
तांचो बापूय अच्युत शणै उसगांवकार गांधी विचारसरणीचे. गोंयांतल्या स. दयानंद 
बांदोडकार आनी उपरांत श्रीमती शशिकला काकोडकार हागेल्या मंत्रिमंडळांत ते जायतीं 
वर्सा मंत्री आशिल्ले. वर्षा ह्याच राजकारणांत वाडिल्लें. 

सुंदर मनशां सगल्यांकूच आवडटात. तातूंत सुंदर मनशां कर्तुत्वी आसलीं जाल्यार 
तांची लक्तुबाय अदीक. सुंदरकाय आनी कर्तुत्व हे दोनूय गूण एखाद्रे तरणाटे चलयेंत 
आसले जाल्यार अप्रुपूच ! वर्षाचे बाबतींत असोच तिगुणी संगम जाला. 

वर्षाविशी म्हाका सददांच आदर आनी अभिमान. वर्षा हो म्हज्या कुतुहलाचोय 
विशय. कारण गोंयांत जायतीं स्री कलाकार जावन गेलीं. जायत आसात. पूण तांगली 
उडी उत्सवांतलीं नाटकां, चडांत चड सर्तीतलीं नाटकां, इतल्या मेरेनूच सीमित उरता. 
मागीर तीं खंयतरी कुटुंबीक राटावळींनी, संवसारीक बंधनांनी, समाजीक सीमारेषेंत बंदिस्त 
उरतात. वर्षान मात हीं सगळीं बंधनां, मोह, सीमा तोडून उडयल्यो आनी गोंयच्या 
स्री कलाकाराक एक पर्वतायेदें आव्हान थारचें अशें कर्तुत्व निर्माण केलें. 

बर्षाच्यो मुलाखती घेवपाच्यो संदी म्हाका जायत्या फावटी लाबल्यो. अंकाखातीर 
मुंबय गेल्लेकडेन तागेली मुलाखत घेतली. वर्षा गोंयांत आयिल्लेकडेन अदींमदी हांव 
ताची भेट घेतालें वा तें येबपाच्या वेळार माणिकबाय मुजरत फोन करून सांगताली. 
फाटले खेपे वर्षा आपणालो ऑर्केस्ट्रा घेवन गोंयांत आयिल्लें तेदेवेळारूय आमची 
भेट घडली. जायते फावटी आमचे चर्चेतल्यान ज्यो प्रस्न-जापो जाल्यो ताचो हो आपरोस. 


7] वर्षा, तुवें आरंभाकूच नाटक/सिनेमा हैं क्षेत्र कशें वेंचून काडलें ? 

खरें म्हळ्यार हांवें दोतोर वा इंजिनियर जावचें ना जाल्यार शिक्षण क्षेत्रांत वाबुरचें 
अशें घरच्यांक दिसतालें. पूण हांबें रंगमाची आनी रुपेरी पड्ड्याचेर वचपाचें नक्की 
थारायल्लें. म्हजी ही जिद्द पळोवन सगल्यांनीच मारतें घेतलें. म्हज्या मनांतली ही 
इत्सा म्हजे आईक कळनाबरोबर तिणें म्हाका सगळे तरेचें सहकार्य दिलें. बाबानूय 
पाठिंबो दिलो आनी सगल्यांत म्हत्वाचे म्हळ्यार म्हाका नशिबान बरो सांगात दिलो. 
7 रंगमाचयेर तुजो प्रवेश कसो जालो ? ४ 

पणजेंत आसतना हांव कला शुक्लेंदुच्या नाटकांनी कामां करतालें. १९८२ वर्सा 
'महापूर' नाटकांतले भुमिकेखातीर म्हाका मुंबय अंतरराष्ट्रीय नाट्यसर्तीत भांगरा पदक 
मेळळें. मागीर औरंगाबाद हांगासर हावें नाटकाचे प्रशिक्षण घेतलें. 
[1 मागीर तूं व्यावसायीक रंगमाचयेर कशें पावलें ? 

दामू केंकरे हांणी म्हाका “कार्टी प्रेमांत पडली' ह्या नाटकांत घेतलें. व्यवसायीक 
रंगमाचयेवयलें तें म्हर्जे पयलें नाटक. दुसरें नाटक ब्रह्मचारी. सुधीर भट हांणी म्हाका 
नाटकांतले भुमिकेविशी विचारलें. पूण त्या नाटकांत स्विमींग सूट घालचो पडटलो 
म्हण कांचवेलें. मुंबयच्यान आई बाबांक फोन करून विचारलें. तांणी स्पश्ट न्हयकार 
दिलो. पूण म्हजे इत्सेआड तीं नात म्हणपाचें सांगलें. अखेरेक हांवें रिस्क घेवपाची 
थारायली. कारण म्हाका तर रंगमाचयेर करियर करपाक जाय आसलें. पूण हांबें बिकिनेचे 
'ुवातेर हाफपेंट घाली. ह्या नाटकाक खूब येस लाबलें. नाटकाचे तीनशें सुमार प्रयोग 
जाले. नाटकाची व्हिडियो कॅसेटूय आयली. 
0 मराठी नाटकांतल्यान तूं मराठी चित्रपटांत कशें पावलें ? 

ब्रह्मचारी. नाटकांत काम करतना म्हजी गांठ सचिनाकडेन पडली. गंमत जंमत' 
ह्या ताच्या फिल्माखातीर सचीन नव्या चेहऱ्याच्या सोदांत आशिल्लो. सदचेपरस एक 
आगळी वेगळी भुमिका म्हाका ह्या फिल्मांत मेळ्ळी. उत्कृश्ट अभिनेत्रीचो पुरस्कार 
म्हाका लाबलो. मागीर खूब भुमिका म्हजेकडेन आयल्यो. त्या तीन वर्सांच्यां काळांत 
अदमासान विशेक भुमिका हांबे केल्यो. “हमाल दे धमाल, 'पसंत आहे मुलगी', 
'आत्मविश्‍वास', एक होता विदुषक' ह्या चित्रपटांत म्हज्यो भुमिका खूबच गाजल्यो. 
'सवत माझी लाडकी' ह्या गाजिल्ल्या चित्रपटांतूय म्हजी भुमिका आसा. 

[1 वर्षा, मराठी नाटकांतल्यान तूं मराठी चित्रपटांत आयलें. पूण तूं हिंदी चित्रपटांत 
कशें पाबलें ? 

तेंच तर म्हर्जे टारगेट आशिल्ले. म्हाका भौसाकडेन वचपाचें आशिल्लें. एका ल्हान 
तळ्यांतल्यान व्हड सागरांत वचपा सारकी गजाल ही. मराठी चित्रपटांत भुमिका केले 
उपरांत एका वर्सात हांब हिंदी चित्रपटसृश्टींत आयले. दूध का कर्ज' हो म्हजो पयलो 
हिंदी सिनेमा. 

0 बी. आर. चोप्रांचे महाभारत” हे दूरदर्शन माळेत तुर्वे केल्ली उत्तराची भुमिका 
सगल्यांक मानवली. ही भुमिका तुका कशी मेळळी ? 

ते भूमिकेबिशी गजाल एकाद्रया सिनेमात सोबसारकीच आसा. एका दिसा म्हाका 
महाभारत च्या शूटिंगाखातीर गोरेगांबांत आमंत्रण आशिल्लें. खरें म्हळ्यार म्हाका थंय 
वचपाचें नाशिल्लें. पूण गोंयच्यान म्हजी आई-बाबा, घरची मंडळी आयिल्ली. तांचो 
थंय वचपाक खूब आग्रो जालो. आनी नशीब म्हळ्यार त्या दिसा म्हर्जे शूटींग रद्द 
जालें. म्हणटकूच म्हाका महाभारत'च्या शुटिंगाक वचचेंच पडलें. थंय बचना बरोबर 
म्हाका कळ्ळें की उत्तरेच्या रोलाखातीर म्हजी निवड जाल्या. बी.आर. चोप्रांचे डिझायनर 
रफी हांणी म्हाका हे बाबतींत विचारलें. ती सरळ ऑफर आशिल्ली. हांबें हयकार 
दिवचे आदींच म्हज्या आवय-बापायन हयकार दिलो. ते मालिकेत काम करपाक मेळप 
म्हणजे व्हडलें भूशण ! 

0 खंयच्या नामनेच्या अभिनेत्यावांगडा तुवें भुमिका केल्यात ? 

“घर आया परदेसी चित्रपटांत गोविंदा, 'हस्तबंध , दूध का कर्ज ह्या फिल्मांत 
जॅकी श्रॉफा बरोबर, छेल छबिला' चित्रपटांत चंकी पांडे बरोबर, जाल्यार शिकारी, 
चित्रपटांत मिथुन चक्रवर्ती आनी नसिरुद्दिन शहा वांगडा भुमिका केल्या. 'हनिमून' 
फिल्मांत ऋषी कपूर बरोबर म्हजी भुमिका आसा. 

(1 जायरात क्षेत्रांतूय तुवें खूब नामना जोडल्या. हातूतलो तुजो अणभव सांगशी ? 
हालिंच्या काळार जायरातींच्या माध्यमांतल्यान अभिनय, कल्पकता आनी सूजनशीलतेक 
बरोच बाव मेळटा. देखून जायरातीय करप हें एक आव्हानूच कशे. म्हजी पयली 

जायरात महाराष्ट्र राज्य लॉटरीची. तातूंत हांव लक्ष्मी जाल्लें. शुटिंगाच्या वेळार चार 
पांच बरां उबें रावचें पडलें. म्हजी “सुपर बिझ'ची जायरात मात अल्पजिवी थारली. 
“निरमाःची जायरात मात गाजली. सामकी हीट थारली. हे जायरातीचें शुटींग गोंय, 
नेपाळ आनी मुंबय फिल्मिस्तान स्टुडियोंत जालें. गोंयांतलें चित्रीकरण सात दीस चललें. 
जायरात गाजली पूण म्हाका त्रासदायक थरली. दोन दीस कात खरखरीत जाली. 
कारण फेस येवपाखातीर उदकांत डिटर्जट घालतात. ताका लागून कातीक खूब त्रास 
जाता. उपरांत ‘गोपाळ जर्दा'चे जायरातींत म्हाका खूब प्रसिद्धी मेळळी. मागीर जर्दाचे 
जायराताखातीर खूब जाणांनी म्हाका विचारलें. मागीर मात हांव शादूर जालें. सगल्यो 
जायराती केल्ल्यो जाल्यार हांव जर्दा गर्ल' म्हण फामाद जावपाचें. चोली के पीछे 
क्या है' ह्या गीताचे चालीचेर हांबें एक जायरात केल्ली. त्यावूय वेळार म्हजेकडेन 
चोली गिताचे चालीवयल्यो खुबश्यो जायराती आयल्यो पूण हांबें तांचो स्वीकार केलो 
ना. 
7 चित्रपटसृश्टींत बावुरतना एक कलाकार म्हण तुमच्या अधिकाराचेर केन्ना बादा 
येता? तेन्ना तुमी कशे तरेन रिअँक्ट जातात? 

कलाकाराच्या अधिकाराचेर बादा येवपाचे प्रसंग जायत्या फावटी घडटात. अशा 
वेळार हांव सामकें जागृत आसतां. म्हजी वायट बरी प्रतिक्रिया स्पश्टपणान प्रगट करतां. 
कांय प्रसंग देख म्हणून सांगूं येतात. 'एक होता विदुषक, ह्या मराठी चित्रपटांत दिग्दर्शक 
जब्बार पटेल हांणी म्हजी भुमिका मोठ्या प्रमाणांत कट केली. तेन्ना हांबें भीडमुर्वत 
दवरिनासतनना म्हजो राग दिग्दर्शकाकडेन प्रगट केलो. 'शिकारी' ह्या हिंदी चित्रपटाचो 
अणभव सामको कोडू आसा. कारण ह्या फिल्माचें शुटींग सोंपसर आमकां कलाकारांक 
ह्या फिल्माची कथा कितें म्हणटा तेंच समजूंक नासले. अर्थांत केन्ना केन्नाय कलाकाराकडसुनूय 
कलेचेर अन्याय जावपी प्रसंग घडटात. 'खलनायिका' चित्रपटांत हांवें उपसंपादकाची 
एक माँड भुमिका केली. पूण थंय हांव सिगरेट ओड़पाक शकलें ना. तशें जाल्लें 
जाल्यार ती भुमिका अदीक उठावदार जातली आशिल्ली. 
7 सिनेमासुश्टीत तिगून उरपाखातीर एखाद्रया कलाकाराक कितें करचें पडटा ? 

हें विश्व बेगडी. हांगा दर मिनटाक नवें भुरगें जल्माक येता ते गतीन नबे सितारे 
उदेतात. आकांताची सर्त आसता. हांगासर निर्माते-दिग्दर्शक, अभिनेता आपल्या भुरग्यांक 
घेवन तांकां वयर चडोवपाचे लटाफटींत दीसरात वाबुरतात. जबर इत्साशक्त आनी 
सातत्यान कश्ट उपसुचे पडटात. जाल्यारूच हांगा तिगाव आसा. 
7 फिल्मांत गुंतिल्लें आसून लेगीत तूं स्टेज ऑर्केस्ट्रा करता. कित्याक ? 

कारण भुरगेपणापसून म्हाका गावपाची आवड. शास्त्रीय संगितांत म्हर्जे मन रमता. 
अभिनेत्री जावंक नाशिल्लें जाल्यार हांव गायिकाच जावपाचें. ऑर्केस्ट्रा सारक्या कार्यक्रमांक 

' लागून हांव सर्वसामान्य लोकांमेरेन पावतां. सामकें खेड्यापाड्यांनी. म्हज्या गितांच्यो 
दोन कॅसेटी आयल्यात. गितांचो व्हिडिओ आल्बम काडपाचो विचार आसा. 
[1 आयजकाल जाका आर्ट फिल्म म्हूण बळखतात अशा फिल्मांनी तूं कित्याक 
ना? 

आर्ट फिल्मांत काम करपाक म्हाका खूब आवडटलें. पूण म्हाका असल्याच कलात्मक 
फिल्मांत घुस्पून पडपाचे ना. कारण हीं फिल्मां अतीवास्तववादी आसतात. जिणेचें 
चित्रण तातूंत सामकें रूक्ष पद्धतीन दाखयल्लें आसता. म्हाका भौसंख्य दर्शकांमुखार 
येबपाक आवडटा. तांचेमदें प्रसिद्ध जावपाक, 'ग्लॅमर' निर्माण करपाक आवडटा. 
0 वर्षा, चित्रपटसूर्श्टीत तुका एक बोल्ड चली म्हण वळखतात. खलनायिका” 
फिल्मांतली तुजी भुमिका आनी तुजेर चित्रीत जाल्लें गीत हांचो खूब गाजोबाजो 
जालो. तेभायर ममता कुलकर्णी फाटोफाट 'स्टारडस्ट' खातीर तुवें केल्लें फोटोसँशन, 
ताचेवयली कोर्टकेस ह्यो सगल्यो गजाली चर्चेचे विशय जाल्यात. हे संबंदान 
तुजें प्रामाणिक मत कितें ? 

जस्ट पार्ट ऑफ द गेम! 
0 तुर्वे आतां मराठी नाटकाकडेन सामकी फाट केल्या? 

ना. नाटकाविशीचें प्रेम अजून तशेंच आसा. तें आटूंक ना. सिनेमा क्षेत्रात केन्नातरी 
संन्यास घेवचो पडटलो हाची म्हाका जाणविकाय आसा. मागीर म्हाका परत रंगमाचयेर 
करिअर करपाक जाय. सध्या म्हाका वेळ नाशिल्ल्यान नाटकाकडेन मात्शी फाट जाल्या 
इतलेंच. 
0 तुवें मराठी आनी हिंदी फिल्मांनी कामां केल्यांत. दोनांमदलो मुलभूत फरक 
कितें ? | 

हिंदी फिल्मांतली नायिका हो शो-पीस आसता. अर्थांत कांय बर्‍या भुमिकांचो 
आडवाद आसाच. पूण मराठी फिल्मांनी अजून बरी कथावस्तू मेळटा. तातूंत सांस्कृतीक 
मुल्ल्यांचें दर्शन घडटा. म्हाका असल्या फिल्मांनी काम करपाक मनापसून आवडटा. 
0 गोंयांत कलेचें वातावरण आसा. कलेक पोसवण दिवपी कला अकादमी, 
आकाशवाणी केंद्र, पणजी दूरदर्शन केंद्र अशीं माध्यमां आसात. तरी पूण कलाकारांक 
ह्या एकाच वर्तुळांत घुंवचें पडटा. हाचेविशीं तूं कितें सांगशी ? 

हें वर्तूळ भेदप खूब गरजेचे. आपणामदले गुण पारखून कलाकारांनी कश्ट करपाची 
तयारी दवरून मुंबय वचप. गोंयांत तशो सुविधा नात. तें गोंयचें उणेपण न्हय. स्वताचें 
करिअर घडोवपाचें आसत जाल्यार गोंयकारांक तरी मुंबय शिवाय दुसरो पर्याय ना. 
म्हाकाय तेंच करचें पडलें. प्रभाकर कारेकर, रामदास कामत, आशालता, अजित कडकडे, 
लालन सारंग अशे कितलेशेच कलाकार मुंबय गेल्ल्यान नांवारुपाक आयले. 

7 सिनेमा सृश्टींत तुज्यो इश्टिणी कोण ? 

हांगासर दोन अभिनेत्री एकामेकांच्यो इश्टिणी आसुंकूच शकनात. त्यो एकामेकांच्यो 
स्पर्धकूच आसतात. कोणाकडेन दाट इश्टागत करप म्हाकाय मानवना. 
01 वर्षा, चित्रपट व्यवसायाच्या निमतान शुटिंगेखातीर तुका वेगवेगळ्या प्रांतांनी 
वचचें पडटा. वेगवेगळ्या मनशांकडेन संबंद येतात. थंयचे खाण जेवण सगळेच 
वेगळें. अशा वेळार आपूण एक गोंयकार म्हणपाचें तूं विसरता? 

म्हाका पळयनाफुडें सगल्यांक गोंयची याद जाता. हांव गोंयकार म्हणून म्हजेर तांचें 
खास लक्ष आसता. कारण भायल्या लोकांक गोंयाविशीं खूब आकर्शण आसा. पूण 
म्हाका घडी घडी गोंयची याद येता. आनी एक गोंयकार म्हणून म्हाका ताचो अभिमानूय 
भोगता. 


वर्षा म्हळ्यार पावस! पावसाची विविध रुपा सगळ्यांक खबर आसात. बिरी बिरी 
पावस ! तुफानी पावस! पावसाची हीं विविध रुपां वर्षाच्या अभिनयांतल्यान प्रगट जातात 
आनी मागीर आपसूक तोंडांतल्यान उतरां भायर सरतात, आरे हें तर बर्षा उसगांवकार ! 
गोंयचो पावस ! 


als ५७ «५०७ 


६६ कर्तुत्वी कन्या 


समाजसेवा - राजकारण 


अन्यायाआड पेटून उठपी बंडखोर समाजसेविका 


व्हिक्टोरिया फेर्नाडीस 


| आ एक लखलखीत व्यक्तिमत्व रस्त्यार देंबलें जाल्यार सगळें पेटोबन 
वडयता. आनीक कोण? आमदार व्हिक्टोरियाबाय फेर्नाडीस. यश केन्ना तिच्या माथ्याक 
मारले ना. पूण यशापरस अपेसांची पार्टीच तिच्या वांट्याक आयलीं पूण ती केन्ना 
खचलीना. अन्याय सोंसलो, बदनामी सोंसली पूण जिद्द आनी चिकाटी सोड़लीना. 
उज्याच्या खर रसायनांतल्यान तेजाळ जावन भायर येवपी लोखंडाभशेन तिगेलें व्यक्तिमत्व. 
पृण मायेक आयली जाल्यार लक्तुबायेन आनी भावार्तान पुजा करता ते पद्धतीन 
मनशाक वागोवपी. व्हिक्टोरियाबायचो जल्म २६ जुलय १९३४ वर्सा साश्टी म्हालांतल्या 
कुड़तरी गांवांत जालो. तिगेलें भुरगेपण बेळगांवांत गेलें. लग्न जावन गोंयांत आयली 
आनी पणजेच्या पिपल्स हायस्कुलांत कांय तेंप शिक्षिकेची नोकरी केली. 

पिरायेची ६२ वर्सा जालीं तरी बावरांत मंद गती ना. व्हिक्टोरियाबायच्या समाजीक 
वावराची उस्तवारी करप म्हळ्यार एक दोंगुल्ली उस्तिल्लेभाशेन जातले. 

रांपणकारांची चळवळ ही गोंयांतली एक मुखेल कामगार चळवळ. हे चळवळींत 
तिणें सक्रीय वांटो घेतला. बंदखण भोगल्या. रेंदेरांच्या प्रस्नांत लक्ष घालां. तांगेले 
चळवळींत सहभागी जाल्या आनी बंदखणींतूय गेल्या. आंगणवाडी कर्मचाऱ्यांचे प्रस्न 
दिल्लीमेरेन व्हरून सुटावे केल्यात. ओपिनियन पोल, गोंयची राजभास चळवळ हातुंतूय 
तागेलो बरोच वांटो आसा अशें म्हळ्यार अतिताय जावंची ना. तेभायर वृत्तपत्र स्वातंत्र्य, 
धार्मिक एकचार असल्याय वावरांनी ती केन्ना फार्टी रावली ना. 

तांगेल्या गांवचे आनी भोंवतणच्या वाठारांतले, सगळे प्रस्न तांकां लागतात. ह्या 
परस्नांनी तीं. आपूण जावन पडल्यांत आनी लोकांक तांगेलो हक्क तांणी मेळोबन दिला. 
गोंय थरावयल्या जायत्या समाजीक आनी सांस्कृतीक संघटनांकडेनूय तांचो संबंद आसा. 
समाज कल्याण केंद्र, अखिल भारतीय महिला परिशद, रँड क्रॉस सोसायटी, पणजी 
आकाशवाणी, कोंकणी भाशा मंडळ, गोवा बॉक्सींग असोसिएशन, गोंय पर्यटन खातें, 

परिचारिका संघटना आदी संस्थांकडेन वांगडी म्हणून तांचो संबंद आसा. व्हिक्टोरिया 
म्हळ्यार समाजीक, राजकी, सांस्कृतीक अशा सगळ्या तरांच्या वावरात दीसरात गुंतून 
पडिल्ले एक व्यक्तिमत्व. 

ब्हिक्टोरियाबायक हांव पयसुल्ल्यान वळखतालीं. केन्ना लागीं येवंक नाशिल्लीं. पूण 
तांकां खूब लागींच्यान पळोबपाची एक संद म्होका लाबिल्ली. एकदां हांव म्हज्या 
कामाखातीर दिल्लीक गेल्लें. गोंयच्यान सभापती श्री. तोमाजिन्य कार्दोज गोंयांतल्या 
नवनिर्वाचीत आमदारांक घेवन ट्रेनिंगाखातीर दिल्लीक गेल्ले. तातूंत व्हिक्टोरियाबायचो 
आमदार म्हण आस्पाव आसलो. थंयच आमची भेट घडली. 

तेन्नाचे केंद्रीय मंत्री श्री. एदुआर्द फालैरो आनी खासदार श्री. हरिष झांटये हांणी 
दिल्ले पार्टेवेळार आमचीं खूब उलोबणीं जालीं. राजकी क्षेत्रांत व्हिक्टोरियाबायक हेर 
राजकी व्यक्ती कशो लेखतात हें हांबें लागींच्यान पळयलें. गोंयांत येतना आमी एकाच 
विमानांत आयलीं. दाबोळी विमानतळाचेर देंबल्यांत मात, एक टॅक्सी ड्रायव्हर आपलें 
गिरायक सोडून धांबत आयलो आनी म्हणूंक लागलो, मामी, तुका सांताक्ुज तुज्या 
घरा पायतां. तूं आमचे पासत कितली वाबुरल्या ! 

हांब ताका पळयतच उरलें. ताणें ब्हिक्टोरियाबायचें सामान आनी हांव बरोबर आशिल्ले 
म्हणून म्हजेय सामान आपले टॅक्सीत घाले. 

ही मुलाखत घेवपाक मात म्हाका खूब कश्ट पडले. फोन केल्ले फावट न्हिक्टोरियाबाय 
घरांत ना. सकाळीं भायर सरताली ती केदेय रातची पावताली. | 

म्हाका कश्ट पडूं पूण ती खरी समाजसेविका म्हणपाचें म्हाका कळून आयलें. 
एक दीस तिच्या सोदांत आसतना, म्हळ्यार तिच्या घराकडसून पणजे येतना तिका 
गाडयेंतल्यान वतना पळयली आनी तिचो पाठलाग करीत तिचें घर गांठलें. एक खेपे 
हातांत सापडटकूच मात ती खळखळून व्हांवपी बझऱर्‍्याभशेन मुक्तपणान उलयत राबली . 


(1 व्हिक्टोरियाबाय, तुमकां समाजकार्याची आवड केन्नासावन आनी कशी निर्माण 
जाली ? | 

म्हजो बापूय कर्नाटकांत रान खात्यांत रेंज फॉरेस्ट ऑफिसर आशिल्लो आनी ताका 
लागून म्हाका ताचे वांगडा कर्नाटकातल्या हुक्केरी, हट्टीगेरी, कुळणी' ह्यासारक्या रानवटी' 
वाठारांत भोवपाची संद मेळळी. ह्या रांनांवनांतल्यान बरेंच आदिवासी तशेंच हेर लोक 
रावतात. तांची दळिद्री जीण पळोवन म्हाका सदांच खंत भोगताली. म्हज्या बापायवांगडा 
तांकां वैजकीं तंशेंच हेर सुधारणा दिवचेपासत हांव सदांच वाद घालतालीं. नर्स जावन 
पिडेस्तांची सेबा करची अशें म्हाका दिसतालें. त्यावेळार म्हजो खंयचेय समाजसंघटनेकडेन 
संबंद येवंक नाशिल्लो. पूण लोकांक तांकता ते भाशेन मदत करपाचो फकत विचार 


६८ कर्तुत्वी कन्या 


'मनांत आसतालो. समाजाक कितें तरी बरें दिवपाक जाय, अशें म्हाका मनापसून 
दिसतालें. फ्लॉरेन्स नायटिंगेल, जोन ऑफ आर्क, झांशीची राणी, भगतसिंग ह्या 
` व्यक्तिमत्वाविशीं हांवें जायतें वाचिल्लें आनी त्या व्यक्तिमत्वांनी म्हजेर प्रभाव घाल्लो. 
म्हजे समाजसेवेक म्हाका तांचीय प्रेरणा लाबली. | 
[1 राजकारणांत केन्ना आयलीं ? राजकारणांत येबपा फाटलो उद्देश कितें ? 

हांवें म्हजी कारकीर्द एक राजकी फुडारी म्हूण करूंक ना. आयजमेरेन राजकारण 
म्हाका दुसऱ्या पांवड्यार, पयल्या पांवड्यार हांव समाजसेवा अशें मानतां. समाजसेवा 
करतां करतां म्हज्या वावराचो विस्तार बरोच जालो. खूब संस्थांकडेन म्हजो लागींचो 
संबंद आशिल्लो. विंगड़विंगड वाठारांतल्यान तरेतरेचे प्रस्न म्हजेकडेन येवंक लागले. 
हातांत कसलीच सत्ता नासतनाय हांवें खुबशीं कामां केल्लीं. ह्या कामांखातीर म्हाका 
आमदार, मंत्री हांकां खूब पांया पड़चें पडटालें. सत्ता हातांत येत जाल्यार ह्या कामाचो 
नेट वाडटलो अशें म्हाका दिसलें. म्हणून सांताक्रूज मतदारसंघांतल्यान हांवें दोन फावटी 
विधानसभेची वेंचणूक लड़यली. पूण यश आयलेंना. दोनूय फावटी हांव थोड्याच 
मतांनी हारलीं. पूण फाटले वेंचणुकेंत विधानसभेखातीर हांव सांताक्रूज मतदारसंघांतल्यान 
अपक्ष म्हण वेंचून आयली. अशेतरेन मुद्दाम अशें न्हय, पूण समाजसेवा करतां करतां 
हांब राजकारणांत देंबलीं. 
छ  भुरगेपणासावन तुमी स्वतंत्र विचारार्ची. पूण तुमकां लम्न-स्वातंत्र्य आशिल्ले ? 
लझा उपरांत तुमकां तुमच्या वावरांत घोवाचो आदार लाबलो ? 

म्हजे लग्न एकोणीस वर्साचे पिरायेर जालें. ताचे आदीं हांबें: बेळगांबां नर्सीच्या 
जाग्याखातीर मुलाखत लेगीत दिल्ली. पूण लग्नाखातीर म्हाका तो नाद सोडचो पडलो. 
आमची परिस्थिती तशी सुमाराचीच. आमी पांच भयणी आनी तीन भाव. हांव व्हडली. 
हांव ते पिरायेचेर शिकोवण्यो दिवन म्हजो खर्च सोडयतालीं आनी घरांतय लक्ष दिताली. 
देखून म्हजो बापूय म्हाका आपलो पूत म्हणटालो. म्हज्या लग्नाचे बाबतींत म्हज्या 
घरच्यांक एकूच अट घाल्ली. ती म्हळ्यार म्हाका काळो, गोरो कसलोय न्हवरो चलता, 
खयचेय जातीचो जाता पूण तो स्वभावान बरो आसचो आनी सगळ्यांत म्हत्वाचें 
म्हळ्यार तो दोत घेवपी आसचो न्हय. आनी म्हज्या बर्‍या नशिबान म्हाका गोंयचो 
रोमिओ आंद्रे फ्रांसीस फेर्नाडीस हो घोव म्हण लाबलो. ताणें म्हाका समाजीक आनी 
राजकी वावरांत मुखार येवपाक उमेद दिली, आदार केलो. ताचो सांगात म्हाका खूब 
बर्सामेरेन लाबलो आनी मागीर तो संवसाराक अंतरलो. 
01 तुमच्या समाजीक वावराचो एक खाशेलो वांटो म्हळ्यार बायलांखातीर वावरप. 
'ह्या बावराविर्शी सांगात. 

म्हजे लग्न जावन हांव गोंयांत पाबलीं. समाजसेवेची म्हजी गोडी तशीच आशिल्ली. 

शिक्षिका म्हण काम करतां करतां हांव सांताक्रूज आनी भोंवतणच्या वाठारांनी भोंवडी 
करूंक लागलीं. थंयच्या बायलांकडेन हांवें वळख करून घेतली. घरांत तीं घोवाच्या 
आनी भायर समाजाच्या चेपणाखाला वावुरतात हाची म्हाका जाण आयली. आनी 
ताका लागून 'प्रगती महिला मंडळा'ची स्थापणूक केली. आमचो उद्देश बायलांचे 
प्रस्न घेवन मुखार वचपाचो आशिल्लो. पूण सुरवेक कोणूच तयार जाली ना. देखून 
आमी शिवणक्लास, रांदपाच्यो सर्ती असल्यो कार्यावळी घडोवन हाडल्यो. ह्या कार्यावळी 
बरवी बायलांक एकठांय येवपाची संद मेळळी. तांचे मदले धांपून आशिल्ले गूण दिसून 
आयले. आनी प्रगती महिला मंडळ रोखडेंच एक व्हड संघटन जालें आनी आमी 
वास्को एक व्हड मेळावो घेतलो. रोखडोच, म्हळ्यार १९६७त, बिलिनीकरणाचो प्रस्न 
मुखार आयलो. अशेच एके बसकेक सत्याग्रह करपाचें थारतालें आनी हांव २५० 
बायलांचो मोर्चो घेवन गेलीं. पयलेच फावट इतले लोक आमच्या सत्याग्रहाक आयिल्ले. 
ओपिनियन पोलाची लडाय आमच्या सगल्यांखातीर एक आव्हान आशिल्ले. कारण 
गोंय वेगळो प्रदेश म्हूण देशांत उरचें काय महाराष्ट्रांत विलीन करचें असो तो प्रस्न 
आशिल्लो. [ 

त्यावेळार डॉ. जॅक सिकेरा आनी हेर बऱ्याच खडेगांठ फुडाऱयांकडेन म्हजो संबंद 
आयलो. तांचेवांगडा हांबें सगळें गोंय धवळून काडलें. सभा गाजयल्यो आनी खुद्द 
ओपिनियन पोलाच्या मतदाना दिसा दुयेंत आनी जाण्ट्या मनशांक उखलून लेगीत 
मतदान केंद्रार हाडलीं. फळां आनी भाजीपालो विकून पोट भरपी बायलांक पणजेंत 
सुवात नाशिल्ली. फुटपायरीचेर बसल्यार नगरपालिका सतायताली. हावे तांगेली संघटना 
उबारली, चळवळ केली आनी फळभाजीवाल्यांक कायम स्वरुपाची सुवात मेळोवन 
दिली. अशे जायते प्रस्न हांवें सुटावे केल्यात. बायलाचे प्रस्न सुटावे केल्यात म्हणचेपरस 
खंयचोय प्रस्न सुटावो करपाक हांवें बायलांक तयार केल्यांत, तांकां धीट केल्यात. 
0 बायलांचेर दिसपट्टो अन्याय जाता, आगळिको घडटात. अशा वेळार तुमी तुमची 
प्रतिक्रिया कशी व्यक्त करतात? 

कोणाचेरूय अन्याय जालो जाल्यार म्हाका सट्‌ करून राग येता. तो अन्याय ना 
करपाक हांव म्हजेपरीन वाबुरतां. बायलांचेर जावपी अन्याय ना करपाखातीर हांबें एक 
खाशेली सुचोबणी केल्या. ती म्हळ्यार दर एका पुलीस स्टेशनाचेर बायलांखातीर खाशेलें 
'सॅल' आसपाची गरज आसा. अशें सॅल केल्यार बायलां आपूण जावन मुखार येतलीं. 
आपल्याचेर जाल्ल्या अन्यायाची कागाळ मुक्‍तपणान करतलीं. ही सुचोवणी हांबें सरकाराक 
धाडल्या. ती कारवायेंत येबची म्हण हांव वावुरतलीं. 
0 तुमी सांताक्रूजची. ते नदरेन थळाव्या लोकांचे कसले प्रस्न तुमी सोडयल्यात ? 

सांताक्रूज आनी हेर गांवांचो आस्पाव पणजी नगरपालिकेत जावचो न्हय म्हण हांव 

बाबुरली. सांताक्रूज नागरीक समिती घडोवन आमी मिठागर, मानस, बांद हांची राखण 
करपाखातीर लडो दिलो आनी तातूंत जिखलीं. सांताक्रूजचे मुंडकार संघटनेची हांव 
अध्यक्षा. झोपडपट्टी संघ स्थापून तांगेल्या हक्काची राखण केली. कोमुनिदाद बचाव 
समिती घड़ोबन चळवळ उबारली. 
7 तुमचो राजकीय स्वरुपाचो वावर खंयचो ? 

विलीनीकरण विरोधी चळवळ हो पयलो राजकी स्वरुपाचो म्हजो वावर. मागीर 
पिपल्स डेमोक्रेटीक फ्रटाचे वतीन श्रीमती शशिकला काकोडकार हांचें सरकार उडोवपाच 
हांव झुजलीं. ताचे उपरांत काँग्रेस सरकार सत्तेर आयलें. जनता पक्ष ह्या राष्ट्रीय पक्षाच्या 
गोंय फांट्याची सचीव म्हूण हांव कांय तेंप वाबुरलीं. मागीर गोमंतक लोक पक्षांत 
हांव आसली. 
(1 १९९४चे वेंचणुकेंत तुमी कशी वेंचून आयलीं ? जैताचीं कारणां खंयचीं ? 

पक्षाचे तिकेटीचेर उबी रावपाचो अणभव हांबें घेतिल्लो. देखून हांव अपक्ष राबलीं. 
म्हज्या जैताचें सगळें प्रय म्हज्या वाबुरप्यांक. ते म्हज्या मोगान वाबुरले. प्रचाराच्या 
वेळार हांव तांकां सारकें जेवक-खाबंक लेगीत दिवपाक पाबलींना. हांब घराघरांत 
भोंबलीं. लोकांक म्हजो वावर खबर आशिल्लो. 'मामी' म्हणून अपुरबायेन तांणी म्हाका 
बेंचून दिली. 
0 तुमी अपक्ष म्हण गोंयचे विधानसभेंत आसात. सरकाराकडेन तुमचे संबंद कशे 
आसात ? 

हांव अपक्ष आशिल्ल्यान कायद्यान म्हज्यान खंयच्याच पक्षांत भितर सरू नजो. 
हांबें गोंयच्या प्रतापसिंह राणे सरकारक तेंको दिला. पूण हो तेंको इश्यू बेज्ड आसा. 
तांगेल्या सगल्याच धोरणांक तेंको दिवपाचें बंधन म्हजेर ना. म्हज्या तत्त्वांआड सरकार 
वता आशें म्हाका दिसलें जाल्यार हांव तेंको फार्टी घेबंक शकतां. 
7 आर्दीसावन तुमी समाजीक वावरांत आवली. तेन्नाय तुमकां वेळ पावनासलो. 
आतां तर तुमी आमदार. लोकप्रतिनिधी जाल्यार सगल्या गजालींक कसो कसो 
बेळ वांटून दितात ? 

इत्सा आसल्यार वेळ सांपड़टा. हांव म्हजे तांकीप्रमाण कामां करतां. म्हजे लागीं 
आयिल्ल्या कोणाक ना म्हणना. म्हज्या सभावांत तें ना. वेळ हें खयचेय गजालीचें 
कारण आसूंक शकना. जाय ती फकत उमेद आनी इत्सा. आनी ती म्हजेकडेन आसा. 
01 तुमच्या वावराची समाजान कशे तरेन दखल घेतल्या अशें तुमकां दिसता ? 

लोकांनी म्हाका वेचून दिल्या ही व्हड़ली दखल. म्हाका कसलीच अपेक्षा ना. 
हांव लोकांचो वावर करतां. तातूंत समाधान आसा. लोकांच्या तोंडावयलो हांसो आनी 
येवकार म्हाका खूब जालो. हालींच म्हाका मित्रा बीर पुरस्कार सारको नांबाजतो पुरस्कार 

लाबला. आनी म्हत्वाचें म्हळ्यार म्हाका साठ वर्सा पूर्ण जालीं तेन्ना नामनेचे बरोवपी 
श्री. रवीन्द्र केळेकार हांचे अध्यक्षतायेखाला एक सत्कार समिती घडली आनी ते 
समितीन सत्कार सुवाळो घडोवन हाडलो. म्हजो गौरव करपी एक ग्रंथूय उजवाडा 
हाडलो. आनी कितें जाय? 
01 तुमचो चलो रुदोल्फ फेर्नांडीस तशेंच तागेली संघटना प्रॉटेक्टर्स' हांचे विर्शी 
लोकांमदीं, पेपरांनी खूब वायट बरी चर्चा जाल्या. एक आवय म्हूण आनी 
एक बायलांची प्रतिनिधी म्हण तुमचें मत कितें ? 

रुदोल्फाची 'राखणदार' ही संघटना गोंयकारांचें हीत सांबाळपाखातीर घडली. हे 
संघटनेंत सुश्रुत मार्टीन्स, दिलीप बोरकार सारके विचारी तरणाटे आशिल्ले. बेकार तरणाट्यांक 
नोकऱ्यो, बेकारांक भत्तो दिवचो असल्यो कांय मुखेल मागण्यो आशिल्ल्यो. पूण कांय 
लोकांनी आनी कांय वर्तमानपत्रांनी मुद्दाम म्हणटात तसो वायट प्रचार करून हे संघटणेची 
बदनामी केल्या. पुलिसांनी तांकां खूब सतायले. फाटले वेंचणुकेंत विरोधी उमेदवारांनी 
हे गजालीचें खूब भांडवल केलें. पूण हांव आदींसावन हे संघटनेफाटल्यान आसलीं. 
एक आवय म्हूण म्हाका म्हज्या पुताचो अभिमान आसाच; पूण समाजकार्याखातीर 
तो वावुरपाक मुखार सरलो आनी ताणें सुटावे केल्ल्या कांय प्रस्नांनी बायलांचेय प्रस्न 
आसात. तांकांय ताच्या वावराचो लाब मेळ्ळो. देखून बायलांची एक प्रतिनिधी म्हूण 
म्हाका आनंद आसा. 


खरें म्हळ्यार व्हिक्टोरियाबायची पिराय जाल्या. आतां तांणी विसव घेवपाचो. पूण 
तिचें शरीर अजून थकूंक ना. आनी सगळ्यांत म्हत्वाचें म्हळ्यार तिचें मन थकूक 
ना. आजूनय ती मानशेंतल्या उदकासारकी खळखळरटा. पांचव्याचार शेताभशेन ती सळसळटा 
आनी रांदनीवयल्या उदकासारकी खदखदता. 

द्‌ र वर्सा मेंट्रिकेचों निकाल जाहीर जाता. पयल्या क्रमांकात येवपी भुरम्यांच्यो मुलाखती 
दूरदर्शनाचेर आनी वर्तमानपत्रांचेर प्रसिद्ध जातात. अशा कांय भुरग्यांच्यो मुलाखती 
घेवपाचो योग म्हाका जायते फावटी आयला. 'तुमी मुखार कोण जातलीं ?' असो 
एक हमखास प्रस्न आसता. आनी मागीर जापोय हमखास अशोच येतात. दोतोर, 
इंजिनियर. चुकून केन्नाय एखाद्रो विद्यार्थी आपूण चार्टड अकावरटन्ट जातलों म्हण 
सांगता. कारण हें क्षेत्र खूब अवघड आसा. सी.ए. जावपाचें ध्येय जायते जाण मनांत 
बाळगितात पूण त्या ध्येयामेरेन पावपांत अवघेच यशस्वी जातात. 

ल्हानपणासावन सी.ए. जावपाचें सपन काळजांत बाळगून तें सफळ केल्ल्याची एक 
जैतिवंत देख म्हळ्यार श्रीमती शीला हिरबा नायक गावणेकार. श्रीमती शीलाबाय आदल्यो 
शीला नरहरी बोरकार. मूळ गांव कारवार. पूण जल्म १९३९ वर्सा मुंबयंत जालो. 
मुळावें शिकप कारवारा जालें. ल्हानपणासावन आवयचे संस्कार घडले. त्या काळार 
तांगेली आवय सुहासिनी बोरकार समाजसेविका आशिल्ली. कारवारांत महिला मंडळ 
चलयताली. आवयचेच प्रेरणेन मुखावयल्या शिकपाखातीर शीला मुंबय गेलें. बी.ए. 
ऑनर्स, बी.कॉम., एफ.सी.ए., एल.एल.बी. अशो एकार एक पदव्यो ताणें मेळयल्यो 
आनी आपल्या मूळ हावेसाप्रमाण चार्टर्ड अकावर्टन्सी हो व्यवसाय स्विकारलो. शीलाबायक 
एक भयण आनी दोग भाव. भयण दोतोर. ती इंग्लंडाकूच स्थायीक जाल्या. दोगूय 
भाव बेंगलोरा आसात 

१९६५ वर्सा तीं मुंबयच्यान गोंयांत आयलीं आनी १९७२त गोंयचे एक नामनेचे 
वकील हिरबा नायक गावणेकार हांचेलागीं लग्न जावन तीं गोंयचींच जालीं. मडगांवांत 
तांगेलें इन्कमटॅक्स ऑडिट कन्सल्टेशनचें ऑफीस आसा. बँको, सहकारी सोसायटी, 
कंपनी हांचे ऑडीट करपाचें काम त्यो करतात. फाटलीं तीस वर्सा ती ह्या व्यवसायांत 
नांवलौकीक जोडून आसात. सी.ए. जाल्ली गोंयांतली ही पयली बायलमनीस. कर्तुत्वी 
आनी महत्त्वाकांक्षी. नेपाळ, श्रीलंका, सिंगापूर, पुर्तुगाल, हाँगकाँग, माकाब, जपान, 

कॅनडा, अमेरिका अशा विविध राष्ट्रांक भेटी दिल्यात. थंय मेळिल्ल्या अणभवांची पुंजी 
तांगेले गांठीक आसा. 

इन्स्टिट्यूट ऑफ चार्टर्ड अकावंटंन्ट्स हे संस्थेच्या पश्‍चिम विभागीय कौंसिलच्या 
गोंय फांट्याची ती अध्यक्षा (१९८८-८९) आसली. फॉमेंतो रिसोर्ट अँण्ड हॉटेल्स 
लि.ची तीं व्यवसायीक संचालक आसात. मडगांवचे विद्या विकास मंडळ हे शिक्षण 
संस्थेची तीं संस्थापक वांगडी आनी पदाधिकारी आसात. 

अखिल भारतीय महिला परिशदेन पुरस्कृत केल्ल्या १९७८च्या विश्वकोशांत तांच्या 
नांवाचो आस्पाव जाला. अल्फा प्रकाशनाच्या 'हूज हू'च्या १९७७च्या वर्सुकी ग्रंथांत 
तांचे नांव आसा. ह्या सगल्या वावरांत तांकां घरच्यांचे बरेंच फाटबळ मेळ्ळां. 

हांव शीला गावणेकार हांचें फकत नांव आयकून आशिल्ले. हांव वेगवेगळ्या क्षेत्रांतल्या 
कर्तुत्वी बायलांचे सोदीक लागिल्लें तेन्ना जायत्या जाणांनी म्हाका शीलाबायचें नांव 
सुचयलें. 

फोनावयल्यान हांबें तांगेलो बेळ मागून घेतलो. थरिल्ल्या दिसा मडगांबां वचप 
म्हाका जमलें ना. पूण दुसऱया दिसा तांणी म्हाका येवपाक सांगलें. पत्तो सोदीत हांव 
एका ऑफिसांत पावलें. भितर सरलें खें, पूण अनमनलें. एक प्रशस्त ऑफीस. भायल्या 
हॉलांत कितलेशेच कर्मचारी आपल्या कामांत गुल्ल आशिल्ले. वातानुकुलीत ऑफिस, 
कंप्युटरा सारकीं अत्याधुनीक साधनां. अशे तरेचें ऑफीस एके बायलमनशेचें आसुंयेता ? 
हांबें वासपूस केली आनी म्हाका हें ऑफीस तांचेंच म्हणपारचे कळळें. हांव आयलां 
म्हणपाचें कळनाफुडें तांणी म्हाका भितर आपल्या कॅबिनांत आपयलें. एक बायलमनीस 
येद्या व्हडल्या ऑफिसाची धनीण! म्हाका तिचो अभिमान दिसलो ! 

शीलाबाय अतिशय नम्र सभावाचीं. आपलें काम की आपूण. उलयतलीं तें लेगीत 
मोजकेच. प्रसिद्धी पसून चार हात पयस. 

स्वबळाचेर उबी राविल्ल्या शीलाबायचें कर्तुत्व मळबाक गवसणी घालपा इतलें. 
पूण एके अचकीत घडणुकेन मात तांचेर मळबूच कोसळ्ळें. तांचो घरकार हिरबा नायक 
गावणेकार संबसाराक अंतरलो. 

अनेक गुणांनी परिपूर्ण आशिल्लो हिरबाबाब शीलाबायचो घोवूच न्हय तर इश्ट 
आशिल्लो. पूण तो तांकां सासणाखातीर अंतरलो. जिणेंत निराशेची ही येदी व्हडली 
पोकळी केन्नाच निर्माण जावंक नासली. पूण शीलाबाय ताठ आसा. दैवान दिल्लें 
अरिश्ट सोंसून उबी आसा. तांचे यादीचे घाय मात तांच्या मनार सामके ताज्जे आसात. 

खरें म्हळ्यार तांगेल्या अकार्वन्ट्स विशयाचें म्हाका जुजबी स्वरुपाचे ज्ञान. पूण 
ताणीच म्हळें : म्हज्या क्षेत्रांत हांव व्हड तशीं तुमच्या कलेच्या क्षेत्रांत तुमी व्हड 
आनी मागीर आमच्या उलोवण्याक मुलाखतिचें रूप आयलें 

() ह्या व्यवसायांत तुमी कर्शी आयलीं ? 

म्हाका ल्हानपणासावन चार्टर्ड अकावंटन्ट जावपाची खूब इत्सा आसली. हांवें कारवारा 
एस्‌.एस्‌.सी. केली. शिकपांत हांव हुशार आसलें. म्हजी आवय समाजसेविका आशिल्ल्यान 
तिका बांयलांच्या शिक्षणाचें म्हत्व कळिल्लें. म्हजी फुडें शिकपाची इत्सा पळोवनच 
म्हजे आवयन म्हाका मुंबय शिकपाक धाडले. हांवें मुंबय वचून पयलीं बी.ए. केली. 
उपरांत बी.कॉम. केलें आनी सी.ए.क बसलें. पयलेच फावट बऱ्या मार्कानी पास 
जालें तेन्नाच हांबें थारायलें, कोणाच कडेन नोकरी करप ना. आपलें स्वताचें ऑफीस 
घालप आनी लोकांचीं कामां बरे भाशेन हाताळप. म्हज्या ध्येयाखातीरूच हांव ह्या 
व्यवसायांत आयले. 
(1 एक बायल म्हूण ह्या व्यवसायांत तुमकां कसल्यो अडचणी आयल्यो ? 

खूब अडचणी आयल्यो. १९६५त हांव मुंबयच्यान गोंयांत आयलें. म्हजें कुटुंब 
कारवारा. फकत म्हजो बापूय म्हजे बरोबर हांगा आयिल्लो. मड़गांवां हावे म्हर्जे स्वताचें 
ल्हानशें ऑफीस सुरू केलें. गोंयांत तेन्ना कोणूच बायलमनीस सी.ए. जावंक नाशिल्ली 
आनी ह्या व्यवसायांत नाशिल्ली. म्हाका क्लायंटाकडेन जुळोबन घेवपाक खूब कश्ट 
पडले. कारण एक बायलमनीस ह्या व्यवसायांत आसुंयेता ही कल्पनाच कांय जाणांक 
नासली तेभायर कारवारा सावन आयिल्ल्यान गोंयकारांचे नदरेंतल्यान हांव भायलीं 
आशिल्लीं. आनी त्या काळार कारवारकारांकडेन पळोवपाची गोयकारांची नदर फकाणां 
मारपाच्या स्वरुपाची आशिल्ली. ते दीस खूब मानसिक तणावाचे आशिल्ले पूण ते 
चड काळ उरले नात. १९७२ वर्सा म्हर्जे हिरबा गावणेकार हांचेलागीं लग्न जालें आनी 
सगळे प्रस्न आपसूक सुटले. 
0 तुमचो ह्या व्यवसायांत जम कसो बसलो? ह्या व्यवसायांत कशे तरेची स्पर्धा 
आसा? 

जेन्ना हांव ह्या व्यवसायांत नवें आशिल्ले तेन्ना म्हाका खूब त्रास जाले. ल्हान 
जायना, पूण स्वतंत्र ऑफीस सुरू केलें. मागीर म्हर्जे लग्न जालें. तेन्ना म्हजो घोबय 
बर्‍यापैकी वकील आशिल्लो. ताच्याच फाटबळान म्हजो व्यवसाय वाडत गेलो. आनी 
आतां तर म्हाका वेळूच मेळना. म्हजेकडेन सध्या तेरा लोक काम करतात. दोन मनशां 
सी.ए. जाल्लीं आसात. बँको, कोऑपरेटीव्ह सोसायटी, कपनी हाचें हांव ऑडीट 
करतां. स्पर्धा ह्याच व्यवसायांत न्हय, खंयच्याय व्यवसायांत आसताच. पूण म्हजेकडेन 
जें काम येता तें म्हज्या नांवाक लागून. कारण लोकांनी म्हज्या कामाचेर विश्‍वास 
दवरला. आनी म्हाका म्हज्या व्यवसायाचें पुरेपूर समाधान आसा. 
0 ह्या व्यवसायांत बायलां उर्णी कित्याक ? 

हें क्षेत्र खूब कठीण. तकली फोड़ीचें काम. ह्या क्षेत्रांत खूब झोकून दिवचें पडटा. 

पयलींसावन ह्या क्षेत्रांत बायलांच कित्याक, दादले पसून कमी. जैन्ना हांव मुंबय शिकतालें, 
तेन्ना म्हाका दिसता, अख्ख्या भारतांतली अवघीं पांच काय स बायलां सी.ए. करतालीं. 
सी.ए.ची परीक्षा खूब म्हळ्यार खुबूच कठीण आसता. पूण आदल्या मानान आतां 
ह्या क्षेत्रांत बायलां चड येतात. तरी पूण हेर व्यवसायांच्या मानान ह्या व्यवसायांत 
येवपाचें प्रमाण सामकेंच अल्प आसा. 
7] ह्या व्यवसायांत अदिकादीक बायलांनी येवपाखातीर कितें करचें पडटलें ? 

ह्या क्षेत्रांत येवपाची मुळांत बायलांक आवड आसपाक जाय. ओगीच ह्या क्षेत्रांत 
धुकलून घालीं म्हूण जायना. जांकां आवड आसा तांकां खूब प्रोत्साहनाची गरज आसा. 
ना जाल्यार आमची वृत्ती आसता कोणाकूय पाडपाची. म्हजेकडेन जायत्यो चलयो 
मार्गदर्शनाखातीर येतात. हांव तांकां सांगतां, खंयच वचूंक भिवंनाकात. . ज॑य बचपाक 
जाय थंय वचुकूच जाय. हे गजालीचेर हांव भर दितां. हेर गजालींकडेन आमी आडनदर 
करपाक जाय. ह्यो सगल्यो अडचणी समजुनूय कांय बायलां जिदूदीन ह्या क्षेत्रांत फुडे 
येतात. आतां म्हज्या ऑफिसांत सुवर्णा पै हें एक बरें चार्टड अकाबंटन्ट आसा. 
म्हजें अर्दे अदीक काम तेंच पळ्यता. हांव जेन्ना गोयाभायर वतां तेन्ना सगळें ताचेर 
सोपोबन वतां. आपल्या हातांत खंयचें काम येता तें चड म्हत्वाचें न्हय पूण त्या 
कामाचें भांगर करप हें आपल्या हातांत आसता. आनी बायलांचे बाबतींत एक. तीं 
जें काम हातांत घेतात तें काम तडीक व्हेलेशिवाय रावनात. 
[1 बायलांनी व्यवसाय आनी संवसार हांचो मेळ कसो घालप ? तुमच्या 
अणभवांतल्यान सांगात. 

व्यवसाय जावं नोकरी, बायलेन आपल्या कामांत दंग रावपाक जाय. हातांत घेतिल्ल्या 
कामाचेर लक्ष केंद्रित करपाक जाय. गरजेभायर फापट पसाऱयाकडेन लक्ष दिवंक फावना. 
बायलांचे शक्तिची आयज दादल्यांक जाणीव जाल्ली आसा. आयज ते बायलमनशेक 
किंकोत करपाक शकनात आनी धजनातूय बी. हाचो अर्थ, ज्यो बायलो नोकरी व्यवसायांत 
मुखार सरल्यात तांणी हेर बायलांक उणीं लेखचीं न्हय. जीं बायलां गृहिणी म्हण 
संवसारांत गुंतून पडल्यांत तांणीय मात्सो वेगळो विचार करपाची गरज आसा. जेवण-खाण 
हाका आमी सुमाराभायलें म्हत्व दितात. आयज गॅस, कूकर, मिक्सर अशीं नवीं नवीं 
साधनां आयल्यांत' तीं वेळ वांचोबपाखातीरूच. खरें म्हळ्यार, कसल्याय जेबणाक एका 
वरापरस अदीक वेळ लागूंक फावना अशें म्हाका दिसता. उरिल्ल्या बेळाचो समाजसेवेखातीर 
वापर करूं येता. 
7 गोंयच्या व्यवसायीक बायलांमर्दी मुलभूत असो फरक कितें ? 

गोयचीं बायलां आनी हेर क्षेत्रांतलीं बायलां आनी गोंयांभायलीं बायलां हातूंत खूब 
फरक आसा. फकत गोंयचींच न्हय तर आमच्या देशांतलीं बायलां आनी परदेशांतलीं 

बायलां हांचेमदी खूब फरक आसा. गोवा चेंबर ऑफ कॉमर्सचे वतीन हांव पोर्तुगालाक 
गेल्ले तशेंच कामाच्या संदर्भांत अमेरिका, इंग्लंड, श्रीलंका हांगाय वचपाचो म्हाका 
योग आयलो. ह्या प्रगत देशांतल्यो बायलो खूब फुडें आसात. त्यामानान आमी कांयच 
न्हय. हांव गोंयची पयली चार्टर्ड अकावंटंन्ट बायलमनीस. त्या बायलांचें काम पळयत 
जाल्यार आपूण खंय आसां तें कळटा. तांची काम करपाची पद्धत खूब जलद. 
झपाझप कामां करतलीं. गोंयांत आमी पळयतात, एका साद्या कामाखातीर कितलो 
वेळ खर्च जाता! त्या बायलांची आमी देख घेवंक जाय. हांगासर बायलांकडेन पळोवपाची 
समाजाची नदरूच दुशीत आसा. एखाद्री बायल मुखार सरपाचो यत्न करपाक लागली 
जाल्यार तिगेल्या कर्तुत्वाकडेन आडनदर करतले आनी हेर गजालींचेर भर दितले. म्हाका 
हे वृत्तिचें बायट दिसता. बायलांकडेन पळोवपाचे वृत्तीत पयलीं बदल हाडपाक जाय. 
0 तुमी खंयच्या खंयच्या देशांत भोंवडी करून आयल्यांत ? | 

म्हज्या व्यवसायाचे नदरेन म्हाका परदेशांत वचपाचे जायते योग आयले. नेपाळ, 
श्रीलका, सिंगापूर, पोर्तुगाल, हाँगकाँग, माकाव, जपान, कॅनडा, अमेरिका तशेंच ल्हान 
व्हड युरोपी राष्ट्रांनी हांव वचून आयलां. म्हत्वाच्या अंतरराष्ट्रीय कॉन्फरन्सांनी हाबें वांटो 
घेतला. हे सगळे भोंबडेंत म्हजेबरोबर म्हजो घरकार आशिल्लो. हो भायर भोंवन येबपाचो 
अणभव म्हाका खूब बऱयाक पडला. म्हज्या व्यक्तिमत्वाचेर तर ताचो बरो परिणाम 
जालाच.. तेभायर म्हजो व्यवसाय सुदारपाक म्हाका तो अणभव बच्याक पडला. 
01 भौतेक दादल्यांक आपली बायल आपलेबरोबर वा आपलेपरस कमी हुद्द्याचेर 
आसप चड आवडटा. तुमचो अणभव किते ? 

म्हजो घोवूय एक कर्तुत्ववान मनीस आशिल्लो. जेन्ना हांव गोंयांत आयलीं तेन्ना 
म्हज्या व्यवसायाक व्हडलोसो दम नाशिल्लो. पूण हांब हुशार, कर्तबगार बायलमनीस 
हें पळोवनच तो म्हजेकडेन लग्न जालो. ताका सदांच म्हजो अभिमान. ताणें म्हाका 
पूर्ण स्वातंत्र्य दिल्लें. इतलेंच न्हय, म्हज्या कामांत तो खूब लक्ष घालतालो. तो म्हजो 

घोव जालोच, पूण म्हजो बरो इश्ट आशिल्लो. ताच्या वचपान म्हजेर मोटें अरिश्ट 
"सिक्का: म्हजे दोनूय हात मोडिल्लेवरी जाल्या. संवसाराचें सोड, म्हज्या कामाचे 
कशें जातलें? तांचेबगर कामाचे हे दोंगर हांव कशें उसपितलें हाची चिंता पडल्या. 
7 खंयच्या संस्थांकडेन तुमचो संबंद आसा ? सामाजीक वावरांत तुमी कशेपरीन 
वावुरतात ? 

म्हजे प्राधान्य म्हज्या व्यबसायाक. थंय कसलेच पद्धतीची तडजोड ना. व्यवसाय 
आनी संवसार सांबाळून सामाजीक बाबरांत वाबुरचें अशें म्हाका दिसता. तसो म्हजो 
सामाजीक वावर व्हडलो न्हय. मड़गांवां बिद्या विकास मंडळ हे संस्थेकडेन म्हजो 
खूब लागींचो संबंद आसा. हे संस्थेचे हांव संस्थापक वांगडी. संस्थेच्या आरंभापासून 

म्हळ्यार सेगीत तेवीस वर्सा हांव थंय आसां. म्हजो घोव हे संस्थेचो संस्थापक अध्यक्ष 
आशिल्लो. विद्या विकास मंडळ ही आमची संस्था वाणिज्य महाविद्यालय, कायदो 
महाविद्यालय, इन्स्टिट्यूट ऑफ मॅनेजमेंट, इंदिरा गांधी मुक्‍त विद्यापीठ केंद्र चलयता. 
पयलीं मडगांवांत कॉमर्स कॉलेज नाशिल्लें. आमी तें सुरू केलें. खूब विरोध जालो. 
तेभायर मंडळ विकास अकादमी, भुरग्यांखातीर शिशूकेंद्र आनी मुळावी शाळा चलयता. 
हांव हे संस्थेची अध्यक्ष. विद्या विकास संस्थेकडेन संबंदीत विद्यालयांनी आनी 
महाविद्यालयांनी शिकपी विद्यार्थ्यांचो आंकडो चार हजारांवयर आसा. गोवा हिंदू 
असोसिएशन हे मुंबयचे संस्थेन मड़गांवांत एक फिजिओधेरपीचें सेंटर उगडलां. तें चलोवपी 
मंडळाची हांव एक वांगडी आसां. 


सोपेपणा आसतात थंय गर्दी चड. पूण कठीण कामापासून सर्वसामान्य मनीस सदांच 
चार हात पयस रावता. असामान्य मनीसूच कठीण कामांचेर घालून घेता आनी तीं 
आपणाल्या कर्तुत्वान सोंपी करून दाखयता. शीलाबाय अशीच कर्तुत्वी बायलमनीस. 
जांकां जिद्द, महत्वाकांक्षा आसा तांणी शीलाबायची वाट अवश्य चलची. 

राजकारण 


यशस्वी पक्षफुडारी आनी मुत्सद्दी राजकारणी 


निर्मला सावत 


ती? वर्सा आदीं पणजेच्या रस्त्यार हाताच्या बोटार मेजपा इतल्या काँग्रेस 
कार्यकर्त्यासयत भव्य मोर्चा काडपी एका काळावयलें तरणारें निर्मला परब आपले 
जिदुदीन, चिकाटेन आनी प्रामाणिकपणान आयज (१९९६) काँग्रेस पक्षाची अध्यक्षा 
जालां इतलेंच न्हय तर आपल्या पक्षांक ताणें सत्तेर हाडलां. 

राजकारणांत बंडखोर प्रवृत्तीक आळाबंद घालचो पडटा. केन्ना कोणाक बाबापुता 
करून थातारचो पडटा, गरज तेन्ना कान पिळून सकल बसोबचो पडटा. केन्ना आपल्याच 
मनशाचे करणेचेर आडनदर करची पडटा जाल्यार केन्ना पक्षाची पत सांबाळपाखातीर 
आपल्याच मनशाक दुखोबचो पडटा. ही सगळी कसरत यशस्वीपणान करप्याक पक्षाचो 
अध्यक्ष म्हणटात. पक्ष जिखलो जाल्यार पक्षाचे सरकार सत्तेर येता; अशा वेळार पक्षाध्यक्ष 
सर्वश्रेष्ठ थरता; पूण हातांत सत्ता आशिल्लो सत्ताधीश पक्षाध्यक्षाकूच किंकोत करपाचो 
यत्न करतात. पक्षाध्यक्षान ही प्रतारणा सोंसची पडटा आनी तेबूय परिस्थितींत आपली 
आनी पक्षाची प्रतिष्ठा सांबाळून धरची पडटा. निर्मला सावंत हें सगळें यशस्वीपणान 
करता. 

निर्मलाबायचो जल्म फोडें म्हालांतल्या माशेल गांवात जालो. मुळावें शिकप माशेलांत 
आनी पणजेंत जालें. पणजेच्या पिपल्स हायस्कुलांत एस.एस.सी. मेरेनचें शिकप जालें. 
एक हुशार विद्यार्थीनी म्हण ताका शाळेंत वळखताले. धेपे कॉलेजींत कलाशाखेंत 
ताणें पदवी जोडली. विद्यापिठाची ताणें एम्‌.ए. केली. तेभायर शिक्षकी पेशाक गरज 
म्हणून बी.एडू. केलें. उपरांत एल्‌.एल्‌.बी. केली. 

फ्रैंच भाशेचो तांचो अभ्यास बरो आशिल्ल्यान त्या वेळार नोकरी सहज मेळटाली. 
तेन्ना तांणी पिपल्स हायस्कुलांत शिक्षिका म्हण थोडो काळ काम केलें. मागीर ती 
रोखडीच शारदा हायस्कूल, माशेल, हांगा गेली. थंय तांणी फ्रेंच आनी इंग्लीश ह्या 
विशयांचें सुमार वीस वर्सा अध्यापन केलें. 

१९९१ वर्सा तांणी फुडाकार घेवन ओल्ड गोवा हांगासर ओल्ड गोवा इंग्लीश 
स्कूल उकतें केलें. 


निर्मला सावंत ७९ 


१९७८ वर्सा निर्मलाबायचें प्रभाकर सावंत हांचेकडेन लग्न जालें. प्रभाकरबाब व्यवसायान 
इंजिनियर. बार्जी दुरुस्त करपाचो तांगेलो पिळगांव डॉक आसा. निर्मलाबायक दोन 
चले. व्हडलो आत्रेय आनी धाकलो परेश. सगळो बेळ आपणाक व्यवसायाक ओंपून 
घेवपाखातीर आनी कुटुंबाचेर लक्ष दिवपाखातीर तांणी नोकरेचो राजिनामो दिलो. तिवरे 
आनी बाणस्तारी हांचेमदीं मानशेवयर निर्मलाबायचो सोबीत सुंदर बंगलो आसा. 

तशे निर्मलाबायक हांव एक कर्तुत्वी बायलमनीस म्हण वळखतालें. पूण आमी 
तिवऱ्यां रावपाक आयलीं आनी आमचें शेजान्याचें नातें जालें. समाजीक वावराखातीर 
एकामेका मदले संबंद वाडीक लागले. राजकारणाच्या मळार कणखरपणान वाबुरपी 
निर्मलाताई घराकडेन मात घरेलू जावन म्होबाळपणान वागतात. तांच्या बंगल्यार घडिल्ली 
ही मुलाखत. 


7 समाजकार्याची आवड केन्ना आनी कशी निर्माण जाली ? 

म्हजो बापूय स. कृष्णा वासुदेव परब स्वातंत्र्य सैनिक आशिल्लो. म्हजो जल्म 
जरी माशेलांत जालो तरी पिरायेच्या णव वर्सा मेरेन हांव पणजेच आशिल्ले. एका 
जून म्हयन्यांत पणजेंत म्हज्या बापायक पुर्तगेज पुलिसांनी खूब मारलो. तांचे खातीरच 
म्हगेल्या व्हडल्या आनी धाकल्या भावाकय त्यावेळार बंदखणींत बडयले. अशा वेळार 
आमी पणजी सोडून माशेलांत रावपाक आयलीं. आमचें कुटुंब खावन जेवन सुखवस्तू 
अशे तरेचें आशिल्लें. माशेलांत राविल्लेकडेन म्हाका दळीद्र आनी गरिबी म्हळ्यार 
कितें हें भोंबतणच्या लोकांच्या रहाणीमानावयल्यान कळून आयलें आनी तेन्नाच 
समाजाखातीर आपणें वावरूक जाय अशे तरेची भावना बाडीक लागली. घरांत तर 
स्वातंत्र्य, मेकळीक अशे तरेच्या विचारांचे वातावरण आशिल्लें. माशेलांत चवथी मेरेन 
शिकप जालें. मुखावेल्या शिक्षणाची वेबस्था थंय नाशिल्ल्यान परत पणजे आयलें. 
पांचवी आनी सवी मेरेनचें शिकप कन्या शाळेत (आतांचे कस्तुरबा मातोश्री हायस्कूल) 
घेतलें. तेन्ना माशेलांत साबन पणजे यो वच करपाक येरादारीची व्यबस्था नाशिल्ली. 
हांव आनी म्हजी भयण पणजेंत स. मंगेश सुर्लकार हांगेल्या घरांत राबलीं. स. जगदीश 
सुर्लकारांची आवय सीताबाई सुर्लकार एक कुटुंबवत्सल बायलमनीस आशिल्ली. आमी 
फकत वळखीन तांगेर रावतालीं पूण सीताबाय म्हाका आपली नात कशी वागयताली 
आनी मोट्या अभिमानान म्हजे हुशारकायेची चार चौगांमुखार तोखणाय करताली. तिचे 
वागणुकेचे बरे संस्कार म्हजेर जाले आनी तेन्नाच खंय तरी जात-धर्म विरयत अशे 
एके समाजसेवेचे बीं म्हज्या काळजांत रुजलें. 
01  इतलें मुखार येवपाक पयलीं कोणें उत्तेजन दिलें ? 

म्हजो व्हडलो भाव यशवंत परब हाणें म्हाका भयण आनी चलीमनीस म्हण वेगळी 


हे मा ले कर्तुत्वी कन्याः 


बागणूक दिली ना. जावं खेळांत, जावं समाजकारणांत जावं राजकारणांत, ताणें म्हाका 
. उत्तेजन दिलें. खंयच केन्ना आडखळ हाडली ना. पूण तेच बरोबर म्हाका मेळिल्ल्या 
स्वातंत्रयाचो हांवें केन्ना गैरउपयोग केलोना. 
| [1 राजकारणांत केन्ना आयलीं ? राजकारणांत येवपाफाटल्यान कारण कितें ? 
९१९६६ वर्सा तेन्नाचे प्रदेश काँग्रेसचे अध्यक्ष श्री. पुरुषोत्तम काकोडकार हांणी म्हजी 
“युवक काँग्रेस महिला' संघटनेची निमंत्रकपदार नियुक्‍ती केली. ल्हान ल्हान कार्यकर्त्यांचे 
' मेळाव्यांचें आयोजन हावे आवडीन आनी बरे तरेन केलें. मागीर हांव गोंय प्रदेश 
काँग्रेस समितीची जनरल सेक्रेटरी आनी उपरांत सेक्रेटरी जालीं. हांवें केन्ना आपूण 
जावन विधानसभेचे तिकेटीची मागणी केली ना. पूण म्हजो वावर पळोवन पक्षान 
म्हाका १९८९ वर्सा कुभारजुवें मतदारसंघांत तिकेट दिली. पक्षांतल्या बंडखोर उमेदवारांखातीर 
अवघ्या मतांनी म्हजो पराभव जालो. पूण ह्या अपेसाचो म्हज्या वावराचेर कसलोच 
परिणाम जालो ना. समाजसेवेची आवड आदींसावन आशिल्ली. राजकारणांत येवचे 
आदीं महिला मंडळ, शिवणक्लास चलोबप असलो वावर हांव करतालीं. आजुनूय 
करतां. पूण राजकारण हें समाज सेवेखातीर एक विस्तृत आनी व्यापक अशे क्षेत्र 
आसा. त्याच उदुदेशान हांव राजकारणांत आयलीं. 
0 तुमच्या काँग्रेस पक्षाकडेन तुमी एकनिष्ठ आसात. अशे तरेची पक्षनिष्ठा आयच्या 
काळार मेळप भौ कठीण. तुमकां हें कशें सादलां ? 
काँग्रेस पक्षाच्या ध्येयधोरणांकडेन हांव प्रामाणीक आसां. राजकारणी मनीस केन्ना 
पक्ष बदलतात? जेन्ना ते आपले पुरतेंच येवजितात, आपलो स्वार्थ पळयतात. हांव 
ते वाटेन केन्नाच गेलें ना. सत्ता सर्तीत केन्ना केन्ना राजकारण्यांक पक्षूय नसाय जाता. 
फाटले १९९४चे गोंय विधानसभेचे वेंचणुकेक सगल्यांचो दोळो तिकेटीचेर आशिल्लो. 
पूण पक्षाची सुत्रां हातांत घेवपाक कोणूच राजी नाशिल्लो. अशा वेळार म्हजी पक्षनिष्ठा 
हांबें पणाक लायली. आदले प्रधानमंत्री आनी काँग्रेस अध्यक्ष श्री. पी. व्ही. नरसिंह 
राव हांच्या सांगण्यावयल्यान आनी म्हजे सदसदविवेकबुद्धीक स्मरून हावे पक्षाध्यक्षपदाची 
जापसालदारकी स्विकारली . 
7 तुमी पक्षाच्यो प्रतिनिधी. वेंचणुकेंत पक्षाक जैत मेळटकूच यशाच्यो मानकरी 
तुमी. तेच बरोबर पक्षाचो पराभव जातकूच अपेसाच्यो धनीय तुमीच. लोकसभा 
बेंचणुकेंत काँग्रेसचे दोनूय उमेदवार पडले. ह्या अपेसाची विस्कावणी तुमी कशी 
करतात ? 
ही वेंचणूक तशी प्रतिश्ठेची आशिल्ली. हांबें म्हजो वेळ, पैसो, कौशल्य सगलें 
वापरलें. पूण दुर्दैवान दोनूय सीट गेले. कांय विरोधक, वर्तमानपत्रां हांणी म्हज्या राजिनाम्याची 

आशिल्लो. हे बाबतींत | पक्षश्रेष्ठीकडेनूय म्हजीं उलोबणीं जाल्लीं. पूण मागीर म्हाका । 


दिसून आयलें, म्हजो राजिनामो मागपांत आघाडीचेर कोण आसात ? म्हज्याच पक्षांतले 
मनीस. खरें म्हळ्यार ह्या पराभवाक कार्यकर्ते म्हण, आमदार म्हण जबाबदार फुडारी 
म्हण तेवूय तितलेच कारण आशिल्ले. पूण तांणी आपल्या पदाचो राजिनामो दिवपाचें 
केन्ना येवजिलें ना. देखून हांव सादूर जालीं. तांचो हेतू शुद्ध ना म्हणपाचें म्हाका 
कळ्ळें आनी हांबें राजिनामो दिवपाचो बेत रद्द केलो. 
7] १९९५ लोकसभेचे वेंचणुकेंत उत्तर गोंय मतदार संघाची तिकेट तुमकां मेळटा 
अशें जालें पूण तुमी ती आपूण जावन न्हयकारली अशें वाचिल्लें. हातुंतली 
खरी गजाल किते ? 

म्हाका तिकेट दिवपाचो विचार आशिल्लो ही गजाल खरी. तिकेट जाय म्हण 
एखाद्रया उमेदबाराक जितले यत्न करचे पडटात ताचे परस अदीक यत्न म्हाका तिकेट 
नाका म्हण सांगपाक करचे पडले. तिकेट न्हयकारपाचें कारण म्हळ्यार म्हजी कुटूंबीक 
अडचण. हांव वेंचून आयिल्लीं (आनी येवपाची म्हाका खात्री आशिल्ली) जाल्यार 
म्हाका वर्सातल्यान सातेक म्हयने तरी दिल्लीक राबचें पडटलें आसले. म्हजीं भुरगी 
ल्हान आसात. शिकतात. घरांत हांव बायलमनीस म्हण एकटी. म्हजी मांय बो सून 
आशिल्ली जाल्यार परिस्थिती वेगळी आशिल्ली. हांगासर चार दीस बायल कुळारा 
गेल्यार घरांत केदो आकांत जाता! घरांत बायल ना जाल्यार संबसाराची घडी विस्कटून 
वता. जावं समाजकारण जावं राजकारण, पयलीं गुहसौख्य आनी स्वास्थ्य गरजेचे. 
१९८९ वर्सा जेन्ना हांव विधानसभेचे बेंचणुकेंत पडलीं तेन्ना सगल्यांत चड आनंद जालो 
म्हज्या भुरग्यांक. धाकल्या चल्यान म्हज्या गळ्यांत पडून म्हळे, मां तूं पडली तें 
खूब बरें जालें. आनी इतल्याच कारणाखातीर हांबें लोकसभेची तिकेट घेतली ना. ' 
0 राजकारणाचे आयचे स्थितीविशीं तुमी समाधानी आसात ? 

अजिबात ना. राजकारण सामकें किडेलां. प्रत्येकाक स्वार्थान ग्रासलां. दर एकलो 
आपलो इगो जपता. इगोक मार बसल्यार पक्षाचेर खोंटो शेंबटिता. एकाच मनशाक 
एकेच सुवातेंतल्यान पक्षान कितलेफावट म्हण तिकेट दिवप? पूण इत्सूक उमेदवार 
हें समजून घेना. हातुंतल्यान फाटाफुटीचे राजकारण सुरू जाता. आमची राजकारणाची 
स्थिती हुस्को करपासारकी आसा 
(1 तुमी पक्षाच्यो अध्यक्षा जावन पक्ष सांबाळटात. एक उद्योगक म्हणून घोबाच्या 
धद्यात पार्टनर आसात. आनी अशा वेळार तुमी भुरग्यांची आवयूय आसात. 
वयल्या दोन भुमिकांनी तुमी यशस्वी जाल्यांत तशीं आवयचे भुमिकेंतूय यशस्वी 
जाल्यांत ? 

कामाचो व्याप खूब आसता. हांब म्हजे पद्धतीन काम आनी वेळ हांची विभागणी 

करतां. सांगड घालतां. पूण अंदू मात परिस्थिती विचित्र जाली. म्हजो धाकलो चलो 
परेश. एस्‌.एस्‌.सी.क आशिल्लो. तो शिकपांत हुशार आसा. म्हणटकूच ताचे कडल्यान 
बर्‍या गुणांची अपेक्षा आसली. पूण त्याच वेळार वेंचणुकेची हवा आशिल्ली. ताची 
जेन्ना परिक्षा चलताली तेन्ना नेमके म्हाका दिल्ली बचचें पडलें. त्या वेळार अपुरबायेन 
लागीं ओडून बरो पेपर बरय हें सुद्धां सांगपाक मेळळें ना. त्या वेळार घरा आशिल्ले 
जाल्यार ताचें खाण जेवण, अभ्यासाचे वेळापत्रक, जावं ताची टी.व्ही. पळोवपाची 
उमेद ह्या सगळ्या गजालीचेर लक्ष दिवपाक जातालें. एक शिक्षिका म्हणून म्हाका 
तें शक्य आशिल्लें. पूण घडलें ना. ताका मॅट्किक ८३% मार्क पडले. मनाक चुरचुरे 
पडले. ताचेमुखार हांव अपराधी जालें कारण तो मॅरिटांत येतलो अशी शिक्षक धरून 
सगल्यांचीच अपेक्षा आसली. अशें केन्ना केन्ना घडटा. सगल्या आघाड्यांचेर वावरू 
येता पूण सगळेच कडेन मनासारकें येस मेळना. 
0 निर्मलाताई, तुमच्यो मुखावयल्यो येवजणो कितें ? 

राजकारण हो आयुश्यभराचो वावर न्हय. कांय काळा उपरांत हांव राजकारणांतल्यान 
मुक्त जातलीं. महात्मा गांधींची ग्रामविकास कल्पना हांब चालीक लावंक सोदतां. 
एक ट्रस्ट करूंक सोदतां. ते नदरेन गांबघराचेर गांधीसाहित्याचें ग्रंथालय उबारप आनी 
ताकाच जोडून प्रयोगशाळा निर्माण करप असो म्हजो उद्देश आसा. हें म्हर्जे खूब 
आदींपसूनंचें सपन. हो वावर हांबें सुरू केला. तेच परी एक वृद्धाश्रम बांदपाचो 
विचार आसा. आमची कुटुंबपद्धत भंगत चलल्या. घरातल्या किजिलांक लागून कांय 
जाणस्यांक घरांत रावप असह्य जाता. अशा लोकांखातीर वृद्धाश्रमाची खूब गरज आसा. 


निर्मलाबाय राजकारणांत मुरल्या. गोंयच्या राजकारणांत तांणी आपलो शेक निर्माण 
केला. कुशल संघटन कौशल्य आनी मुत्सद्देगिरी हेखातीर तांगेल्या व्यक्तिमत्वाक तेज 
चडलां. 


als als ०० 
oS 2 “७ 


निर्मला सावंत ; ८३ 


प्रकाशन / निर्मिती 


कोंकणीच्या विकासाखातीर पुस्तक, नाटक, 
चित्रपट माध्यमांचो बापर करपी यशस्वी निर्माती : 


हेमा नायक 





नच लयेक भुरगेपणांत साहित्य, कला हांची आवड आसल्यार तरणेपणांत तिचेर 
बरी झालर चडटा. कलेत नांव जोडचें आनी करीअर घडोवचें अशे मनसुबे. चली 
रचता. पूण लग्न जायना फुडें मात संवसाराक प्राधान्य मेळटा आनी कला दुय्यम 
थरता. आपलें एक घर आसचें, गाडी आसची, घरांत सगल्यो अत्याधुनिक सुख-सुविधा 
आसच्यो अशें तांकां दिसता.' आनी ह्या सगल्यांचे जोडीक फाबिल्ल्या वेळांत छंद 
म्हण कला तोंडाक लावपापुरती उरता. सर्वसाधारण चलयांचे बाबतींतं अशेंच घड़टा. 
पूण हाका आडवाद आसा हेमा नायक हांचो. तरणेपणांत स्विकारिल्ली साहित्य कला, 
आनी तिची जपणूक करतना हे अस्तुरेन 'संवशीर' हे गजालीचो केन्ना विचारूच केलो 
ना. घरांत गेल्यार नाटकाच्या नेपथ्यांतल्यान वाट काडीत पुस्तकां कडेक सारून बसचें 
पडटा. 

हेमा आदलें धुमटकार. मडगांवचें. पांच भयणी आनी चार भाव अशा व्हडल्या 
कुटुंबांत वाडिल्लें. जल्म मड़गांवांत जालो. मुळावें शिकप थंयसरूच जालें. चौगुले 
कॉलेजींत बी.ए. मेरेनचें शिकप जालें. मुखार शिकपाची इत्सा आशिल्ली. दोतोर जावपाचें 
आशिल्लें. परिस्थितीक लागून शक्य जालें ना. बँकेत नोकरी धरली. विद्यार्थी अवस्थेंत 
आसतना विद्यार्थी चळवळ, सामाजीक चळवळ हातूंत सहभागी जालें. तेन्नाच कोंकणी 
चळवळींत ओडलें. उपरांत १९७७ वर्सा कोंकणी लेखक श्री. पुंडलीक नायक हांचेलागीं 
लग्न जालें आनी मड़गांबचें हेमा वळवय रुळपाक लागलें. 

आदलें लेखन चालू उरलें. लेखनाचे जोडीक संपादन ही बाजू ताणें उखलली. 
१९८० वर्साच्यान ताणें खासा बायलांखातीर 'चित्रंगी' दिवाळी अंक उजवाडावपाचें 
थारायलें आनी आयजवेर हो वावर यशस्वीपणान चालू आसा. “जाग', 'कुळागर', 
राजहंस आनी 'अपुरबाय' ह्यो कोंकणीतल्यो म्हत्वाचें योगदान दिल्ल्यो संस्था. हातूंतले 

'अपुरबाय' संस्थेच्यो प्रकाशिका हेमाबाय. अपुरबाय प्रकाशन संस्थेचे वतीन हेमाबायन 
दर्जेदार कोंकणी पुस्तकांची निर्मिती केली. पुस्तकांचो साहित्यिक पांवडो, छापणावळ, 
गॅटअप, बांयडींग ह्या सगल्याच बाबतींत पुस्तक उजवें आनी देखणें जावपाचेर तांणी 
भर दिलो. हातूतल्या कांय पुस्तकांक राज्य पुरस्कार आनी केंद्रीय साहित्य अकादमीचे 
पुरस्कारूय लाबले. 

अपुरबाय प्रकाशनान कोंकणीच्या मळार एक अप्रूप गजाल केली. आनी ती म्हळ्यार 
बरोवप्यांच्या नव्या पुस्तकांचे खास विमोचन सुवाळे तांगेल्याच वाठारांत घडोवन हाडले. 
हो उपक्रम खूब मोट्या प्रमाणांत आनी सातत्यान जालो. ताचो साहित्यिक चळवळीक 
खूब हातभार लागलो. चित्रंगी' ह्या वर्सुकी अंकांत हेमान बायलांच्या प्रस्नांचेर चर्चा 
घड़ोबन हाडपी साहित्य उजवाडायलें. तेचपरी अंकांत संपादक म्हणून बायलांच्या साहित्याक 
प्राधान्य दिलें. चित्रंगी' कविता सर्त हो तातुतलो एक भाग. ते भायर हेमान प्रकाशिका 
म्हण 'चित्रंगी महिला मेळावे गोंयच्या ग्रामीण वाठारांत घडोबन हाडले. आनी हातूंत 
नव्या नव्या बायलांक लेखनाचे नदरेन आनी समाजीक विचाराचे नदरेन प्रवृत्त केलें. 
हें सगळें कोंकणी चळवळीचो एक भाग म्हणून चलतालें. कारण हेमा कोंकणी चळवळींत 
सक्रीय आशिल्लें. 

कोंकणी लेखक संमेलना, परिशदेची अधिवेशनां, शिबिरां हातूंत हेमाचो सहभाग 
आशिल्लोच. ते भायर कोंकणी भाशा राजभास जावची, घटनेच्या आठव्या परिशिश्टांत 
वचची म्हणून ज्यो ज्यो चळवळी आनी आंदोलनां जालीं तातूंत हेमान वांटो घेतलो. 
केन्ना एक वाबुरपी म्हणून; गरज तेन्ना बायलांची प्रतिनिधी म्हणून फुडारपणय केलां. 
कोंकणी राजभास चळवळींत एक बायलमनीस म्हणून हेमा चड़ांत चड सफर' जालां. 

फाटल्या धा पंदरा बर्सापासून हेमा कोंकणी नाट्य चळवळीकडेन संबंदीत आसा. 
‘शासांगाती' वळवय हे संस्थेन कोंकणींत दर्जेदार नाटकांची निर्मिती करून गोंयच्या 
खेड्यापाड्यांनी कोंकणी नाटकां पावयलीं आनी नाट्य रसिकांची भूक वाडयली. हेमा 
हे संस्थेचें अध्यक्ष म्हण बरींच वर्सा वाबुरता. तेचपरी अपुरबाय चित्र' हे संस्थेची 
स्थापना करून एक व्हडलें धाडसाचें पावल ताणें उखललां. कोंकणीच्या मळार सरकारचे 
वतीन दुडवांचो कसलोच आदार नासतना आपणाले पदरचे लाखांनी रुपया खर्च करून 
कोंकणी फिल्माची निर्मिती केल्या. 

हेमा तडफदार वृत्तीचे. थंय ताणें केन्ना तडजोड केली ना. तें मागीर संमेलन जांव, 
एखादी बसका जांब वो चार चौगांमदली चर्चा जांब. आपणाक दिसता तें कोणाची 
भीडमूर्वत दवरीनासतना सांगून वतलें. आपलें मत नम्रपणान सांगतलें पूण गरज तेन्ना 
तापटपणानूय उलयतलें. केन्ना केन्ना फटकळपणान लेगीत. हेमाच्या ह्या तडफदार सभावाक 
लागून ताका मेळिल्ल्या चार लोकांमदले दोगजाण ताची फाट वळनाफुडें तागेले दुस्मान 

जातात. ह्या सभावाचो म्हाका फाटलीं स/सात वर्सा अणभव आसा. तागेल्या ह्या 
सभावांतल्यान जायत्यो गजाली शिकपासारक्योय आसात. 

बायलांच्या स्वातंत्र्याविशीं आनी तांचेर जावपी अन्यायाविशीं हेमा सदांच उलयता. 
केन्ना केन्ना उलयताना आनी बरयताना खूब आक्रमक जाता. हाचोच परिणाम म्हणून 
जावंये. तागेलो स वर्सांचो चलो, आपले पाटयेर, पुस्तकार युगांक हेमा नायक अशें 
स्पश्टपणान बरयता. शाळेंतले भुरगे ताचीं फकाणां मारतात. मास्तर समजावपाचो यत्न 
करता. पूण हो भुरगो हेमा इतलोच हट्टी आनी निगरघटूट ! 

हेमाचो 'पसय' नांवाचो एक कथा संग्रह उजवाडा आयलो. ते भायर भायली 
गोडी? हो एकांकी संग्रह, अस्तुरीमृग', हो लेख संग्रह प्रकाशित जाला. सहजीवन 
आनी “अप्रूप' ताणें संपादन केल्लीं दोन पुस्तकां. तेभायर तागेली निर्बळा' ही कादंबरी 
प्रकाशित जाल्या. खासा ताणेंच तिचें केल्लें नाट्य रुपांतरय रंगमाचयेर आयलां. पुरस्कारांचे 
बाबतींत तसो हेमाचेर जायते फाबट अन्याय जाला. तरी लेगीत तागेले निर्बळा' कादंबरीक 
कोंकणी भाशा मंडळाचो साहित्यिक पुरस्कार लाबला. 

हेमान निर्माण केल्ल्या देखणी दुराय' ह्या फिल्मान गोंयांत एक इतिहास निर्माण 
केला. गोंय सरकाराच्या माहिती खात्यान घडोवन हाडिल्ल्या पयल्या राज्य चित्रपट 
महोत्सवांत (१९९७) ह्या फिल्माक सर्वोत्कृश्ट फिल्माचो एक लाख रुपयांचो पयलो 
पुरस्कार आनी भांगरा चषक लाबला. तेभायर सर्वोत्कृश्ट दिग्दर्शन, पटकथा, अभिनेता, 
अभिनेत्री, गायिका हांचे पुरस्कार लाबल्यात. हाचे आदीं ह्याच फिल्माचे निर्मितीखातीर 
अखिल भारतीय महिला परिशदेचे गोंय शाखेन आपणालो “गोमन्त तेजस्विनी पुरस्कार 
१९९६' भेटोबन हेमाचो आनी फिल्माचो गौरव केल्लो. 

हेमाक फिल्माखातीर लाबिल्लो एका लाखाचो पुरस्कार हो गोंयच्या सांस्कृतिक 
क्षेत्रांतलो रकमेन आनी प्रतिश्ठेन सगळ्यांत व्हडलो असो पुरस्कार आसा. 

गोंयांत राज्य थराचेर जावपी नाटक, तियात्र महोत्सव धर्तेचेर कायम स्वरुपाचो 
चित्रपट महोत्सव जावंचो म्हणून हेमान सरकारदरबारांत केल्ल्या यत्नांक फळ आयलां 
आनी गोवा राज्य चित्रपट महोत्वांतल्या जैतिवंत फिल्मांक राष्ट्रीय प्रसारणांत  वचपाची 
बाट सोपी जाल्या. 

हेमा आनी तागेल्या कुटुंबाकडेन म्हजे आनी म्हज्या कुटुंबाचे लागिंचे संबंद आसले 
तरी हेमाची मुलाखत घेतना हांबें हें नातें मदीं येवंक दिनासतना तटस्थपणान ही मुलाखत 
घेतल्या. 


0 तुमी साहित्याच्या क्षेत्रांत कर्शी आयली ? 
भुरेपणासावन वाचनाची आनी काणयो आयकुपाची खूब आवड. वाचतां वाचतां 

'दिसलें, हे बरोवपी ह्या समाजाभायलें वेगळे कांय बरयनात. आमचे भोंबतणी जें कितें 


अणभवपाक मेळटा, तेंच उतरांनी मांडटात. इश्कोलांत, कॉलेजींत जे निबंद बरयतालें 


: ताची तोखणाय जावंक लागली. कविता सर्तीनी वांटो घेतलो. मागीर कांय नव्या 


विचारांच्या भुरुयांकडेन वळख जाली. मागीर साहित्यिक कार्यावळींनी बचपाक लागलें. 


` 


आनी अचळय कोंकणीवाद्यांमदीं भरसलें. राष्ट्रमतां'तल्यान, गोमंतकां'तल्यान ल्हान 
ल्हान लेख प्रसिद्ध जावंक लागले. उमेद वाडली. आनी अशें करून साहित्याच्या 
क्षेत्रांत पावपाची संद मेळळी. 
7 _ तुमी प्रकाशन व्यवसायाकडेन कशीं आयली ? 

हेर व्यवसायांभशेन गोंयांत प्रकाशन तसो व्यवसाय जावंक ना. आजूनय ती हौसच 
उरल्या. जाण येवपाक लागत सावन कोंकणीच्या ध्येयान पिशीं जाल्लीं. लेखक बरयता 
तें छापून हाडपाक गोंयांत प्रकाशक नात. हें काम आमीच करपाक जाय हे पोटतिडकीन, 
हातांत पयशे आसात काय ना हाची पर्वा करिनासतना पुस्तकां छापपाचो आमी अवेव्हार 
केलो. पुस्तकां छापून हाडपाक जाय इतलेंच आमका खबर आशिल्लें. तीं कशीं खपोवपाचीं 
आनी पैशे परते कशे जमोबपाचे हें नकळो आशिल्लीं. देखून आमचे सुरवेचे प्रयोग 
फसले. वेगवेगळ्या लेखकांची ल्हान ल्हान पुस्तका उजवाडाक हाडलीं. हातुंतल्यानच 
अपुरबाय प्रकाशनान आकार घेतलो. वर्गणी एकठांय करून एकाद्रया लेखकाचे पुस्तक 
उजवाडावप हो प्रयोग मागीर आमी अदीमदीं करूंक लागलीं. श्री. नागेश करमली 
हांचें 'जोरगत' हें पुस्तक अशाच प्रयोगांतल्यान उजवाड़ायलें. हें सगळे आमी केलें 
तें ध्येय म्हण केलें. पुस्तकांचे संख्येत भर पड़पाक जाय. कोंकणीक सरकारी थराचेर 
मान्यताय मेळपाक ही संख्या गरजेची ही पोटतिडक मनांत आसली. 
0 तुमी एक बरोवपी. स्वता प्रकाशक. तरी लेगीत इतल्या वर्साच्या काळांत तुमची 
अवर्घी सच पुस्तकां उजवाडा आयल्यांत. बरोवपांत आनी तुमची स्वताचीं पुस्तकां 
उजवाडावपांत तुमी फार्टी कित्याक ? 

वेगवेगळ्या लोकांक कोंकणींत हाडपाक जाय, नव्या नव्या बरोबप्यांक रूफूर्त मेळपाक 
जाय अशें दिसतालें आनी ते नदरेन म्हजे यत्न चलताले. हातूंत बायलांचे साहित्यमेळ 
घडोवन हाडप आनी तातूंतल्यान वेगवेगळ्या विचारवंतांक आपोवन तांचे विचार तांच्या 
कानार पावोवपाचें काम हांबें केलां. हें इतलें करता आसतना म्हज्या लेखनाकडेन 
दुर्लक्ष जालें हें खरें. 
7 कोंकर्णीत बायलां कादंबरी बरोबपाचे भानगडीक पडनात. पूण तुमी निर्बळा' 
सारकी कादंबरी बरयली आनी ती गाजलीय बी. हो प्रयोग तुमी चालू दवरतलीं ? 

कोंकणींत बायलांनी आजून कादंबरी बरोवंना. पूण कादंबरी बरोवपाइतलें बरें लेखन 
दुसरें ना हें म्हज्या मनाक पटून आयलां. निर्बळा' ही म्हजी वीस/बावीस वर्साफाटीं 

बरयल्ली कादंबरी. खरें म्हळ्यार, ती तेन्नाच छापून येवपाक जाय आशिल्ली. पूण 
कोण छापतलो आनी कसो छापतलो ? तेदेवेळार हेमा हें निकतेंच बरोवपी - नवोदीत | 
आनी कोंकणीचें कार्यकर्ते. देखून ती कादंबरी हस्तलिखिताच्या रुपांत तशीच उरली. | 
तेन्ना ती छापून उजवाडाक आयिल्ली जाल्यार म्हज्या साहित्याक एक वेगळी दिशा 
मेळटली आसली. पूण 'निर्बळा' छापून येतकच हें बळ मातं म्हाका निश्चित आयलें. 
कादंबरी-लेखन म्हाका जमता आनी हांव आनिकूय कादंबऱ्यो बर्‍्यतलें. म्हजी एक 
कादंबरी बरोवन जाल्या. [ 
7] तुमी पुंडलीक नायकांची घरकान्न. पुंडलीकबाब एक प्रतिभावंत लेखक, तेचपरी | 
कांय संस्थांचे पदाधिकारी. तांच्या लेखनाचो आनी पदांचो तुमकां कितें फायदो 
जाला? आनी कितें तोटो जाला ? 
पुंडलीक नायक हो प्रतिभावंत लेखक म्हण हालींच्या काळांत नामनेक पावला. | 
पंचवीस वर्साआदी तो एक गांबगिरो, शिक्षणीक पात्रता उणी आशिल्लो भुरगो आशिल्लो. 
ताचे प्रतिभेक फुलार आयलो तो उपरांत. हे प्रतिभेचो दिश्टावो जावन त्याच म्हालबजार | 
हांव ताचेकडेन लग्न जालें. आज ते नदरेन हांब तृप्त आसां. प्रतिभावंत साहित्यिकाची 
घरकान्न अशें म्हणचेपरस प्रतिभावंत साहित्यिकाची सांगातीण अशें म्हणप म्हाका चड़ 
बरें दिसतलें. कारण ताचे तकलेंतल्यान निर्माण जावपी साहित्यकृतीची कल्पना हांबें 
आयकप, ताच्या लिखाणाची कॉपी काडप, ताचें पुस्तक उजवाडाक हाड़प हो वाबर 
एक घरकान्न म्हण हाबें केलो ना तर ताची साहित्यीक इश्टीण म्हणूनच केलो. साहित्यिक 
मळार वेगवेगळ्या कार्याबळींनी हांब ताचेबराबर गेलां. पूण ताचो गौरव जाता आसतना, 
बायल म्हण म्हजो गौरव जावप म्हाका केन्ना योग्य दिसलें ना आनी असल्यो संदी 
हांबें सहसा टाळ्ळ्यो. आर्थीक नदरेन तर तसो फायदो जावूना. फकत ताका खंयूय 
भायर वचपाचे प्रसंग येताले, पुरस्काराच्या निमतान वा कार्याबळींच्या निमतान, तेन्ना 
हांबूय ताचेबरोबर स्वखर्चान भोंबून आयलां. आतां सगल्योच गजाली स्पश्टपणान सांगपाच्यो 
नासतात. पूण तरीय फायद्यापरस तोटेच चड अणभवाक मेळ्ळे. येदो व्हड लेखक 
म्हणटकच ताची प्रतिश्ठा सांबाळपाक ते पध्दतीचें वागप दवरचें पडलें! ताचो पत्रवेव्हार, 
ताचें फायलींग, ताच्या साहित्यिक वाबरांत हातभार हें सगळें सांबाळपाक म्हजो वेळ 
खर्चलो. तशेंच ताचीं पदां म्हाका खूब म्हार पडल्यांत. ज्या मानाच्या मंडळाचेर, 
कमिटींचेर पुंडलीक आसा थंय हेमा आसूंक जायना असो जायत्या जणांचो समज. 
प्रत्यक्षात साहित्यिक नदरेन, विचारीक नदरेन आमी दोगांय वेगळीं. प्रकाशक, निर्माता 
म्हणूनय म्हाका वेगळेपण आसा. पूण पुंडलीक आसल्यार म्हजी गरज ना असो तांचो 
समज. खुबशो संस्था घडयतना हो अणभव म्हाका आयलो. ताचें .नांब घालतकच 
सभांनी वा मिटींगांनी ताका आमंत्रण आसल्यार ताचेफाटल्यान हेमा येतलेंच होबूय 

एक समज! म्हजी साहित्यकृती स्पर्धेक आसल्यार पुंडलीकाक परिक्षक दवरप ना आनी 
चुकून दवरल्यारय ताणें स्विकारलें ना. आतां म्हाकाच हें विचित्र दिसपाक लागलां. 
01 तुमच्या बरोबपांत रोखठोकपण आसता. शैलीपरस विचारांचेर भर आसता. 
प्रगटीकरणांत आक्रमकता आसता. अशें कित्याक ? 

भुरगेपणासावन म्हाका अन्यायाची-अतिशय चीड. अन्याय, मागीर जावं तो म्हजेर 
बा आनीक कोणाचेर. घरांतलें वातावरणूय म्हाका कारणीभूत थरलां. म्हजे बंडखोर 
विचार मागीर लेखांतल्यान प्रगट जावपाक लागले. कॉलेजींत आसतना विद्यार्थी संघटनेकडेन 
संबंद आयलो. वाद विवाद, चर्चा हातूंत वांटो घेवंक लागलें. विचारांचें प्रगटीकरण 
जावंक लागलें. लेखनांत विचार म्हत्वाचो आसता. तो मागीर लेखांतल्यान, कादंबरींतल्यान 
वा नाटकाच्या माध्यमांतल्यान येवू. लेखक कितें सांगपाक सोदता हें वाचप्यांक कळूंक 
जाय. साहित्य हें फकत शब्दबंबाळ जावन मन रिजोवपाखातीरूच आसचें न्हय. मनांतली 
अस्वस्थता प्रगट जावपाक लेखन हें म्हाका माध्यम थरलां. म्हर्जे सगले लिखाण अणभवांचेर 
आदारीत आसा. देखून जशें आसा तशेंच तें आक्रमक दिसता. 
0 कोंकणी प्रकाशन व्यबसाय आनी हेर भासांतलो प्रकाशन व्यबसाय हांचेमदीं 
कसलो फरक आसा? तुमचो अणभव किते ? 

कोंकणींतलें प्रकाशन आनी हेर भासांतलें प्रकाशन हातूंत खूब मोटो फरक आसा. 
बाकीच्यांच्या मानान आमी सामकीं किरकोळ. जें आमचेकडेन ना तें आसा म्हण 
भासोबपाचो आमी निरर्थक प्रयत्न करतात. हेर भासांमदीं वतकच आमच्यांतल्या उणेपणाची 
जाणीव जाता आनी आपुणशीच मान लाजेन बागवता. बेंगळूराक दक्षिणेतल्या भारतीय 
भासांतल्या प्रकाशकांचें एक अधिवेशन आशिल्ले. कोंकणींतले प्रकाशक ह्या नात्यान 
प्रकाशकांचे प्रश्न ह्या विशयाचेर एक पेपर वाचपाखातीर म्हाका तांणी निमंत्रीत केल्लें. 
मोट्या भोवमानाची थंय प्रकाशकांकडेन वर्तणूक आशिल्ली. गोंय आनी कोंकणीचो 
प्रतिनिधी म्हण हेर प्रकाशकांबरोबर बसपाची म्हाका संद मेळळी. पूण म्हाकाच 
खाकुडिल्लेवरी जालें. कारण दर एका प्रकाशकाची आपली स्वताची गाडी, बंगलो 
आनी लाखांनी रुपयांची उलाढाल आशिल्ली आनी आमी ? आमी हांगा फकत हजार 
प्रतीच्या जमाखर्चाची उस्तवारी करीत बसल्यांत! कितलो फरक! 
0 चित्रनिर्मितीचो तुमचो पयलोच यत्न. ताचेविशीं सांगात. 

देखणी दुराय' हें फिल्म पूर्ण तयार जालां. चित्रपट-निर्मिती ही फकाणाची बाब 
न्हय हें आजून बऱ्याच जाणांक खबर ना. कोंकणींतलें फिल्म म्हण सरकारान वा 
बीनसरकारी संस्थांनी आर्थीक मदत करची म्हण तरांतरांकडेन अर्ज करून पळयले पूण 
कांय व्यक्ती आनी खाजगी संस्था सोडल्यार कोणेंच हे बिशीं तळमळ दाखयली ना. 
कांय संस्थांकडेन कोंकणीच्या नांवान फंड जमिल्लो आसा पूण कायम ठेबींबगर ताचो 

With Sest Compliments From 
हेमा नायक Br. THA 161 FOUSOATION ८९ 
Syndicats House 


Nisa HR: 6७ > ५४ /* 0 2. # 


आनीक कांय उपेग जायना हाची खंत भोगता. 
[1 तुमी फाटलीं कितलींशींच वर्सा कोंकणी साहित्याचे चळवळींत, भाशेचे 
चळवळींत सक्रीय रावलीं. राजभास आनी आठवें परिशिश्ट जालें. आतां मुखार ? 
कोंकणीक जो मानाचो जागो मेळोवन दिवपाचो आशिल्लो तो आतां मेळिल्लो 
आसा. ह्या सगल्या गजालींखातीर आमचो वेळ, पयसो आनी शक्त आमी खर्चिल्या. 
इतल्या वर्सांचो धुमाकूळ आमकां बरेंच कितें शिकोबन गेलो. ह्या आमच्या इतल्या 
बावराची तोखणाय जातली अशें कितेंशें तेन्ना दिसतालें पूण आतां सगळोच भ्रमनिरास 
जाला. पयशांची पुंजी केली ना, गाड़ी घेतली ना, घर बांदलें ना. पूण तरीय भोंबतणच्यांनी 
वायट उतरां दिलीं. आरोप केले. थोड्यांनी आपणाक कांय लागना म्हण आडनदर 
केली. आतां फुडल्या आयुश्यांत थोडेंशें वेगळे तरेन चिंतपाचें थारायलां. रचनात्मक 
वावराक वेळ दितां, रचिल्लें साहित्य उजवाडावपाचो यत्न करतां. म्हज्या भुरग्याच्या 
फुडाराचेरूय भर दिवपाक जाय. इतल्या अणभवाउपरांत एक गजाल हांवें म्हज्या मनांत 
घट केल्या. आयच्या काळांत मनशाक दोन गजाली गरजेच्यो. पयसो आनी प्रतिश्ठा. 
दोनूय एक दुसऱ्याचेर आदारून आसात. ह्यो मेळोवपाखातीर हांव यत्न करतलें. म्हाका 
पूर्ण आत्मविश्वास आसा. 
7 'रंगसांगाती” हे नाट्यसंस्थेच्यो तुमी अध्यक्षा. हे संस्थेचे बतीन गोंयभर आनी 
भायरूय कोंकणी नाटकां सादर जाल्यांत. हातूंत निर्माती म्हण तुमी कशीं बावुरतात ? 
म्हज्या लम्नासावन हे संस्थेकडेन म्हजे लागींचे संबंद. सुरबेक पदाधिकारी नाशिल्लें 
पूण सूत्रधार म्हण नाटकांच्या प्रयोगांकडेन संबंद येतालो. कोंकणीची चळवळ म्हण 
हे संस्थेन नाटकांकडेन पळयलें. सुर्वेक संस्थेकडेन पयशे नाशिल्ले. आमच्याच पयशांनी 
संस्था घडयली. म्हयन्याचे म्हयने तालमी आमच्याच घरांत. मागीर हांबें अध्यक्ष म्हण 
जापसालदारकी स्विकारली. आतां आमचें घरच म्हळ्यार एक नाट्यगृह जालां. घरांत 
खरेले खांबे खंयचे आनी नेपथ्याचे खंयचे हें कळपाक कठीण जालां. बसपाच्या हॉलांत 
नेपथ्याचें सामान जळामळा शिंपडलां. घराच्यो वापराच्यो वस्तू नाटकाचे स्टेजीर पावतात. 
तांची मोडतोड जाता. पूण अध्यक्ष म्हण हें सगळें सोंसप भाग जालां. इतलेंच न्हय 
तर दर प्रयोगाक म्हाका प्रत्यक्ष बचचें पडटा. ग्रुपांत चलयो आसतात, तांच्यो आवयो, 
भाव म्हजेर भरवंसून तांकां धाडटात. मागीर हांव तरी घाळ कशें रावतलें? वचचेंच 
पडटा. जिवाक त्रास जाता. जागरणां घडटात. पूण स्विकारलां तें तडीक व्हरपाबगर 
दुसरो मार्ग नासता. 
[1 तुमी बळवय सारक्या गांवांत रावतात. थंयच्या जीवनाकडेन तुमचो कसो संबंद 
येता ? 


सुरवातीक वळवयसारक्या गांबगिऱ्या- बाठाराकडन जुळोबन घेवपाक खूब कठीण 


$0 कर्तुत्वी कन्या - 





गेलें. वैचारीक, आर्थीक, सामाजीक सगळेच नदरेन फरक जाणवून येतालो. घुस्मटमार 
जातालो. बसी, मोटारी असल्या वाहनांची जाय तशी सोय ना. फोन ना, नळ ना 
अशे परिस्थितींत बरींच वर्सा काडलीं. पूण गांवच्या लोकांनी म्हाका मान दिलो. म्हजेकडेन 
खूब आपलेपणान ह्या गांवचो लोक वागलो. हांव पडमूर कशें जायन? दोन वर्साफाटीं 
केंद्रीय रसायन आनी सारें खात्याचे राज्यमंत्री एदुआर्द फालैरो हांकां हाडपाचें काम 
म्हजेकडल्यान घडलें. तांणी हांगा येवन लोकांच्यो कागाळी आयकल्यो. लोकांनीय 
पोटतिड़कीन त्यो मांडल्यो. हाची फलश्रुती रोखडीच घडून आयली. हांगा नळाची 
सोय जाली, टेलरिंगचो वर्ग सुरू जालो, खेळाच्या मैदानाचो प्रॉजेक्ट पास जालो. 
ते भायर कोणालेंय सरकारी खात्याचे काम आसू वा बँकेचे आसूं, ताका मार्गदर्शन 
करपाचें बा ताका घेवन थंय वचून ताची बळख करून दिवपाचेंय काम म्हाका आदींमदीं 
करचे पडटा, एक सामाजीक कार्य म्हण हांव तांचेकडेन पळयता. 
0 बँकेंत बीस वर्सा काम करून इतल्या पगाराची नोकरी अकस्मात कित्याक 
सोडली ? 

म्हज्या खूब बरें मागप्यांचो विरोध आसतनाय हावें बँकेची नोकरी सोडली. हाका 
तशेंच एक कारण घडलें. देखणी दुराय' फिल्माचें चित्रीकरण जाल्ले. गोंयांत कॅमेरा, 
स्टुडिओ असल्यो सुविधा नाशिल्ल्या कारणान ही सगळी यंत्रणा मुंबयच्यान हाडची 
पडिल्ली. आमचो खर्चाचो अदमास चुकलो. गांठीक अणभव नाशिल्लो. चित्रीकरणाचो 
वेळ आठ दिसांनी वाडलो. तीन लाखांच्या जाग्यार स लाख उबे करचे पडले. खंयचे 
हाडटलें ? एकूच दोळो उरलो, वीस वर्साचे नोकरेंतल्यान मेळटले प्रोविडंट फंड आनी 
ग्रॅच्युटीचेर. घेतलो निर्णय. राजिनामो दिलो आनी ही पुंजी त्या फिल्मांत ओतली. 
नोकरी सोडली ताचें दुख ना. कारण आयुश्यभर नोकरेच्या बंधनांत रावपाची इत्साय 
नाशिल्ली. ती केन्नातरी सोडपाकूच जाय आशिल्ली. | 


कोंकणीच्या विकासाखाततीर जायते लोक पोटतिडकीन वावुरतात. पूण ह्या वावराक 
केन्ना केन्ना मर्यादा आसता. संवसार सांबाळून, नोकरी-वेवसाय सांबाळून हो वावर 
चलता. कांय जाण कोंकणीची चळवळ वेगळी आनी संवसार वेव्हार वेगळो अशेंच 
गणित मांडून. तातूंत यशस्वी जातात. पूण हेमा मात हे गजालीक आडवाद आसा. 
हेमाच्या आयजवेरच्या जीवनपटाचेर नदर मारल्यार हेमान आपल्या संवसाराचें कोंकणीकरण 
केलां अशेंच म्हणचें पडटलें. 

वैजकी 
बैजकी व्यवसायाक सेवा मानपी 


माया घाणेकार 





आ यज खंयच्याय मळार बायलां फाटीं नात. कला, साहित्य, राजकारण, उद्योग, 
खेळ, इंजिनियरींग, वैजकीशास्त्र, वकिली आदी सगल्या क्षेत्रांनी बायलांनी प्रवेश मेळयला. 
ह्या क्षेत्रांनी बायलां संख्येन उणी आसात ही गजाल खरी. पूण तांगेल्या कार्यक्षेत्रात 
गुणवत्तेन तीं कमी आसात अशें कोणूच म्हणचोना. ह्या क्षेत्रांत हेर गजालीं परस गुणवत्तेकूच 
चड़ म्हत्व आसा. आनी हे गुणवत्तेचे कसवटेक बायलां उतरल्यांत. 

समाजांतल्या सगळ्याच क्षेत्रानी आयज पैसो शेक गाजयता. वैजकी क्षेत्रूय हाका 
आडवाद ना. वैजकी मळार, आयज वैजकी व्यवसाय ही सेवा उरनासतना दुडू मेळोवपाचें 
एक साधन जायत आसा ही गजाल खरी पूण हांगासर अशोय कांय व्यक्ती आसात 
ज्यो ह्या व्यवसायाची प्रतिश्ठा सांबाळून वागतात. डॉ. माया घाणेकार तातूंतली एक 
जावन आसात. ह्या क्षेत्रांत तांणी दोतोर म्हणून नामना जोडल्या. डॉ. माया घाणेकार 
आदीं माया रघुनाथ प्रभू नास्नोडकार. पणजेचीं. तांगेलो बापूय दोतोर आसा. तांगेली 
एक भयणूय दोतोर आनी एक भाव इंजिनियर. मायाचें मुळावें आनी मॅट्रीक मेरेनचें 
शिकप पणजेच्या पिपल्स हायस्कुलांत जालें. उपरांत तांणी धेंपे कॉलेजींत सायन्स शाखेंत 
शिकप घेतलें. ताचे उपरांत गोवा मेडिकल कॉलेजीत तांकां प्रवेश मेळळो. डॉ. सीताकांत 
घाणेकार हांचेलागीं तांचे लग्न जालें. दोगांय व्यवसायान दोतोर आशिल्ल्यान पणजेंत 
दोगांय स्वताच्या हॉस्पिटलांत वाबुरतात. तांकां एकूच चली. नांव सुप्रिया. सुप्रिया 
मुंबय होम सायन्स शाखेंत दुसऱ्या वर्गात शिकता. 

म्हाका दिशिल्लें, सुप्रियाची आवय-बापूय दोगांय दोतोर. तेच प्रमाण आजो दोतोर 
आनी मावशीय दोतोर म्हणटकूच दोतोरकेच्या कुटुंबांतलें हें चली दोतोरूच जावपाचें. 

पूण सुप्रियाक भुरगेपणापसून दोतोरकी व्यवसायाविशीं आपलेपण नाशिल्लें. कारण 
आवय दोतोर आशिल्ल्यान ताची भुरगेपणांत खूब हेळसांड जाल्ली. देखून ताणें आपलें 
वेगळे क्षेत्र वेंचून काडलें. आनी मायाबायन आनी घोवान ताका मान्यताय दिली. 

माया घाणेकार स्त्रीरोगतज्ञ जाल्ल्यान म्हाका तांचो वेळाकाळार वैजकी सल्लो लाबता. 

तातूंत सहवास वाडत गेलो. पणजी दुरदर्शनाखातीर बैजकी विशयाचेर तांगेली एक 
खेपे मुलाखतूय घेतिल्ली. आतां परत एकदां तांगेली खास अशी मुलाखत घेतली. 


7 मार्क चड पडले देखून वैजकी क्षेत्रांत आयलीं काय ह्या क्षेत्राची खऱ्यांनीच 
आवड आशिल्ली ? 
म्हाका मनापसून दोतोर जावपाची आवड आशिल्ली. म्हजो बापूय दोतोर. ताचेकडेन 


` पेशंट येतात तें पळेतकच म्हाका दिसतालें, हांवेंय समाजाखातीर कितेंय करचें. आमच्या 


वेळार हांगा गोंयांत दुसरे वेगळे कोर्स बी नाशिल्ले. ते घेवपाक जाय जाल्यार गोंयां 
भायर वचचें पडटालें. वैजकी शिक्षण मात गोंयांतूच रावन घेवं येतालें 
0 वैजकी महाविद्यालयांत कांय घटकांक राखीव जागे आसतात. बायलांक ह्या 
क्षेत्रांत राखीव जागे आसचे काय ना? 

आतां बायलां सगळ्या क्षेत्रांनी फुडे आयिल्लीं आसात. इतलेंच न्हय तर तीं उच्च 
पदां सांबाळटना दिसतात. तीं आपलें घर, संवसार सांबाळून हें सगळें करतात. तीं 
खंयच कमी नात आनी तांणी आपणाक खंयच कमी जावं, हलकें समजूंक फावना. 
आतां बारावेचे रिझल्ट पळेल्यार कळटा कीं चड चलयो बरे मार्क घेतात आनी मॅरिटांत 
येतात. सगळेकडेन बायलांक राखीव जागे आसतात. रेल्वेत बायलांचो स्पेशल डबो, 
तशोच बायलांक वेगळ्यो बसी लेगीत सरकारान सुरू केल्यात. पूण वैजकी क्षेत्र हें 


' अशें आसा जय तांचो पेशंटाच्या जिवाकडेन संबंद येता, तेन्ना तांणी तें आपले कर्तुत्वशक्तिनूच 


मेळोबपाक जाय अशे म्हर्जे मत. 
7 आयज वैजकीशास्त्रांत नवे नवे सोद लागल्यात. तर्शीच उपचाराची नर्वी नवीं 
उपकरणा आनी साधनां आयल्यांत. तांचो वापर तुमी कसो कसो करतात? 

वैजकीशास्त्रांत नवे नवे सोद लागल्यात आनी लागपाकूच जाय. हाचो आमकां 
भरपूर फायदो जाता. पयलीं पोटांत कसलोय ट्युमर आसा असो दुबाव आयल्यार 
ऑपरेशन करचें पडटालें. ऑपरेशनान ट्युमर काडूं येता जाल्यार काडप जातालें, नातर 
परत पोट शिंवचें पडंटालें. आतां सोनोग्राफी आयल्या तातूंत आमकां खूब फायदो 
जाता. ट्युमर आसा जाल्यार कळटा. गुरवार आसा जाल्यार भुरगें पोटांत काय नळयेंत 
धरलां तें कळटा. एका परस चड़ भुरगी आसात जाल्यार कळटा. हें आदीं खूब 
वेळार कळपाक कठीण जातालें आनी सामकी गरज आसल्यार एक्स-रे काडचो पडटालो 
जो काडल्यार भुरम्याचेर वायट परिणाम जावं येता. पूण सोनोग्राफी केल्यार हो धोको 
उरना. 

दुसरें, लॅपरोस्कोपी म्हळ्यार दुर्बिणींतल्यान पळोवप. हातूंत आमी पोटांत भितर पळोवन 
कितें आसा तें जाणा जावंक शकतात. कुटुंब नियोजनाची ऑपरेशनां करूंक शकतात. 

तशेंच आतां आमी शस्त्रक्रिया दुर्निणींतल्यानूच करूंक शकतात. 
[1 एका काळार आमच्या समाजांत बायलांक जल्माक येना बरोबर हरतरांच्या 
उपायांनी जिवानिशीं मारून उडयतालीं. आयज अशा करण्यांचेर कायद्यान बंदी 
आयल्या. पूण गर्भजल चिकित्सेच्या निमतान बायलांक गर्भातूच व्हळोवन उडयतात. 
एक डॉक्टर आनी एक बायल म्हणून ह्या प्रकाराविर्शी तुमकां कितें दिसता? 

हांव चलो आनी चली हांचेभितर भेद करिना. पूण समाज इतलो सुदारलो, मॉडर्न 
जालो तरी अजून चलो हो बंशाचो दिवो अशें मानता. तशें पळ्यल्यार कितले चले 
जाण्टेपणांत आपल्या आवय-बापायंक सांबाळटात, जावं तांचे म्हऱ्यांत आसतात ? 
ताचे उरफाटें कितल्योशोच चलयो आपलो संवसार सांबाळून आपल्या आवय-बापायक 
आदार करतना दिसतात. तेन्ना म्हज्या मतान तरी चलो आनी चली हातूंत कोणेच 
भेद करू नये. 

गर्भजल चिकित्सा हाचेर कायद्यान बंदी आसा. तरी लोक हजारांनी पयशे मोडून 
ती करतात आनी चली म्हणून कळटकच गर्भपात करतात. एक बायल ह्या नात्यान 
तरी हें म्हाका मान्य ना. म्हर्जे ठाम मत, कुटुंब नियोजन करचे, पूण गर्भपात करप 
हाचे हांव विरुद्ध आसां. म्हाका दिसता की जर कोणाकूय भुरगें नाका तर जावंक 
दिवंचें न्हय, पूण चुकून जालें जाल्यार गर्भपात करचो न्हय. आतां भुरगें विकृत आसा, 
आवयची तब्येत खूब खालाविल्ली आसा त्यावेळार गर्भपात वैजकी नदरेन करचोच 
पडटा. पूण उठसूठ गर्भपात करपाक येतात ताचेआड हांब आसां. आनी चली म्हणून 
गर्भपात करूंक सोदप म्हणजे आपणाचोच आपणें खून केल्ले सारके आसा. प्रत्येक 
बायलेन विचार करपाक जाय की आपुणूय एक बायल आनी आपल्या आवय-बापायन 
आपल्या जल्माआदीं असोच गर्भपात केल्लो जाल्यार? हांगा बायलांच बायलांचीं 
दुस्मान जावन घात' करतात. 
ए] तुमी स्त्रीरोगतज्ञ. तातूंत तुमचें बाळतिंचें हॉस्पिटल आसा. तुमी डॉक्टर जालीं 
तरीय तुमचो संवसार आसा. त्या संवसारांत सुखशांतीचे प्रसंग आसतात, 
ताण-तणावाचेय प्रसंग आसतात. अशा वेळार व्यबसाय आनी संवसार हांचो 
मेळ तुमी कसो जुळयतात ? 

स्त्रीरोगतज्ञ म्हणून प्रायव्हेट प्रॅक्टीस करप म्हणजे तारेवयली कसरत करपासारकी आसता. 
बाळंटी खंयच्याय वेळार रातीं-अपरातीं येतात. एकदां ती तुमचेकडेन रजिस्टर जाली 
कीं ऐनवेळार तिका दुसरेकडेन धाडूंक मेळना. तेन्ना एकेवाटेन पेशंटाकडेन कर्तव्य आनी 
दुसरेवटेन घरचें कर्तव्य. दोनूय कर्तव्यां सारकींच आनी दोनय तितलींच म्हत्वाचीं. 

खूब वेळा घरचें कार्य आसता. भायर वचपाची तयारी करतनाच पेशंट येता, बचप 
उरता. तितली मन मारपाची तयारी आसपाक जाय. म्हजो घरकारूय दोतोर आशिल्ल्यान 

तो म्हाका बरे भाशेन समजूंक शकता आनी ताचें सहकार्य आसा म्हणून तर हांव 
म्हजो व्यवसाय चालू दवरूक शकतां. 

जेन्ना आमचें चली ल्हान आशिल्लें तेन्ना म्हाका चड त्रास जाताले. खंयच्याय 
वेळार कॉल अटेन्ड करचो पडटालो. आनी ल्हान भुरग्याक तर सदांच आपली आवय 
जाय आसता, चड करून जेवपाच्या न्हिदपाच्या वेळार. तांची ही भावनीक गरज 
आसता. तेदेवेळार जेन्ना हांव म्हजो वेळ भुरग्यांक दिवंक शकनाशिल्लें तेन्ना मनांत 
खूब वेळा विचार येतालो, ओगीच हांव दोतोर जालें. आमचें चली ल्हान आसतना, 
हांव जेन्ना रातचें पार्त करपाक पार्तिचे कुडींत बतालें तेन्ना चली रातचें न्हिदेंतलें उठून 
हांव म्हऱ्यांत ना तें पळेतकच पार्तीच्या कुडीभायर ताचें एक ल्हान कदेल घालून 
बसतालें. हांव भायर येसर तें बसतालें. पळेतकच ताची काकूट दिसताली. पूण हांव 
कितें करूक शकतालें ? 

पूण आतां ते दीस सोपले. चली व्हड जालें. आतां ताका म्हजी तितली गरज 
ना जावं तें म्हजेर अवलंबून उरना. त्या कारणान हांव चड वेळ दिवंक शकतां. 
7 समाजांत सगल्या क्षेत्रांनी भ्रश्टाचार रिगला. भ्रश्‍टाचार ही आमची जीवनपद्धतच 
जाल्लेभशेन जाल्या. अशा वेळार वैजकशास्त्रूय हाका आडवाद ना. तुमची प्रतिक्रिया 
किते ? 

डॉक्टर हो लेगीत समाजाचो एक घटक. भ्रश्‍टाचाराचो जो रोग आयला तो ताकाय 
बादला. अशें जावंक फावना. पयलींच्या काळार दोतोर व्यवस्थित medical ethics 
पाळटाले. प्रत्येकाच्या घरचो दोतोर आसतालो, ताका त्या घरांतल्या आनुवांशीक रोगांबद्दल 
आनी प्रत्येक व्यक्तीच्या दुयेंसा संबंदी म्हायती आसताली. तांच्या घरच्यो वैयक्‍तीक 
गजाली लेगीत खबर आसताल्यो. तो फकत तांचो दोतोरूच न्हय तर घरचो एक 
घटक आसतालो. rend, ७॥1॥०5०७॥७. आनी ६५५९ कसो. पूण आतां एके गजालीची 
चड खंत भोगता की समाजाच्या सगळ्या क्षेत्रांनी पैसो हेंच सर्वस्व जाला. पैशे, संपत्ती 
जायच, पूण तें ध्येय आसूंक फावना. 

वैजकी पेशा हें एक सेवेचें ब्रत अशें समजतात म्हणून वैजाक देवाभशेन मानतात. 
पूण आज ती परिस्थिती ना. वैजकी पेशा हो खूबकडेन धंदो जाला आनी सरकारान 
लेगीत त्या पेशाक गिरायक कायद्याखाला घाला. 


मायाबायचें म्हणणें सामकें खरें. वैजकी पेशा आयज धंदो जाला. आनी धंद्यांतले 
सगळे दोश, दुर्गूण हांगासर आयल्यात. पूण एक गजाल विसरूंक फावना. ती म्हळ्यार, 
सगळेच डॉक्टर पैशांफाटल्यान आसतात अशें न्हय. जायते जाण ह्या पेशाक सेवा 
हेच नदरेन पळयतात. डॉ. माया घाणेकार तातुंतल्यो. 

तियात्र-अभिनय 


होशी तियात्राच्या मळार परजळपी कलाकार 


'आयरदीन कार्दोज 





भु रगेपणांत आशिल्ली कलेची आवड जाण्टेपणांत उरताच अशें ना. चलयांचे 

बाबतीत तर नाच म्हळ्यार जाता. आनी ताका एक कारण आसता. तें म्हळ्यार संवसार ! 
पूण समाजांत अशींय बायलां आसतात जीं सगळे व्याप सांबाळून कलेची आवड 
राखून दवरतात. आयरीन कार्दोज अशीच एक अस्तुरी. ती एक शिक्षिका, एक समाजसेविका 
आनी सभापती तोमाझिन्य कार्दोज हांची घरकान्न. पूण तेच बरोबर ती कोंकणी रंगमाचयेवेली 
एक अभिनेत्री, एक गावपी कलाकार. 

आयरीन रायबंदरचें. जल्म मुंबय जालो. भुरगेपण मुंबय गेलें. मॅट्रीक मेरेनचें शिकप 
मुंबयतूच जालें. कॉलेजचे शिकप गोंयांत केलें. मिरामारच्या धेपे कॉलेजीचे कलाशाखेची 
ही विद्यार्थिनी. थंय शिकता आसतनाच ताणें एके मुळावे शाळेंत शिक्षिकेची नोकरी 
धरली आनी फुड़लें बी.ए. मेरेनचें शिकप रातचे कॉलेजींत केलें. उपरांत बी.एडू. केलें 
आनी बालभारती विद्यामंदिरांत शिक्षिकेची नोकरी धरली. काजरा उपरांत एम.ए. केली 
आनी आतां आयरीनबाय कांदोळेचे सेंट तेरेझा हायर सेकंडरींत सायकॉलॉजी विशयाच्यो 
अध्यापिका आसात. 

भुरगेपणासावन तांकां कलेची आवड. रायबंदरा जावपी थळाव्या तियात्रांनी आनी 
सांस्कृतीक कार्यक्रमांनी तें खोशयेन वांटो घेतालें. आयरीनबायची आवय आनी बापूय, 
एक भाव आनी एक भयण असो धाकटो घराबो. ताचे कलेचे आवडीक ताच्या घरच्यांनी 
खूब पोसवण दिली. 

कला अकादमीच्या संकुलांत ही मुलाखत घेतना तांगेली आवय मागरिटबाय उमेदीन 
तांचे वांगडा आयिल्ली. आयरीनाच्या भुरगेपणासावन ती अशीच आपल्या सांगाता 
आसता म्हणपाचे आयरीनबायन मोटे लक्तुबायेन म्हाका सांगलें आनी मागरिटबाय 
धुवेचे अपुरबायेन मुमुरखी हांसली. 

तोमाझिन्य आनी आयरीन हांची कलाकार म्हण जोडी गोंयांत भौ फामाद आसा. 
म्हाका दिशिल्लें, ही जोडी जावपाक दोगांयचो मोगूच कारण जाला जावंक जाय. 

म्हळ्यार लब्हमेरेज. पूण म्हजो अदमास चुकलो. तांचें दोगांयचें सोयरिकेन काजार 
जालां. लम्रापयलीं चली कलेंत कितलीय हुशार आसूं, लग्न जातकूच ती संवसारांत 
' रमता आनी तिगेली कला हुंबर्‍्याभितरूच उरता असो आयजवेरचो अणभव आसा. 
पूण आयरीनबायचे बाबतींत दुदांत साखर म्हणटात तशी पडली. तोमाझीन्यबाबा बरोबर 
काजार जायनाफुडें ताचे कलेक अदीक उत्तेजन लाबलें. तोमाझिन्य कार्दोजाच्या कांदोळे 
गांवचे कलामोगी' संस्थेचे वतीन सादर जावपी तियात्रांनी आयरीनबायचे कलेच चंवर 
आयलो. 

तोमाझिन्यबाबान तियात्र बरोवचें आनी आयरीनबायन आनी ताणें पालकार काम 
करचें हें समीकरण तियात्राचे माचयेर थारून गेलें. तोमाझिन्य कार्दोज हांणी कोंकणी 
तियात्राचो पांवडो वाडयलो. तांणी लेखनाचो दर्जो वाडयलो. तंत्रीक नदरेन नवे बदल 
हाडले आनी तियात्र म्हळ्यार कोंकणी नाटक वो हेर भासांतले नाटक हांचेपरस उण्या 
मोलाचे न्हय हें दाखोबन दिलें. तोमाझिन्य कार्दोजान केल्लो हो ऐतिहासीक वावर. 
ह्या वावरांत आयरीनबायचो वांटो तितलोच मोलाचो आसा. 

आयरीनबायन आयजवेर गांवच्या तियात्रांनी आनी कला अकादमीच्या तियात्र सर्तीनी 
भाग घेतला. सुमार पंचवीस तियात्रांनी तरी ताणें कांतारां गायल्यांत. तशेंच वेगवेगळ्यो 
भुमिका केल्यात. हातूंत तीन फावट तांकां उत्कुश्ट अभिनेत्री म्हण पुरस्कार लाबला 
आनी दोन फावट उत्कृश्ट कांतार गावपी म्हण इनामां लाबल्यांत. ते भायर जायते 
फावटी हेर इनामां लाबल्यांत. म्हत्वाचे म्हळ्यार ताणें तोमाझिन्यबाब हांच्याच तियात्रांनी 
कामां केल्यांत. 

तियात्राचे प्रयोग गोंयांत तशेंच मुंबय आनी बेंगळूर शारांनी केल्यात. तोमाझिन्यबाबाचो 
'मांडो' हें लोकनृत्य सादर .करपी एक पंगड आसा. आयरीन ह्या पंगडांत वाबुरता. 
गोंयांत मांड्याक पुनर्जीवन दिवपाक तोमाझिन्या बरोबर आयरीनबायचो वांटो आसा. 

आयरीनबायक मेळपाची, ताचेलागीं उलोबपाची खूब इत्सा आसली. पणजी दूरदर्शनाचेर 
एका कार्यक्रमाच्या वेळार आमी मेळळीं आनी ताची सविस्तर मुलाखत घेवपाचें थारायलें. 


(1 खंयच्याय व्यवसायांत वो नोकरेच्या मळार बायलांची गरज ना अशें एखाद्रया 
वेळा समाजाक दिसूं येता. पूण कलेच्या मळार बायलांची गरज ना अशें म्हणप 
म्हळ्यार जेबणांत मिठाची गरज ना, अशें म्हणपार्ची पिशेपणां. तर आयरीनबाय, 
ह्या तियात्राच्या मळार बायलां फार्टी कित्याक ? 

पयलींच्या तेंपार तियात्राच्या पालकार नाचप म्हळ्यार लोक खालतेकायेचें मानताले. 
तियात्रांत काम करपी बायलांक तर सामकीच उणाक लेखताले. समाजाचे हे वायट 


नदरेक लागून आदल्या तेंपार बायलां तियात्रांत काम करिनासलीं. पूण ज्या बायलंक 

जिद्द आसली, समाजाची पर्वा नासली, तींच बायलां तियात्राच्या मळार मुखार येवंक | 
पावतालीं. पूण आयज तो काळ उरूक ना. आयज जशेपरी आवय-बापूय आपल्या 
चलयांक इंजनेर, दोतोर जावपाक मुखार काडटात तेचपरी तियात्राच्या मळार, जावं 
नाटकांच्या मळार आपल्या धुवांक मुखार काडटात. आयज समाजांत हे कलेक प्रतिश्ठा 
लाबल्या. 
7] कांतार म्हळें म्हणचे तें गावप्यानूच घडयिल्लें आसूंक जाय असो एक समज 
आसा. तशी परंपराय आसा. तुमी जीं कांतारां गायतात, जावं तियात्रांत, जावं 
रेडियोचेर, तीं तुमी रचिल्लीं आसतात काय दुसऱ्यान ? | 

हांवें केन्ना कांतारां रचूंक नात. हांवें गायिल्लीं कांतारां तोमाझिन्यूच स्वता रचता 
आनी हांव तीं गायतां. 
77 आयजवेर तुमी सुमार पंचवीशेक तरी तियात्रांनी काम केलां. हातुंतलो तुमकां 
सगळ्यांत आवडिल्लो तियात्र खंयचो ? आनी तुमकां आवडिल्ली तुमची भुमिका 
खंयची ? 

तोमाझिन्याचो 'झगझगता तें भांगर न्हय' हो तियात्र म्हाका खूब आवडलो. ह्या 
तियात्रांत हांबें म्हत्वाची भुमिका केल्ली. ती भुमिकाय म्हाका खूब आवडली. हांवें 
काम केल्लें देखून ती भुमिका आनी तियात्र म्हाका आवडलो अशें न्हय, तर खऱ्यांनीच 
त्या तियात्राचो विशय बरो आसलो. आपलो पारंपारीक नुसतें पागपाचो धंदो सोडून 
परदेशांत नोकऱ्यांच्या फाटल्यान लागपी लोकांचे वृत्तीचेर बडी मारपी असो तो विशय 
आसलो. तातुंतली नुस्तेकान्नीची भुमिका म्हाका खूब खोस दिवन गेली. प्रेक्षकांनीय 
तोखणाय केली. 
(1 तुमच्यांत कांतार गावपाचें, अभिनयाचे गुण उपाट आशिल्ले. लोकांनीय तुमची 
तोखणाय केल्ली. तुमकां तस्रीपोय फावो जाल्यो. अशा वेळार तुमी एक व्यवसाय 
म्हण तियात्रांत कित्याक गेलीं नात ? हौशी कलाकार म्हणुनूच कित्याक राबलीं ? 

नाटकाची वो गावपाची कला हो म्हजो छंद आशिल्लो. एक व्यबसाय म्हण हांवें 
ताचेकडेन केन्नाच पळयलें ना. व्यवसाय म्हण म्हाका शिक्षिकेचें काम आवडटालें. 
तेंच हांवें स्विकारलें. म्हजो शिकोवपाचो व्यबसाय सांबाळून नाटकाच्या मळार हौशी 
कलाकार म्हण वावुरपांत म्हाका चड खोस भोगता. म्हजे कलेचो उपेग हांव ज॑य 
शिकयतां त्या विद्यालयाच्या विद्यार्थ्याखातीरूय करून दितां. विद्यालयाच्या गॅदरिंगाक 
वो सांस्कृतीक कार्यक्रमाच्या वेळार हांव विद्यार्थ्यांक नाटक, कांतार असले कलाप्रकार 
शिकयतां आनी म्हजी उमेद भागयतां. 
(1 आतां तुमी सभापतींची घरकान्न. तुमची नोकरी आसा. समाजसेबाय चालू आसा. 
अशा वेळार तुमचे कलेकडेन आडनदर जाल्या अशें तुमकां दिसता? 

हय. खूब आडनदर जाल्या. पयलीं आमी दोगांय मेळून तियात्रांत काम करतालीं. 
तोमाझिन्य सरपंच आशिल्लो तेन्नाच तियात्राकडेन दुर्लक्ष जाल्ले. तरी आसतना आमी 
वेळांत वेळ काडून तियात्र करतालीं. पूण आतां तो सभापती जाल्ल्यान ताका कसोच 
वेळ मेळना आनी हांब तागेल्याच तियात्रांत काम करपी जाल्ल्यान म्हाका काम करपाची 
संद ना. म्हाका म्हजोय वेळ ताचेखातीर दिवचो पडटा. पूण कलेकडेन आडनदर जाता 
ताची काळजाक जबर दुख्ख भोगता. 
ए] आजून रंगमाचयेर येन दिसता ? 

हय. तशे संदीची हांव वाट पळयतां. हांव तोमाझिन्याक म्हणटा, असो एक तियात्र 
बरय, तातूंत म्हाका काम करपाक मेळटलें. अजून हांव काम करपाक भुकेल्लें आसां. 
0 स्त्री-मुक्ती विशीं तुमची कल्पना कितें ? 

आयज बायल आंनी दादलो समान आसात. दोगांकूय आपापल्या कामाची 
जापसालदारकी खबर आसा. आनी मुखेल म्हणजे दोगांयमदीं समजिकाय आसूंक जाय. 
एकमेकांबिशीं दोगांनी उणेपण मानूंक फावना. बायलेन आपूण पयशे जोडून हाडटां 
म्हणून घोवान कुजनांत आपले बरोबर काम करुंकूच जाय, वो घरांत घोव जोडून 
हाडटा म्हणून बायलांक घरांत हिणसावप हें समा न्हय. आज समाजाक बायलांचें 
स्थान खबर आसा. हांव आनी तोमाझिन्य ह्या विशयांत खूब समजिकायेन वागतात. 
म्हाका केन्नाय चड काम आसल्यार वो म्हाका च्या करपाक फाटीं रावना वा ताका 
भायर लोक रावल्यात जाल्यार ताच्या शर्टाक इस्त्री करपाक हांव फार्टी रावना. बायलेक 
जल्मतांच सोंसपाची, समजिकायेची खूब शकत आसा. म्हाका दिसता, दादल्यापरस 
बायल थोडी समजिकायेन वागली जाल्यार संवसारच न्हय, दोगांयचे करिअर लेगीत 
व्यबस्थित जातले. 
7 आमच्या गोंयांत राजकारणांत कांय बायलां म्हत्वाच्या पदांचेर वावुरतात. एक 
बायल म्हण तुमकां तांच्या वावराविर्शी कितें दिसता ? 

फकत राजकारणांतूच न्हय तर बायलां ज्या ज्या मळार देंवल्यांत थंय थंय तांणी 
आपणालें कर्तुत्व दाखयलां. गोंयच्या राजकारणांत म्हणशात जाल्यार आदल्यो मुखेलमंत्री 
आनी आतांच्यो आमदार श्रीमती शशिकलाबाय काकोडकार हांकां हांव खूब मानतां. 
एक खंबीर बायलमनीस. तशीच सध्याची शिक्षणराज्यमंत्री श्रीमती संगिताबाय परबूय 
आपलेपरीन बरो वावर करता. अपक्ष आमदार जावन लेगीत श्रीमती व्हिक्टोरिया फेर्नाडीस 
जो वावर करतात तो तोखणायेचो जावन आसा. 
01 तुमकां समाजांत जो आयज मान मेळटा तो एक शिक्षिका म्हणून, एक कलाकार 
म्हणून, काय सभापती तोमाझिन्य कार्दोज हांची बायल म्हणून ? 

बाय ज्योती, तूं म्हजी मुलाखत घेवपाक आयला तें कित्याखातीर ? वो तुवें दूरदर्शनाचेर 


आयरीन कार्दोज ९९ 


म्हजी मुलाखत घेतिल्ली ती कित्याखातीर? एक कलाकार म्हणूनच न्हय? हांवेंय 
मुलाखत दिल्ली ती एक कलाकार म्हणूनच. कारण समाज म्हाका एक कलाकार 
म्हण मानता. आनी हांवेंय म्हाका एक कलाकार, तशेंच एक बरी शिक्षिका म्हण 
आपणायलां. म्हाका आयरीन म्हण म्हर्जे एक व्यक्तिमत्व आसा. 


आयरीनबायचीं उतरां सामकीं खरीं. बायलांक ताचें स्वताचें अशें एक व्यक्तिमत्व 
आसपाक जाय. ना जाल्यार जायतीं बायलां आपूण अमक्याची धूब, अमक्याची भयण, 
जावं अमक्याची बायल म्हणून सांगपाकूच धन्यताय मानतात. 

आयरीनबायक कलेच्या मळार परत परजळपाक जाय. तेखातीर ती संदीची वाट 
पळयता. पूण तिका तोमाझिन्यबाबा बरोबरूच तियात्रांत येबपाक जाय. आनी 
तोमाझिन्यबाबांक तर स्वास घेवपा इतलीय उसरपत ना. ताची राजकी कारकीर्द आतांच 
सुरू जाल्या. तो लोकांक राजकारणी म्हण जाय. आयरीनबायची इत्सा कशी फळाक 
येतली तें काळूच थारायतलो. 

राजकारण 
` वेगळे वाटेची आव्हानां स्विकारपी धडाडी व्यक्तिमत्वाची अस्तुरी 
फातिमा डिसा 


+ 
का य जाणां बायलांच्या जल्माक येतात. पूण तांचें कर्तुत्व मात पुरुशार्थी आसता. 
आव्हानां स्वीकारप आनी तीं यशस्वी करून दाखोवप हो लेगीत तांगेलो एक छंद 
आसता. अशेंच एक छंदी-फंदी अफलातून व्यक्तिमत्व म्हळ्यार गोंयचे विधानसभेंतली 
आमदार श्रीमती फातिमा डिसा. 

फातिमा आदलें परवरीचें, डॉ. आंतोनिओ पिंटो रुजारियो हांची धूव. आवयचें 
नांव ओसलिंदा. मॅट्रिक मेरेनचें शिकप म्हापशेंच्या सेंट मेरीज कॉन्वेंट आनी बी.ए. 
मेरेनचें शिकप सेंट झेवियर कॉलेजींत जालें. उपरांत शिक्षिकेची नोकरी स्वीकारली आनी 
शिक्षकी पेशाक गरज म्हणून बी.एडू. केलें. उपरांत शिकयता आसतनाच एम.ए.ची 
पदवी संपादन केली. 

१९८० वर्सा, श्री. फिलीप डिसा हांचेलागीं ताचें लग्न जालें. तांकां अमरेश आनी 
आश्वीन अशे दोन चले आसात. व्हडलो चलो इकरावेक जाल्यार धाकलो पांचवे 
यत्तेत शिकता. फातिमाक ल्हानपणापसून गाड़यांचें आकर्शण. ह्याच आकर्शणाक लागून 
गाडी हो तांगेले खास आवडीचो आनी अभ्यासाचो विशय जालो. मुखार तांणी 
होच व्यवसाय केलो. स्वताची गॅरेज उबी केली. भरधांव गाडी चलोवप हो तांगेलो 
छंद. 

१९९४चे विधानसभा वेंचणुकेंत हळदोणें मतदारसंघांतल्यान काँग्रेस पक्षाचे तिकेटीचेर 
त्यो वेंचून आयल्यो. सध्याक तीं कदंब ट्रान्स्पोर्ट कॉर्पोरेशनचीं व्हायस चॅरमन आनी 
गोवा हस्तकला आनी लघुउद्योग संस्थेची अध्यक्षा आसात. तशेंच १९९५-९६ची बजेट 
कमिटी, कमिटी ऑन डेलिगेटेड लेजिस्लेशन हांच्यो तीं वांगडी आसात. सिंगापूर आनी 
हाँगकाँग असो तांणी परदेश प्रवास केला. 

फातिमाबायक हांव एक बरी उद्योजिका म्हण आदीं सावन वळखतालें. तिगेलो 
गाडयो दुरुस्त करपाचो व्यवसाय, वाऱ्याच्या वेगान जीप चलोवपाची संवय, खास 
पद्धतीचो पंजाबी ड्रेस हाका लागून ती सगळ्यांचेच नदरेंत भरताली. म्हजे सारक्या 

बायलांक ती म्हळ्यार एक आव्हान करें दिसतालें. म्हाका ती दूरदर्शन लेडी' म्हणुनूच 
वळखताली आनी पाचारताली. रूपरंगान देखणी तशें फातिमाबायचें काळीजूय सुंदर! 
तिचे मुलाखती खातीर म्हाका मात खूब कश्ट पडले. विधानसभा चालू आशिल्ल्यान 
आनी तिगेली समाजसेवा, कदंब आनी हस्तकला महामंडळांतलो वावर आशिल्ल्यान 
ती मेळप खूब कठीण आसलें. एके सकाळीं ८.३० वरांचेर म्हाका तिणें परवरी आपल्या 
बंगल्यार आपयलें. 

फातिमाबायच्या बंगल्यांत भितर सर जाल्यार शिरडीच्या साईबाबाच्यो मुर्ती म्हाका 
दिश्टी पडंल्यो. मागीर तिच्या उलोवण्या बयल्यान कळ्ळें, साईबाबा आनी बांबोळेचो 
खुरीस हीं तिगेलीं दोन श्रद्धास्थानां. अदींमदीं ती शिरडीक वचून येता. 

फातिमाबायच्या घरांत बरेचशे लोक दिश्टी पडले. तिगेली सकाळ ६.३० वरांचेर 
सुरू जाल्ली. मुलाखत सुरू जाली खरी पूण मदीं मदीं लोक येत आशिल्ले. फोन 
वाजत आशिल्ले. लोकांचीं तरातरांचीं गाराणी आनी कागाळी. फातिमाबायच्या वावराच्यो 
देखी म्हाका प्रत्यक्ष पळोवपाक मेळळ्यो. एका पंगड़ान येवन आपणाल्या गांवांत बस 
सुरू केल्या म्हण तांचें अभिनंदन केलें. हुंड्याखातीर अडून उरिल्ल्या लम्राखातीर दोन 
कुटुंबांमदीं तिणें मध्यस्थी केली. कदंब बस स्टँडाचेर सुतांपुनवे निमतान राखी विकपाक 
सोदपी व्यापाऱ्यांकडेन उलोवणीं केलीं. तांच्या राखीच्या व्यापारान मूळ स्टॉलबाल्यांचेर 
अन्यायबी जावचो ना, हाची खात्री करून घेतली. उपरांत चाळीशेक वर्सांची एक 
विधवा तिचे मुखार येवन घरा संबंदीची कागाळ सांगून घोवाचे यादीन रडपाक लागली. 
तेन्ना फातिमाबायन तिका समजावणी दीत म्हळें, “ज्या घोवान तुका हे दशेक पावयली, 
मारून बड़ोवन तुजे दांत बड़यले, त्या घोवाचे यादीन पिशी कशी रडटा कित्याक ? 
कितें मदत जाय ती सांग. तुज्या नांवार घर करपाखातीर हांव तुका फुकट आदोगाद 
मेळोबन दितां.' अशें म्हणून फातिमाबायन वकिलाक फोनूय केलो. ती बायलमनीस 
आपणालें दुख फातिमाबायकडेन दवरून हांसत्या मुखान भायर सरून गेली. अशे 
तरेन फातिमाबायची मुलाखत दुरदर्शन पद्धतीन म्हळ्यार प्रात्यक्षिकां सयत जाली. 


[1 तुमी राजकारणांत कशीं पाबलीं ? मुळांत राजकारणाची आवड आशिल्ली ? 
म्हाका मुळांत राजकारणाची आवड निखालस नाशिल्ली. राजकारणाची आवड आसली 
म्हण कोण राजकारणांत यशस्वी जाता अशेंय ना. ताचेखातीर खूब कश्ट काडंचे पडटात. 
म्हाका ल्हानपणापसून समाजसेवेची आवड आशिल्ली. शिक्षिका आशिल्ल्यान भुरग्यांकडेन 
संबंद येतालो. होली फॅमिली हायस्कुलाची जायत्या वर्सासावन हांव प्रिन्सिपल आसां. 
ते भायर मोटारी दुरुस्त करपाचो म्हजो व्यबसाय आशिल्ल्यान वेगवेगळ्या लोकांकडेन 
म्हजो संबंद येतालो. लोक आपणालीं कामां, प्रस्न घेवन म्हजेलागीं येताले. सगळेच 

प्रस्न सुटावे जाताले अशें न्हय. मागीर म्हजे भोंवतणच्या म्हज्या लोकांकूच दिसलें, 
एक फातिमा आमचीं कामां इतले मेरेन करपाक शकता, जाल्यार आमदार फातिमा 
तीं कामां चड बरेतरेन आनी अधिकारान करपाक पावतली. आनी लोकांचे इत्सेनूच 
' हांव काँग्रेस पक्षाचे वतीन १९९४ वर्साचे वेंचणुकेंत उबी रावलीं आनी वेंचून आयली. 
0 आमदार जाले उपरांत तुमी खासा करून बायलांखातीर कसलीं कामां केल्यांत ? 
म्हगेल्या हळदोणें मतदासंघांत जायतीं बायलां बेकार आशिल्लीं. हांवें तांतुंतल्या 
पन्नास बायलांखातीर शिवण आनी हस्तकलेचे अशे दोन वर्ग सुरू केले. ह्या वर्गाक 
सरकारी आदार नाशिल्लो. शिकोवप्यांचो खर्च हावें म्हजे पदरचे दुडू मोडून केलो. 
' ह्या क्लासांत शिकिल्ल्यांनी आतां आनीक वेगळेकडेन वर्ग सुरू केल्यात. बायलां आपल्या 
पांयार उबीं राबल्यांत. अशे तरेचे वर्ग म्हाका गांवागांवांनी उगडपाचे आसात. ते भायर 
सरकारी नोकरेची कॉलां घेवन बायलां म्हजेलागीं येतात. हांव म्हजी वळख, अधिकार 
वापरून तांकां नोकरी मेळोबन दिवपाचो यत्न करतां. तेच परी खाजगी कंपन्यांनी 
हांवें जायत्या बायलांक नोकरी मेळोबन दिल्या. उद्येगधंद्यांतल्यो सोयी सुविधांचो 
लाब हावें तांकां मेळोवन दिला. 
0 बायलांखातीर आशिल्ल्यो येबजण्यो बायलां मेरेन पावतात? पावना जाल्यार 
कित्याक ? 

एक काळ आशिल्लो तेन्ना ह्यो येबजण्यो तांचे मेन पावनासल्यो. पूण आयज आदलो 
काळ उरूक ना. जावं नेमाळ्यांतल्यान वा एकामेकांकडल्यान ह्यो येवजण्यो बायलां 
मेरेन पावतात. अशीं कितलींशींच बायलां आसात जीं म्हजेलागीं हे संबंदी बासपूस 
करपाक येतात. हांवूय तांकां तांचेविशीं सांगतां. पूण बायलांनी अदीक जागृत जावपाची 
गरज आसा हें खरें. 
7 आमदारापरस अदीक अधिकार तुमचेकडेन आशिल्ले जाल्यार तुमच्या कामाची 
गती वाडटली आशिल्ली अशें तुमकां दिसता ? 

पयले सुवातेर काम करपाची इत्सा जाय. जिद्द, चिकाटी जाय. आमदारा वांस्याची 
मंत्री जावन अदीक अधिकार लाबले म्हण कामां आपशींच जातात अशें न्हय. सध्याक 
हांव एखाद्र्या मंत्र्यापस चड कामां करतां. मंत्र्याक चड अधिकार आसले तरी ताचें 
एक खातें आसता आनी ताच्या कामाचें स्वरूप त्या खात्याभोंबतणीच मर्यादीत स्वरुपाचें 
उरता. हाचें उरफाटें, एखाद्रो काम करपी म्हजे सारको आमदार आसलो जाल्यार तो 
सगळ्या आमदारांकडेन आनी सगळ्या मंत्र्यांकडेन सारकेच संबंद दवरून आपलीं कामां 
करून घेता. म्हजो हो स्वताचो अणभव आसा. हांव मंत्री ना हाचें दुख्ख म्हाका 
ना. पूण म्हज्या लोकांक आनी बरें-मागप्यांक मात जरूर आसा. तांकां दिसता, पक्षांतर 
करून काँग्रेस पक्षांत आयिल्ल्यांक मंत्रिपदां मेळळीं. पूण म्हजे सारके प्रामाणिकपणान 

लोकांची कामां करपी बायलमनशेक मंत्रीपद मेळळें ना, हो म्हजेर अन्याय आसा. ग | 
लोकांक अशें दिसप हातुतूच म्हाका समाधान आसा. 
[1 सत्तेवयल्या सरकारांतूय कांय वेळार गट पडटात. अशा वेळार तुमची भुमिका 
कितें आसतता ? 

हांव स्वतंत्र विचारांचे मनीस. अन्यायाआड हांव आवाज काडपी. फाल्यां 
विधानसभेंतल्या चाळीस आमदारांमदल्या एकूणचाळीस आमदारांचे एकमत आसुनूय 
म्हर्जे स्वतंत्र अशें वेगळें मत आसू येता. हांव सत्त्याक तेंको दिवपी. कोणावटेन झुकपाक 
वो बागवपाक हांव कोणाचे पांगेंत ना. 
0 तुमी कदंब ट्रान्सपोर्ट कॉर्पोरेशनच्यो व्हायस चेरपर्सन. कदंब लुकसाणींत चलता 
आनी कदंबाची लोकांक जी सेवा मेळटा ताचेविशीं जायत्यो कागाळी आसात 
तुमची प्रतिक्रिया किते? 

अशें आसा खरें. पूण हांबें पदाचो ताबो घेवचे आदींसावन ही परिस्थिती थंय 
आशिल्ली. हांबें ताबो घेतपसून सगळ्या गजालींचेर बारीक लक्ष दवरलां. कितलेंय 
काम आसलें तरी लेगीत सकाळीं साडेधांक हांव कदंबाच्या ऑफिसांत पावतांच. म्हाका 
थय वचपाक मेळळें ना जाल्यार त्या दिसाच्यो सगळ्यो फायली म्हजेकडेन येतात. 
येती-बती खंयचीय फायल, मागीर ती म्हजेकडल्यान मुख्यमंत्र्यांकडेन वचू वा वयल्यान 
सकयल येवं, म्हजी नदर पडलेबगर मुखार वचना. थंय हांव व्हायस चॅरपर्सन म्हणून 
म्हजो पुराय अधिकार वापरतां. 
01 गाडयो दुरुस्त करपाचो तुमचो व्यवसाय. तुमची गॅरेज आसा. एक बायलमनीस 
आसून तुमी ह्या व्यवसायाकडेन कर्शी आयली ? 

हांव जरी चली आसले तरी ल्हानपणापसून चल्यांभशेन वागतालें. ते खातीर म्हाका 
'टॉमबॉय' म्हणटाले. ल्हानपणापसून म्हाका गाडयांचें सामकें पिशें. बरी गाड़ी मोडून 
सारकी करप, वाऱ्याच्या वेगान गाडी चलोवप, गाड़यांविशींचीं पुस्तकां, नेमाळी बाचप 
ह्यो म्हज्यो आदींसावन आवडी. हेच आवडींतल्यान हांव ह्या व्यबसायाकडेन आयली. 
ह्या व्यवसायांत आव्हान आसा आशें म्हाका दिसता. 
0 तुमी आमदार, चरपर्सन. तुमचो व्यवसाय आसा. हें सगळें सांबाळून तुमी घरांत 
कितलोसो वेळ दिवपाक पावतात? केन्ना आवय केन्ना बायल म्हण तुमी कमी 
पडल्यांत ? 

बायलां शिकलीं, राजकारणांत आयलीं, व्यवसाय क्षेत्रात आयलीं ती लेगीत बायलांक 
कुटुंबीक जापसालदाररकेंतल्यान कडेक सरूंक मेळना. भुरगीं, भुर्यांचें पालन-पोशण, 
संवसार ह्यो बायलमनशेच्यो नैसर्गिक जापसालदारक्यो आसात. हेर क्षेत्रांत यशस्वी जाल्ले 
बायलमनशेक स्वत्ताचो : संबसार यशस्वी करप कठीण न्हय. म्हज्या कामाचो व्याप 

व्हडलो आसलो तरी हांव भुरग्यांचेर आनी संवसाराचेर तितलेंच लक्ष दितां. सकाळचो 
मेकळो वेळ, भुरग्यांचे खाण, टिफीन पळोवप, तांकां बसीचेर चडोवप हे खातीर खर्चितां. 
आमदार जावचे आदीं आमचेकड़ेन पांच मोटारी आशिल्ल्यो. पूण म्हजीं भुरगीं शाळा 
कॉलेजीक वतना बसींतल्यान येता-वतात. कारण भुरगेपणांत कश्टांचे संस्कार भुरग्यांचेर 
जावप गरजेचे. पयस खंयूय गेल्यार हांव अदीं-मदीं फोन करून भुरग्यांची, घरची चवकशी 
करतां. म्हजो घोव स्वाभिमानी. कसलोय समारंभ, पार्टी आसल्यार तो म्हजेबरोबर 
केन्ना येना. 
0 गोंयचे विधानसभेत चार बायलां आमदार आसात. इतलें प्रतिनिधित्व बायलांक 
केन्नाच नाशिल्लें. तरी लेगीत गोंयच्या बायलांचेर आगळिको/अन्याय जातात. 
अशें कित्याक ? 

गजाल सामकी खरी आसा. सकाळी पेपराचेर नदर मारली जाल्यार खंय तरी एकाद्रे 


बायल मनशेचेर अन्याय जाल्लो आमकां वाचूक मेळटा. आगळीक, बलात्कार, हुंड्याक 


लागून पिडापीड असले प्रकार आसतात. कांय म्हयन्यांआदीं म्हज्याच होली फॅमिली 
हायस्कुलांतले एके चलयेचेर परवरीच्या रानांत आगळीक जावन ताका जीव वगडावचो 
पडलो. घृणास्पद अशे हे घड़णुकेन हांव खूब अस्वस्थ जालीं. अशे तरेचे अन्याय 
बायलांचेर जावचे न्हय देखून बायलांनी तर वाबुरपाक जायच पूण दादल्यांनीय वाबुरपाची 
गरज आसा. विधानसभेत चार बायलां आसलीं ती छत्तीस दादले आसात हें आमी 
विसरूंक फावना. 
01 बायलांच्या स्वातंत्र्याविशीं तुमकां कितें दिसता ? 

बायलांक दादल्यां बरोबरचे अधिकार आसात. पूण बायलांकूच त्या अधिकाराची 
तितली जाणीव ना. बायलांनी आपणाले हक, अधिकार मेळोवन घेवपाक जाय. गरज 
थंय झगडूंक जाय, संघर्श करूंक जाय. पूण आयज आमी पळयतात, शिकिल्लीं 
सवरिल्लीं बायलां लेगीत आपल्या हक्कांचे बाबतींत जागृत जाल्लीं दिसनात. तांकां 
समाजांत व्हडलीं-व्हडलीं पदां दिल्यांत, सत्ता दिल्या पूण तांचो बापरूच करपाक तांकां 
कळना. एक वेळ शिकूंक नाशिल्लीं बायलांच आपणाल्या अधिकाराचे बाबतींत चड 
'जागृत' आसतात; पूण शिकलेली न्हय. एक मनीस म्हणून स्वताच्या हक्कांची जाणीव 
जावप हीच स्त्रीमुक्ती. 


फातिमाबाय एक धडाडीची बायलमनीस. मुखावयलें कठीण काम आव्हान मानून 
तें सोपें करून दाखोवपी, कर्तुत्ववान. आयच्या बायलांमुखार ती एक आदर्श कशी ! 

सा हित्यीक मळार आमी जेन्ना बायलांच्या कर्तुत्वाची चर्चा करतात तेन्ना मीना 

काकोडकार हांगेलें नांव मुखार येता. कारण मीनाबाय आयचे घडकेक तरी गोयांतल्यो 
केंद्रीय साहित्य अकादमीचो पुरस्कार जोडिल्ल्यो एकमेव अशो गोंयकार लेखिका. 

आयची कोंकणी कथा विशय आनी आशयान समृद्ध आसा. कोंकणी साहित्यांत 
कथाप्रकारान मोलादीक भर घाल्या. कोंकणींतल्या कथाकारांमदी मीनाबायची सुवात 
अढळ आसा. बायलेच्या मनाचे उमाळे, तिचीं सुखदिणीं दुख्खां आनी दुखदिणीं सुखां 
उतरांनी उक्तावपाची वज मीनाबायक सादल्या. तांगेले खुसखुशीत मार्मिक शैलीन तांणी 
पितारिल्लें मनीस सभावाचें चित्र कोंकणी कथा साहित्यांत अज्रंवर उरतलें अशें म्हळ्यार 
अतिताय जावं नये. | 

फाटलीं २१ वर्सा त्यो लेखन करतात. 'दोंगर चंबल्ला' हो तांगेलो पयलो कथा 
संग्रह १९७६ वर्सा उजवाडा आयलो. हो संग्रह गोंय हायर सेकंडरी बोर्डाच्या बारावेच्या 
अभ्यासक्रमाक आनी गोंय विद्यापीठाच्या बी.ए.च्या पयल्या वर्साच्या अभ्यासक्रमाक 
पाठ्यपुस्तक म्हण लागलो. ताची दुसरी आवृत्ती प्रसिद्ध जाल्या. मीनाबायचो दुसरो 
कथासंग्रह म्हळ्यार सपनफुलां'. ह्याच संग्रहाखातीर तांकां १९९३ वर्सा अकादमी पुरस्कार 
लाबलो. तेभायर तांकां कोंकणी भाशा मंडळ, कला अकादमी, कुळागर ह्या गोंयचे 
संस्थेचे साहित्य पुरस्कार लाबल्यात. मणिपालच्या टी.एम्‌.ए. पै फाउंडेशनचो पुरस्कारूय 
तांकां मेळळा. दिल्लीचे 'कथा' हे संस्थेचो कथा पुरस्कार लाबून तांगेले कथेचो गौरव 
जाला. कथा अंकांत तागेल्यो दोन कथा इंग्लिशींतल्यान प्रसिद्ध जाल्यात. 

मीना सुरेश काकोडकार, आदल्यो गायतोंडे, हांचो जल्म काणकोण म्हालांतल्या 
पाळोळें गांवांत जालो. तांगेलें भुरगेपण चडशें पणजे आनी पाळोळेंच्या सैमाचे कुशींत 
गेलें. बी.एस.सी. मेरेन तांगेलें शिकप जालां. सध्याक त्यो गोंय सरकाराच्या लेखाखात्यांत 
सहाय्यक लेखा अधिकारी म्हूण काम करतात. १९७३ वर्सा कोंकणींतले एक लेखक 
आनी संपादक श्री. सुरेश काकोडकार हांचेलागीं तांचें लम्न जालें. तांकां मांगिरीश 

आनी योगेश अशे दोन चले आसात. 

मीनाबायक लेखनाभायर अभिनय, गार्डनिंग आनी पेंटींग ह्या विशयांची आवड 
आसा. 

तशी तांची आनी म्हजी वळख जुजबीच म्हळ्यार जाता. तशो तांगेल्यो कथा 
' हांव वाचतालें. एका वर्सा एका दिवाळी आंकांत तांगेली 'आमी' ही कथा हांवें 
वाचली आनी हांव भारावन गेलें. एक दीस नामनेचे साहित्यिक डॉ. यू. आर. अनंतमूर्ति 
हागेले एके साहित्यिक कार्यावळींत मीनाबायची भेट घडली. हांबें तांकां 'आमी' कथा 
म्हाका खूब आवडिल्ल्याचें सांगले. मीनाबायन हांसत म्हळें, म्हज्या सगळ्या कथांत 
म्हाका ही कथा खूब आवडटा.' थंयच खंय तरी आमचे सूर जुळळे. आनीक एक 
खेपे मडगांवां तमिळ लेखिका शिवशंकरी हांचेकडेन दवरिल्ल्या एके वार्तालापाचे कार्यावळी 
निमतान म्हजी आनी मीनाबायची भेट जाली. मीनाबायची बरोवपाची आनी उलोवपाची 
शैली एक. तागेलें हातांत घेतिल्लें बरोवप वाचले बगर सकयल दवरन दिसना. तसोच 
तांगेलो सहवासूय तोडीन दिसना. 

मीनाबायकडेन घडिल्ल्या सहवासाचे रुपांतर अशे तरेन मुलाखतींत जालें. 


0] तुमच्या कथेच्या आशयाक तुमचे शैलीखातीर उठाव येता अशें वाचप्यांचें आनी 
समीक्षकांचें मत. ही शैली तुमी कशी कमायली ? 

शैली ही नैसर्गीक देणगी. ती मूळ आंगातच आसता. वज्र जशें तासां घाले उपरांत 
चकचकूंक लागता तशीच ही शैली. बरोवप्यान बरयत रावन हेर साहित्याचे निरीक्षण 
करून तिका लखलखीत करचेली . 
01 तुमकां कथाबिजां खंय आनी कर्शी मेळटात? कथा लेखनाची प्रक्रिया कशी 
घडटा ? 

कथाबिजां म्हाका म्हजे भोंबतणीच मेळटात. कांय म्हजे जिणेंत मेळळीं. कांय दुसऱयांले 
जिणेंत पळयलीं. कोणाचीं सुखां, कोणाचीं दुख्खां, भुरग्यांची भाबड़ेपणां, मनशांचे हावेस, 
तांची अगतिकताय, मोनजातीची मोनी माया, हातुंतल्यान म्हाका कथेक विशय मेळटात. 

विशय मेळ्ळे म्हणून सटूट करून हांव बरोवंक बसतां अशें ना. जायते फावटी 
तो तकलेंत बरोच काळ घोळत उरता. सादारणसो आराखडो तयार जाता. मागीर 
हांव कथा बरोवक घेतां. 
7 तुमची कथा मध्यमवर्गीय जिविता पुरतीच मर्यादीत आसा. तुमचें मत ? 

म्हज्यो चडश्यो कथा मनशांच्या मनांतले उमाळे, भावनेचे वेगवेगळे पदर, मनशांचें 
सैमावांगडचें नातें, मोनजात हांचेर आदारून आसात. ह्या विशयांक वर्ग लागता 
अशें म्हाका दिसना. तरीय तूं म्हणटा ताचेकडेन हांव सहमत ना. म्हजी “मास्तर म्हणटा' 

ही कथा दुबळ्या वर्गातल्या मनशांचे जिणेचेर आसा. “अशीं सपनां अशी जीण ही 
कथा शेतकामत्यांचे जिणेभोंबतणी गुंथल्या. 'तल्लम्मा तूं चल्ली ? ही कथा घाटावयल्यान 
पोट भरूंक गोंयांत येवन राविल्ल्या कामगार वर्गांतल्या जोडप्याचेर आसा. अशो आनिकय 
कांय कथा आसात. तशें कांय कथांनी भोंवतणची वातावरण निर्मिती मध्यमवर्गीयांची 
आसतली. मनांत जो विशय नैसर्गिक रितीन येता ताचेर हांव कथा बर्यतां. तो विशय 
खंयच्या वर्गाचो हें म्हजे तकलेंत लेगीत येना. कथेंत जें कितें मांडटां तें वास्तव 
जावचें इतलेंच मतींत आसता. 

कथा यशस्वी जाल्या काय ना हें म्हत्वाचे, ती खंयच्या वर्गियांची हें म्हत्वाचें 
न्हय अशें म्हाका दिसता. दुसरी गजाल म्हळ्यार आमचे मुखार तरेतरेचे खाण हाडून 
दवरल्यार आमी तातूंतलें आमकां आवडटा तेंच वेचून काडटलीं. न्हय ? बरोवप्याचेंय 
तशेंच. ताचेमुखार विशय जरी खूब आसले तरी आपल्याक आवडटात तेच तो कथेखातीर 
वेंचून काडटा. | 

प्रस्न मर्यादेचो न्हय, आवडीचो आसा. 
01 तुमच्यो कथा खंयच्या देशी आनी परदेशी भासांनी अणकारीत जाल्यात ? 

म्हज्यो कथा हिंदी, मराठी, उडिया, तामीळ, कन्नड, मलयाळम, तेलगु आनी इंग्लीश 
ह्या भासांनी अणकारीत जाल्यात. 

हिंदी आनी इंग्लीश भाशांनी म्हज्या कथांचो अणकार छापून आयलो आनी त्यो 
वाचून वेगवेगळ्या भाशांतल्या बरोवप्यांचीं म्हाका आपले भाशेंत त्यो कथा अणकार 
करचेखातीर परवानगी मागपी पत्रां आयलीं आनी अशे तरेन खुबशा भासांनी आपसुकच 
कथांचो अणकार जावन पडलो. | 

म्हाका आयिल्ल्या सगल्या पत्रांतल्यान म्हाका काळजाक स्पर्शून गेलें तें सर्गेस्त 
अरविंद गोखले हांचें पत्र. समकालीन भारतीय कथा' ह्या साहित्य अकादमीन 
उजवाडायिल्ल्या संग्रहांत म्हज्या सुकण्या पिला रे' हे कथेचो हिंदी अणकार उजवाडाक 
आयिल्लो. तो वाचून तांणी म्हाका तोखणायेचें पत्र धाडलें आनी ते कथेचो अणकार 
करचे खातीर परवानगी मागली. सर्गेस्त अरविंद गोखले हांचेपरस सगल्या वाटांनी हांव 
खूब ल्हान. तरीकय हो येदो व्हडलो लेखक आपलें व्हडपण कुशीक दवरून ल्हान 
जावन म्हजेकडेन परवानगी मागतालो. कितले जाण अशे आसत? तांचे हे करणेन 
म्हजे नदरेन ते मळबायेदे व्हड जाले. तांकां प्रत्यक्ष मेळचेली म्हाका खूब इत्सा आशिल्ली 
पूण ती अर्दकुटीच उरली. तांकां म्हजी कथा अणकारचीशी दिसली हो म्हाका म्हजो 
आनी म्हजे कथेचो व्हड गौरव कसो दिसलो. 
01 इतलीं वर्सा फकत कथालेखन करतात. त्या मानान कथा बरोबपाची गती मंद 
आसा अशें तुमकां दिसना ? गती इतली मंद कित्याक ? | 

तुर्वे विचारलें तें खरें. कथालेखनाची म्हजी गती मंद आसा. तुवें विचारलें म्हणून 
न्हय तर म्हजे म्हाकाच तशें दिसून हांव ताचेर चिंतलें आनी इसापनितींतल्या काणयांक 
जशें तात्पर्य आसता, तशेंच चिंतून चिंतून हांवेंय 'तात्पर्य' काडलें. तें म्हळ्यार लेखक 
जर मूड आनी 'आळशीपण' हांचे भकीक पडलो जाल्यार लेखनाची गती मंद जाता. 

आतां कारण समजतकीर ताचेर उपाय करप सोपें अशें तूं म्हणटलें. तूंच कित्याक, 
हांवूय तेंच म्हणटां. पूण परत थंय आळशीपण ! 
01 कथालेखनाचो फुडलो भाग म्हळ्यार कादंबरीका वो कादंबरी. पूण तुमी अजून 
तो प्रकार हाताळूक ना. कित्याक ? आळशीपण ? प्रतिभा सांगात दिना? 

कादंबरी बरोवपाचें मनांत आसा. नाच ग घुमा'च्यो लेखिका माधवीताई देसाई 
हांचेवांगडा ह्या विशयाचेर उलयतना तांणी म्हळें, “मीना, तूं कादंबरी अवश्य लिही. 
पण त्याआधी कादंबरी तंत्राचा सखोल अभ्यास कर.” 

तांची उतरां म्हाका पटलीं. कादंबरी बरोवंक जाय म्हणून बरोबंक घेतली जाल्यार 
ती वाचनीय जातली काय कितें सांगूंक येवचें ना. वाचप्यांक सोडात, स्वता म्हाका 
तरी ती समाधान दितली काय कितें हाचो दुबाव आसा. 

तकलेंत जो विशय घोळटा तातूंत पुराय मुंगरून खोल म्हणसर वचूक जाय. लेखकान 
तातूंत आसून नासूंक जाय आनी नासून लेगीत आसूंक जाय. लेखकान अलिप्त रावनूय 
आपल्या बरपांतल्यान वाचप्यां मेरेन पावंक जाय. तेन्ना तो यशस्वी जाता. कादंबरीक 
तर हें चड गरजेचें. कारण पुराय कादंबरी वाचप्याक खिळोवन दवरपाची तांक तातूंत 
आसची पडटा. हांव हें करूंक शकतलें हाची जेन्ना म्हाका खात्री जातली तेन्ना हांव 
कादंबरी बरोवंक घेतलें. ते नदरेन पयलें पावल म्हणून हांवें 'आमी' ही दीर्घ कथा 
बरयली. 
7 कोंकणी कथा साहित्यांत कथा लेखिकांचें योगदान कितलें ? तुमी कशेतरेन 
विस्कावणी करशात ? 

योगदान हें तूं कशें मापता ताचेर अवलंबून आसा. आंकडेवारीन मापशीत जाल्यार 
तें थोडें दिसतलें पूण 'पांबड्या'न मापशीत जाल्यार तें बरेंच आसा. शीला कोळंबकाराचे 
दोनूच कथासंग्रह. पूण कथांचो पांवडो खूब श्रेश्ठ आसा. 

जयमाला दणायत, रजनी भेत्रे, जयंती नायक, विजया पै धुंगट, ज्योती कुंकळकार 
(स्वता तूं) हांणी कथेच्या मळार कोंकणीक जें योगदान दिलां आनी दीत आसात, 
तें मोलादीक आसा. 

रामायणांत सेतू बांदतना चानयेन जें योगदान दिलें तेय मोलादीकच आशिल्लें. 
देखून योगदानाचें मेजमाप करतना परिमाण वेगळें लावचें पडटा. आनी ते नदरेन पळोवशीत 
जाल्यार कथालेखिकांचें योगदान बरेंच आसा अशें म्हणचें पडटलें. 

(1 आयचे कोंकणी कथेविशीं तुमचें मत कितें ? 

कोंकणी कथेक नव्या तंत्राची, नव्या प्रयोगाची गरज आसा. गोंयापुरत्योच तिच्यो 
मर्यादा आसच्यो न्हय, तर गोंयची शीम हुंपून खंयय गेली जाल्यार लेगीत थयच्या 
लोकांक ती आपली कशी दिसूंक जाय. ते नदरेन आमकां अजूनय खूब चलचें आसा. 
7] कथेच्या मळार - जावं कोंकणी, जावं भारतीय, जावं विदेशी - तुमकां कोण 
प्रभावीत करता ? 

खंयच्याय लेखकाची, जावं तो व्हड वा जावं ल्हान, बऱ्यांतली बरी कलाकृती 
म्हाका प्रभावीत करता. 

(1 आयचे भारतीय कथेंत कोंकणी कथेची पत कितें ? 

सगल्या भारतीय भासांतली एक एक कथा अणकारीत करून तांचो संग्रह संकलीत 
जाता तेन्ना तातूंत एक कोंकणी कथाय आसता. हाचो अर्थ भारतीय कथेत कोंकणी 
कथेचें तोलामोलाचें स्थान आसा असोच जालो ना? 

7 तुमी थोडें भौ नाट्यलेखन केलां. देखीक, उश्णी व्हंकल', सोरोप सोरोप', 
“साळकांतलो जादुगार". तातूंत तुमकां यशय मेळिल्लें. जाल्यार तो प्रकार कित्याक 
हाताळळो ना? 

नाट्यलेखनाकडेन हांव करें गेलें जाणा तूं? हांव लेखा खात्याचें मनीस. आमच्या 
ह्या खात्यांत रिक्रियेशन क्लब' आसा. आनी दर वर्सा अकौंटस्‌ डे. ही सांस्कृतीक 
कार्यावळ आमी सादर करतात. क्लबाची एक सक्रीय वांगडी -आशिल्ल्यान हे 
कार्यावळीखातीर दरवर्सा हांवें एक एक नाटकुलें बरयलें आनी सादर केलें. फुडें हीं 
नाटकुलीं छापून आयली आनी कला अकादमीच्या आंतर-कॉलेज सर्तीत सादर जावन 
तांकां खुबशीं इनामांय मेळळीं. पूण म्हजो मूळ पिंड नाट्यलेखनाचो न्हय. मुखेल वाटेन 
वतां वतां तिका मेळिल्ले दुसरे आडवाटेबेल्यान थोडेंशें चललें इतलेंच. 

0] वर्तमानपत्रांत तुमी खुसखुशीत ललीत लेखन केलां. देखीक 'मेकळें मळब'. 
मुखार कित्याक चालू दवरलें ना? वेळ ना काय? 

'मेकळे मळब' बरोबपाफाटल्यान एक खास कारण आशिल्ले. 'सुनापरान्त' दिसाळें 
तेन्ना निकतेंच सुरू जाल्ले. आनी खंयचेंय दिसाळें नव्यानच सुरवात जाता तेन्ना ताका 
सगल्यांच्या आधाराची गरज आसता. मेकळें मळब' हें सदर तेच खातीर सुरू केल्लें. 
खंयचेंय सदर वर्सान वर्स चालू दवरचें न्हय अशें म्हजें मत. शिवाय नवीं नवीं सदरां 
येवंक लागिल्लीं. देखून वर्सा उपरांत मेकळें मळब' बंद केलें. पूण हे ललीत लेख 
बरयतना म्हाका खऱ्यानीच खूब खोस भोगली. परत असलें लिखाण सुरू करचेलें 
मनांत आसा. र | 

बेळ ना हें वेळ मारून व्हरचेखातीर सांगपाचें कारण हांब तुका सांगना. 

(1 तुमच्या लेखनाक तुमकां घोबाचो आदार लाबला ? कसो ? 

एकामेकांच्या आदाराबगर संवसार लेगीत बरे तरेन चलना. म्हणटकीर संवसाराच्या 
्षेत्राभायर आनीकय कितें करूंक मुखार सरपी बायलमनशेक घोवाच्या आदाराबगर 
यश करें मेळत ? 

कथा बरोवन जातकीर समीक्षकाचे नदरेन ती वाचप आनी ताचेर आपलें स्पश्ट 
मत उक्तावचेलें काम म्हजो घरकार करता. ताका लागून कथेंतल्यो म्हजे नदरेंतल्यान 
सुटिल्ल्यो त्रुटी लक्षांत येबंक मदत जाता. 

म्हजे दोनूय कथासंग्रह उजवाडावपांत म्हज्या घरकाराचो व्हड वांटो आसा. 
(1 नवोदितांक तुमचेकडल्यान मार्गदर्शन घडटा ? कशे तरेन ? 

मार्गदर्शन म्हणजे कशे तरेचें म्हणटा तूं? एक आसता प्रत्यक्ष मार्गदर्शन. म्हणजे, 
नवोदीत आपल्यो कथा घेवन येता आनी ताचें खंय कितें चुकलां वा चुकता तें 
लेखक प्रत्यक्ष .ताका सांगता. दुसरें अप्रत्यक्ष मार्गदर्शन, जंय लेखकाचे साहित्य वाचून 
नवोदीत तातुंतल्यान खुबशें शिकता. कोणाक कशे तरेचें मार्गदर्शन जाता हें सांगूंक 
येवचें ना. म्हाका स्वताक तरी प्रत्यक्ष मार्गदर्शनाची गरज भासली ना. हांव वाचन 
करूनच खुबशें शिकलें. म्हाका मार्गदर्शन जालें तें अशें अप्रत्यक्ष. प्रत्यक्ष मार्गदर्शनाची 
केन्ना कोणाक गरज भासली आनी म्हज्या म्हऱ्यांत कोण आयलो जाल्यार तें हांव 
अवश्य करीन. 
(1 तुमी नाटकांत भुमिका केल्यात. चड करून कला अकादमीचे कोंकणी नाट्यसर्तीत 
बांटो घेवन अभिनयाची इमानांय जोडल्यांत. आकाशवाणीच्यो नाट्य कलाकार. 
अभिनय कला इतलीच सिमीत कित्याक उरली ? 

नास्यलेखनाकडेन हांव करें गेलें तें हे आदीं तुका सांगलांच. तीं नाटकुलीं बसोबन 
सादर करचेली जापसालदारकीय म्हजेरच आसताली. आयच्या काळांत चलयो नाटकांत 
बी काम करूंक सहज तयार जातात. पूण तेन्ना तशें जायनासलें. देखून बायल पात्रा 
मेळूंक अडचण येताली. तशी ती म्हजेमुखारूय उबी रावली. तेन्ना म्हज्या घरकारान 
'तूच कित्याक ती भुमिका करना' अशें म्हळें. ताच्याच प्रोत्साहनान हांव स्टेजीर चडलें. 
'उश्णी व्हंकल' हें तें नाटकुलें. ह्या नाटकुल्याक उपाट येस मेळ्ळें आनी आंगांत 
अभिनयाची जाण आसा हाची पयले फावट जाणीव जाली. उपरांत कला अकादमीचे 
नाट्यसर्तीत कोंकणी भाशा मंडळाचे वतीन सतत दोन वर्सा वांटो घेवन अभिनयाची 
पयलीं इमानां जोडली. 

पूण म्हजें नाट्यलेखन ही जशी मुखेल रस्त्याक येवन मेळिल्ले आडवाटेवयली भोंबडी 
तशीच नाटकांत काम करप हीय आवडीची आसली तरीकय आडवाटेवेलीच भोंवंडी. 

अशें आडवाटेन चड चलत रावलें जाल्यार साहित्याचो जो मार्ग हांबें मुखेल मानला 

ताचेवयल्यान चड फुडें वचूंक शकचें ना न्हय? देखून ह्या आडवाटांकडेन केन्ना केन्ना . 
आडनदर करची पडटा. [ 

7] कोचिनांत जाल्ल्या सुरभि च्या राष्ट्रीय सेमिनारांत तुमी वांटो घेतलो. तुमच्या 
अणभवांत कितें भर पडली ? 

“सुरभी' च्या निमतान म्हाका जो अणभव आयलो तो सामको आगळो वेगळो आशिल्लो. 
कोंकणीची आमी सात जाणां आशिल्लीं. भौ. रवीन्द्रबाब केळेकार, मनोहरबाब सरदेसाय, 
चंद्रकांतबाब केणी, दामोदर मावजो, पुंडलीक नायक, रमेश वेळुस्कार आनी हांव. 
वेगवेगळ्या भासांतले ज्येश्ठ आनी श्रेश्ठ साहित्यीक थंय आयिल्ले. ज्ञानपीठ पुरस्कार 
फावो जाल्ले भौ. कारंथ, टी. शिवशंकर पिल्ले, सी. नारायण रेड्डी हांचे सारकेले 
साहित्यांतले भीश्माचार्य म्हणपासारकेले लेखक थंय जमिल्ले. तरीय थंय कोण ल्हानव्हड 
नाशिल्लो. खेळीमेळीचे वातावरण आशिल्ले. 

'सुरभी' हो मानसोत्सव' आशिल्लो. छ९७४ए४। ० १4५ आनी एकामेकांबांगडा 
शब्दाचें नातें आशिल्ले. लेखक तो उत्सब मनोवंक जमिल्ले. सेमिनारांत वेगवेगळी 
सत्रां आशिल्लीं. वेगवेगळ्या विशयांचेर चर्चा जाताल्यो आनी हें सगळें जातनाच देशाच्या 
वेगवेगळ्या भागांतल्यान आयिल्लीं सगलीं बंधना हुपून एकामेकांचे लागीं येतालीं. 

रातचीं हॉटेलांत परततकीर आमी उक्त्या मळबापोंदा गजाली करूंक बसतालीं. 
एकामेकांचे जिणेंतल्यो जायत्यो गजाली आमकां तातूतल्यान समजल्यो. थायी (Tai) 
रामायण बरोबपी संस्कृत पंडीत डॉ. सत्यव्रत शास्त्री, नामनेचे इंग्लीश लेखक डॉ. 
रगाराव आनी तांची घरकान्न विजयालक्ष्मी, तामीळ लेखिका शिवशंकरी हांचेवांगडा 
तर चार दिसांची वळख युगांयुगांची जावन गेली. 

वेगवेगळे प्रवाह एकठांय येवन थंय जो साहित्याचो अथांग म्हासागर जाल्लो, ताचो 
एक सुपुल्लो बिंदू जावपाचें भाग्य म्हाका मेळळें, हाचो म्हाका खूब आनंद जाता. 

दर एका लेखकाचे जिणेंत आशे राष्ट्रीय प्रवाहांत भरसून वचपाचे खीण येवप म्हत्वाचे. 
हे खीण मनशाक अंतर्मुख करतात. साहित्याच्या म्हासागरांत आपूण खंय आसां ताची 
जाणविकाय करून दितात. 


पुरस्कार जोडपाचे बाबतींत मीनाबाय भाग्यवान म्हणपाक जाय. जे पुरस्कार ताका 
लाबल्यात ते ताका फावताले हाचेविशीं मात लेगीत दुबाव ना. पूण मीनाबायक पुरस्कारांनी 
जाता त्या गौरवांत खरें समाधान ना. आपणालें साहित्य वाचून वाचप्यांनी कळयिल्ल्यो 
प्रतिक्रिया, तांणी बरयिल्लीं पत्रां ह्यो खर्‍यो गौरवाच्यो बाबी अशें तांकां दिसता. आनी 
तागेल्या दास्तानांत त्यो खूब आसात. तांचेलेखीं वाचप्यांनी घेतिलली दखल हो सगळ्यांत 
व्हडलो पुरस्कार. | 

मनशाचे वेदनेक चित्ररूप दिवपी वास्तववादी चित्रकार 


हर्षदा केरकार 





कलेच्या मळार अख्खें कुटुंबाचे कुटुंब परजळटना आमी पळयलां. जशेपरी गावपी 
कुटुंब, नाटकी कुटुंब, गोंयांत कलेचो वसो घेतिल्लीं अशीं कुटुंबां आसात. चित्रकलेच्या 
क्षेत्रांत गोंयांत अशेंच एक कुटुंब आसा आनी तें म्हळ्यार केरकार कुटुंब! 

चंद्रकांत केरकार आदले पिळगेंतले एक वास्तववादी चित्रां काडपी नामनेचे चित्रकार. 
तांगेलो एक सुपूत डॉ. सुबोध केरकार. गोंयचे तरणाटे पिळगेंतलो कलेक वेव्हारीक . 
बसका दिवपी गोयचो सध्याचो नांबाजतो चित्रकार. दुसरो पूत रवीन्द्र. व्यवसायान दोतोर, 
पूण चित्रां काडपांत ताचोय हात चलता. आनी चंद्रकांतबाब आनी तांगेली घरकान्न 
रत्नाबाय हांगेलें तिसरें भुरगें म्हळ्यार हर्षदा केरकार. पांयांक चक्रां लावन हांगा थंय 
भोंबपी, फातर गुंडे माङ्डपी आनी आपल्या चित्रांचो सोद घेवपी. 

हर्षदाचो जल्म गोंयच्या पेडणे म्हालांतल्या केरी गांवांत जालो. माणकुल्या हर्षदाक 
भुरगेपणांत हांगासरूच चित्रांची सपनां पडलीं. तागेलें मॅट्रिक मेरेनचें शिकप बार्देस म्हालांतल्या 
वेरें गांवच्या प्रागतिक हायस्कुलांत जालें. मिरामारच्या धेंपे कॉलेज ऑफ आर्टस्‌ अँण्ड 
सायन्स महाविद्यालयांत ताणें कला शाखेची पदवी जोडली. 

हर्षदाक आपलो जीवन सांगाती फाव सारको लाबलो. गोंयचे विद्यार्थी चळवळींतल्यान 
मुखार येवन आतां वकिलीचो व्यवसाय करपी एक तडफदार व्यक्तिमत्व म्हळ्यार अँड. 
सतीश सोनक. बुद्धिमान तसोच कलाकाराच्या काळजाचो मनीस. बायलांच्या कर्तुत्वाविशीं 
ताका उपाट आस्था आनी अभिमान. हर्षदाक ताचो सांगात म्हळ्यार दुदांत साखर 
पडिल्ले भाशेन. 

` हर्षदान कितलीं चित्रां काडल्यांत आसतलीं ? म्हाका दिशिल्लें, शेंकड्यानी. चडांत 

चड हजार मेरेन. पूण ताणें काडिल्ल्या चित्रांची संख्या पंदरा हजारांवयर आसतली ! 

गोंय सरकाराच्या माहिती खात्यान तागेल्या चित्रांचो आपणाल्या कॅलेंडरांखातीर उपेग 
केला. कांय मासिकांच्या कव्हरांचेर तागेलीं चित्रां झळकल्यांत. कांय वर्सा आदीं 
कोंकणींतल्या “जाग” दिवाळी अंकाखातीर मुसळां घेवन कांडपी दोगां बायलांच्या चित्राक 

पळोवपी खूब तोखेल्ले. 
ताच्या विद्यालयीन आनी महाविद्यालयीन जीवनांत ताका चित्रांखातीर जायतीं 


इनामां लाबल्यांतं. मुंबयच्या सर जे.जे. स्कूल ऑफ आर्टचीं ताका उत्कृश्ट पेंटिंगाखातीर 
आनी उत्कृश्ट स्कॅचिंगाखातीर भांगरा पदकां लाबल्यांत. तेच प्रमाण आर्ट सोसायटी 
ऑफ इंडिया आनी गोवा सरकारचे राज्य कला पुरस्कार मेळ्ळ्यात. 

राष्ट्रीय ललित कला अकादमी, चित्रकला प्रदर्शन नवी दिल्ली, बॉम्बे आर्ट, आर्ट 
सोसायटी, कला मेळा, बँगलोर, कला अकादमी गोंय आदी कला प्रदर्शनांनी ताणें 
वांटो घेतला. तेच प्रमाण जहांगीर आर्ट गॅलरी, मुंबय, चेतना आर्ट गॅलरी, मुंबय, 
इन्स्टिट्यूट द मिनेझिस ब्रागांझा, केरकार आर्ट गॅलरी, द फोर्ट आग्वाद बीच रिसोर्ट, 
द लीला बीच ह्या सुवातींनी ग्रुप एक्झिबिशनांनी वांटो घेतला. सध्या तें केरकार आर्ट 
गॅलरी, कळंगूट, हे संस्थेचे संचालक आसा. 

हर्षदाची पिराय तशी व्हड न्हय. अजून तें तरणेपणांत वाबुरता. कोणेंय लक्तुबायेन 
भुरगें म्हणचें इतलें ताचें कवळें व्यक्तिमत्व. शांत आनी गोड़ सभावाचें. पूण जीप 
चलयतना तागेलो मर्दानी वेग घोडेस्वाराकूय लजेक घालपी. तागेली मुलाखत घेवपाची 
थरली तेन्ना म्हाका पर्वरी येवपाचे कश्ट नाकात म्हणून तेंच आपल्या घराकडसून जीप 
घेवन आयलें. म्हजे पद्धतीप्रमाण हांबें ताका पणजे कला अकादमींत आपयल्लें. पूण 
ताका कसलेंच बंधन नाका आशिल्ले. आमी दोगांय मिरामाऱचे दिकेन गेलीं. जिपीचें 
फकत निमित्त. वाऱ्याचेरूच स्वार जावन गेलीं म्हळ्यार जाता. दर्याचे वेळार जीप 
थारायली आनी थंयच ही मुलाखत जाली. 
(1 भुरगेपणापसून तुका चित्रकलेची आवड कशी निर्माण जाली ? 

चित्रकलेची आवड सगळ्याच भुर्यांक ल्हानपणापसून आसताच. म्हाका इल्ली 
चड आवड आशिल्ली कारण म्हजो बापूय घरांत सद्दां चित्रां काडटालो, तें हांव 
मन लावन पळयतालें. आनी म्हत्वाचे म्हळ्यार आमचें गोंयूच कितलें सुंदर आसा ! 
व्हडले-व्हडले चित्रकार गोंयांत येतात फकत निसर्ग पळोवपाक आनी चित्रां काडटात. 
आनी हांव तर गोंयांतूच जल्मलां. बापायकडल्यान चित्रकलेचें बाळकडू मेळ्ळें ही 
गजाल खरी. आनी हांव चित्रकलेच्या प्रेमांत पडलें. 
7] महाविद्यालयीन, शास्त्रीय अशें चित्रकलेचे शिक्षण खंय घेतलें ? 

तशें हांवें चित्रकलेचे शिक्षण खंयच घेवंक ना. ती कला म्हाका उपजत आयली. 
आतां हे कलेचो व्यवसाय जाला. कलेक खूब प्रतिश्ठा लाबल्या. म्हाका याद जाता, 
म्हजे भुरगेपणांत हांव एकलेंच खंयतरी बसून दिसांचे दीस चित्रां काडीत बसतालें 
आनी म्हाका कल्पनेपरस वास्तव चित्रां काडप खूब आवडटालें. तेन्ना म्हजेकडेन लोक ' 
विचित्र नदरेन पळ्यताले. हे चलयेक पिशें-बी लागूंक ना मूं? हांबें चित्रकलेचे 


ह्य | |  कर्तुत्वी कन्या . 


महाविद्यालयीन शिक्षण जरी घेतलें ना तरी बापायकडल्यान चित्रकलेची तांत्रिक बाजू 
शिकलां. 
0 तुजो बापूय चित्रकार. तेचपरी तुजो भाव डॉ. सुबोध केरकारूय चित्रकार. तुज्या 
चित्रांचेर ह्या दोगांयचो प्रभाव बी पडला अशें तुका दिसता? 

बापायचो थोडोसो प्रभाव आसा खरो. कारण हांव भुरगेपणांतल्यान बापायचीं चित्रां 
पळयत आयला. ताचे चित्रां काडपाचे एँगल, रंग-पद्धत हें हांव बारीकसाणीन पळयतालें. 
उपरांत हांब चित्रां काडपाक लागलें. म्हजो गुरू बापुयूच. म्हणटकूच चित्र काडले 
बरोबर हांव पयले ताका दाखयतालें तशें अजुनूय दाखयतां. आनी मागीर ते मार्गदर्शन 
करतात. मुद्दाम असो न्हय, पूण नकळटना थोड़ो भौ प्रभाव पडलाच. पूण भावाचो 
प्रभाव मात. ना. सुबोध खरोच बरो चित्रकार. ताचो म्हाका खूब अभिमान आनी 
ताचेविशीं खूब आदर. ताची विचारसरणी, कल्पनाशक्ती हें सगळें खूब वेगळें आसा. 
आमी चित्रांविशी जावं एखाद्रे कलाकृती विशीं खूब चर्चा करतात. ताचीं कांय चित्रां 
म्हाका खूब आवडल्यांत. म्हजीं चित्रां ताका आवड़टात. पूण प्रभाव मात अजिबात 
ना. आमचीं दोगांयचीं चित्रां पळोवपी लोक हें बरे तरेन सांगतले. 
0 चित्र एक सर्जनात्मक वावर. एखाद्रो विशय तुका कसो सुचता? ताचें चित्र 
कशें जाता ? 

हांव वास्तव म्हळ्यार जिवंत कलाकृती पसंत करतां. ते खातीर खूब भोंबतां. घरांत 
बसून कल्पनेन चित्र काडचे परस भायर वचून चित्र सोदतां. कालचीच गजाल. हांव 
द्याचे वेळेर बशिल्लें. थंयच्यान चार-पांच म्हशी एका फाटोफाट वताल्यो. फाटल्यान 
सुर्यास्त जालो. तो देखाव म्हाका इतलो बरो दिसलो, त्या देखाव्याचे हांवें चित्रांत 
रुपांतर केलें. तकलेंत चित्र आसता तेन्ना मनाची आनी शरिराची स्थिती ती कलाकृती 
कागदार मनासारकी येसर खूब अस्वस्थ जाता. एक फावट अशेंच हांव खंयतरी बशिल्लें. 
एक जोडपें येतालें. तांचे बरोबर एक भुरगें आशिल्लें. बरें दिसतालें. म्हाका तें कुटुंब 
खूब आवडलें. पूण तें रोखडेंच म्हजे नदरेआड जालें. घरा येवन हांव खूब अस्वस्थ 
जालें. म्हाका दिसले, तांकां हांवें सांगपाचें, थोडो वेळ रावात, हांव तुमचें चित्र काडटां. £ 
7 तुजे चित्रांचे खास अशे आवडीचे विशय आसात? 

सगल्यांत आवडीचो विशय मनीस. हो मनीस मागीर आदिवासी आसूं वो आधुनिक 
आसू. ह्या मनशा मदें आमकां सगळें मेळटा अशें म्हाका दिसता. भुरगीं होवूय म्हजे 
आवड़ीचो विशय. काल्पनिक विश्वापरस खऱ्या, वास्तव विश्वाचे आनी परिस्थितीचें 
चित्रण करप म्हाका मानवता. ; 
0 चित्राची प्रदर्शनां खंय खंय जाल्यांत ? तांचेविशीं सांग. 

मुंबय, दिल्ली, बेंगलोर अशा म्हत्वाच्या जाग्यांनी म्हज्या चित्रांची प्रदर्शनां जाल्यांत. 

म्हजीं चित्रां मध्यम आकाराची आसतात. गोंया भायर म्हज्या चित्रांची बरी विक्री 
जाल्या. गोंयांत अवघीच जाल्या. 
7 राष्ट्रीय पांबड्यार गोंयच्या चित्रकारांचें योगदान कितें ? 

मनापसून आनी अभिमानान सांगचें म्हळ्यार लक्ष्मण पै हांचें राष्ट्रीय थराचेर भौ 
मोलादीक योगदान आसा. 
7] चित्रकलेच्या मळार सध्या गोंयांत कोणार्ची नांबां घेव येतात ? 

डी. हरीहर, डॉ. सुबोध केरकार, गोबिंद नायक, हर्षा होडारकार, राजश्री ठक्कर 
हांची प्रामुख्यान नांवा घेवं येतात. तशेंच सोनिया रॉड्रीग्स हेंवूय चित्रकलेचो खोलायेन 
अभ्यास करतना दिसता. 
(1 एक बायलमनीस म्हणून तुज्या चित्रांनी बायलांचें जीवन चित्रण येता ? 

हय. आनी हेंच म्हाका चड फील जाता. धरुया, एक बायल माथ्यार भोरो घेवन 
वता. ते बायलेक पळयतकूच म्हजो जीव कळवळटा. हांव जाणां, ह्या भोऱयाचेर तिचो 
संवसार उबो आसा. हे बायलेक लोकां मुखार हाडपाक जाय, तिची बाजू मांडपाक 
जाय अशें म्हाका दिसता. एखाद्रें ल्हान भुरगें काम करता तें पळयतकच हांव तळमळरां. 
त्या भुरग्याचे वेदनेक कलाकृतीचें रूप दिवपाक हांव धडपड़टा. काडिल्लें चित्र व्हरून 
बापायक दाखयतां आनी म्हणटां, बाबा, हांवें एक बरें चित्र काडला !' बापूय रोखडोच 
विचारता, खंयचे बायलमनशेचें दुछख घेवन आयलां हर्षा ?' 
(1 एक बायल म्हण ह्या क्षेत्रात कसलोय भेदाभेद, वेगळोचार, लुकसाण-फायदो 
अशें कितें आसा ? | 

मुळांत हांव म्हाका बायल म्हणून मानिना. हांव एक मनीस. ल्हानपणापसून म्हाका 
केन्ना कोणें फरक दाखयलोना. दोग भाव आनी हांव तिगांय सारकींच आसलीं. हांव 
अजूनय खंयच्याय वेळार भायर सरतां, जावं घरा परततां. समाज म्हाका खंयचे नदरेन 
पळयता हाचो हांव चड विचार करिना. बायल म्हणून म्हाका केन्ना कसलो फायदो 
जालो ना, लुकसाणय जावंना. हो अणभव गोंयांत तसोच मुंबयय आयलो. 
[1 स्त्रीमुक्तीविशी मत किते ? 

स्त्रीमुक्ती ही आपल्याचेर अवलंबून आसता. आपली जाणीव जर कोणाक जायना 
जाल्यार आपणें करून दिवपाची गरज आसा. हांवें सदांच म्हाका मुक्‍त मानला. हांव 
अजून केन्ना बंदी जावंना. आवयघरा अशेंच आशिल्ले. तेन्ना म्हाका खंय वचुनाका 
म्हणून सांगलें ना. पूण रातचो कळाव जाल्यार आवय-बापूय हुस्को करीत बसतालीं 
आनी तेखातीर हांव बेगीन लग्न जालें. म्हाका सुदैवान असो सांगाती मेळ्ळा, ताणें 
म्हाका केन्नाच खंयच आडायलेंना. हांव रातचें कितल्याय उसरां आयलें जाल्यार केन्नाच 
म्हाका कितलो वेळ जालो, अशें विचारुंना. तर “आयच्या चित्राचो विशय कितें ?? 


११६ कर्तुत्वी कन्या. 


अशें. म्हणून वयल्यान प्रोत्साहन दिलां. दर एके बायलेन आपलें म्हत्व सिद्ध करून 
दाखोबंक जाय. आज दादल्यांक तितली जाण आयल्या. पूण जाता कितें, बायलां 
स्त्रीमुक्ती एके वटेन जाय म्हणटात आनी दुसरे बटेन दांभिकपणान वागतात. आतां 
म्हजेच पळय. हांव मंगळसूत्र घालिना, जावं तिकली लायना. हाचें खंयच्याच दादल्याक 
कांयच पड़ना. पूण बायलांक खूब पडलां. तीं सदांच हाचेर चर्चा करतात. हें कितलें 
योग्य तें म्हाका कळना. 


हर्षदा ! गोंयच्या चित्रकला विश्वांतलें एक तेजस्वी नखेत्र! ताणें आपणाक एक 
कलाकार म्हणून, एक चित्रकार म्हणून स्विकारला. कलेकडेन कमिटमेंट आशिल्ले व्यक्तीन 
जशें जगूंक जाय तशें तें जगता. ताणें रांदिल्ल्या जेबणांत एखादवेळ मीठाकण पडनासतना 
उरू येता. पूण ताणें चितारिल्ल्या चित्रांत एकूय रंगरेशा केन्ना उणी अदीक जावंची 
ना. 


als als ate 

नाट्य अभिनय 


नाट्यवैभवाच्या शिखरावयल्यान देंवून 
संवसारांत रमिल्ली कलाकार 


उज्वला कामत ताइकार 





कलेचा आवड आशिल्लो नवोदीत कलाकार मुखार येवंपाक धडपडटा, ल्हान 
ल्हान संदीय तो सोडिना. एका एका सोपणा बयल्यान तो मुखार सरता आनी यशाच्या 
शिखराचेर पावता. मागीर फाटल्यान वळून सिंहावलोकन करता आनी संतोसता. भौतेक 
सगळ्याच कलाकारांचे बाबतींत अशें घडटा. 

पूण उज्वला कामत तारकार नांवाची एक॑ कलाकार मात हे गजालीक आडवाद 
आसा. उज्वला केणी गोंयकार. पूण ही गोंयकार मंडळी मुंबय स्थायिक जाल्ली. ताचो 
जल्म, मुळावें शिक्षण मुंबयतूच जालें. उज्वलाबाय यशाचे तेंगशेर पावलें पूण मदलीं 
सगळीं सोपणां चडपाचे कश्ट ताका पडलेनात. एका धपक्यान तें बयर पावलें पूण 
दुर्दैव म्हळ्यार हें शिखरावयलें येस ताचे ताकाच नसाय जाल्लेभशेन जालें आनी तें 
जे गतीन वयर चडिल्लें तेच गतीन सकयल आयलें. 

एका काळार मराठी रंगमाचयेर गाजिल्लें सविता दामोदर परांजपे हें नाटक मराठी 
नाट्यरसीक रीमा लागूचें नाटक म्हणून बळखतात, पूण सांगल्यार कोणाक खरें दिसचें 
ना, ह्या नव्या नाटकांत पयलीं उज्वला केणी काम करताले आनी मागीर ताणें तें 
नाटक सोडले उपरांत रिमा लागू करपाक लागली. तशेंच विजया मेहता दिग्दर्शित 
'हमिदाबाईची कोठी, हें नाटक नीना कुलकर्णी आदीं उज्वला केणी करताली हेंवूय 
कोणाक खरें दिसचेंना. 

उज्वलाविशी आपलेपण दिसप्यांक हे गजालीची रूखरूख जाणवता. ह्याच 
आपलेपणांतल्यान उज्चलाबायची मुलाखत घेवपाची इत्सा जाली. 


7 हौशी रंगमाचयेर वावुरले उपरांत वा स्पर्धात्मक रंगमाचयेर यशस्वी जाले उपरांत 


भौतेक कलाकार मागीर व्यवसायीक रंगमाचयेर पावतात. तुमचीय वाटचाल अशीच 
जाली ? 


ना. म्हजे बाबतींत एक अद्वुश्टच घडलें. हांव तेन्ना अठरा वर्साचें. मेंट्रकेक आशिल्ले. 


११८ लन नन वट कर्तुत्वी कन्या . 


तेन्ना वर्तमानपत्राचेर एक जायरात आयली. वसंत कानेटकार हांगेल्या चांदणे शिंपीत 
जा' ह्या व्यवसायीक नाटकाखातीर एके चलयेची गरज आशिल्ली. हांव आनी म्हज्यो 
कांय इश्टिणी थंय मुलाखत दिवपाक गेलीं. जायतीं जाणां आयिल्लीं. म्हजो नाटकाविशींचो 
अणभव तसो जुजबीच. शाळेतल्या स्नेहसंमेलनांतल्या नाटकांनी बी ल्हान ल्हान भुमिका 
केल्ल्यो इतलेंच. पूण नाटकांतले 'प्रमिला' हे भूमिके खातीर म्हजी निवड जाली. 
नाटकाचे दिग्दर्शक आसले प्रा. मधुकर तोरडमल. तेन्ना ते खूब नामनेक पाविल्ले. 
तांचेकडल्यान म्हाका अभिनयाचें बाळकडू लाबलें. म्हज्या पांयाचेर पट्ट्यो मारून तांणी 
माचयेर कशे उबें रावप तें शिकयलें. आवाजाचो वापर कसो करप, थेटरांतल्या निमाण्या 
वळींतल्या प्रेक्षकामेरेन आवाज कसो पावोवप आदी सगळे बारकावे तांणी म्हाका ह्या 
एकाच नाटकांत शिकयले. ह्या शिक्षणाच्या म्हालवजार म्हाका मुखावयलें यश लाबलें. 
(0 आयजवेर खंयच्या व्यवसायीक नाटकांनी तुमी भुमिका केल्यात आनी खंयच्या 
कलाकारांबरोबर ? | 

सुमार २४-२५ तरी व्यवसायीक नाटकांनी हांवें वेगवेगळ्यो भुमिका केल्यात. दिवा 
जळू दे सारी रात आनी “माझं काय चुकलं ह्या नाटकांनी भावना बरोबर हांवें काम 
केलां. निळू फुले हांचे बरोबर माझी बायको माझी मेव्हणी” ह्या नाटकांत हांव मेव्हणीची 
भुमिका करतालें. तशेंच तांचेच बरोबर “जंगली कबुतर' ह्या नाटकांत हांव मुखेल 
भुमिकेत वाबुरतालें. सविता दामोदर परांजपे ह्या नाटकांत रमेश आनी सीमा देव 
हांचे बरोबर दिलीप कुलकर्णी, राजन ताम्हणे, मनोरमा वागळे हांचे बरोबर जायत्यो 
भुमिका केल्यात. तुझं आहे तुजपाशी', हमिदाबाईची कोठी', सुर्यास्त हिंबूय त्या 
काळार गाजिल्लीं नाटकां. हातूंत हांबें भुमिका केल्यात. तेन्ना खंयच्याय नाटकाचे महाराष्ट्र 
आनी महाराष्ट्राभायल्या दौऱयांत मेळून सुमार पांचशीं तरी प्रयोग जाताले. माझी बायको 
माझी मेव्हणी” ह्या नाटकाचे देड हजारांवयर प्रयोग जाले. | 
7 तुमकां आवडलेली भुमिका खंयची ? ते संबंदीची एखादी यादस्तेंत उरपासारको 
प्रसंग ? | 

अजून करपाची आसा. अजूनय एक बरी भुमिका म्हज्या वांट्याक येवची अशें 
म्हाका काळजा सावन दिसता. टी.व्ही.चेर एखाद्रे सिरियल वा नाटक पळयतना एखाद्री 
भुमिका आवडली जाल्यार असले तरेची भुमिका मेळची म्हण मन अस्वस्थ जाता. 
पूण आयजवेर हांबें नाटकांत आनी यादस्तेंत उरपासारकी भुमिका म्हणजे जंगली कबूतर' 
नाटकांतली मुखेल स्त्री भुमिका. ही एक आव्हानात्मक भुमिका. वसू भगत ह्या लेखकान 
हें एकूच नाटक बरयलें आनी ताचे खूब प्रयोग जाले. हांव आनी निळू फुले तातूंत 
म्हत्वाची भुमिका करतालीं. हें नाटक घेवन आमी जेन्ना दौऱ्यार वतालीं तेन्ना निळू 
फुलेक पळोवपाक खूब गर्दी जाताली. आनी मजा म्हळ्यार म्हाकाय प्रसिद्धी मेळटाली. 
With Best Compliments Frem 

7] मराठी रंगमाचयेर तुजो वैभवाचो काळ आसलो. तुमी प्रसिद्धीचे तेंगशेर म्हणटात | 
तशीं पाविल्लीं. पूण अकस्मात नाटकांतल्या प्रसंगाप्रमाण थंयच्यान एकदम लग्नाच्या 
सव्यार कशीं पावली ? 

खरेंच ! तो वैभवाचो काळ आशिल्लो. 'नातीगोती' ह्या नाटकाच्यो येसाई चलताल्यो. 
नाना पाटेकर तातूंत काम करतालो आनी अशा वेळार हें नाटक सोडून सव्यार चडचें 
पडलें. कारण घरांत हांव सगळ्यांत व्हडलें. म्हजे फाटल्यो दोन भयणी आनी शिवाय 
आमचें कुटुंब व्हडलें. काका-काकी, तांचीं भुरगीं. म्हजें लम्न जालेबगर तांचो मार्ग 
मेकळो जायनासलो. आमच्या समाजांत चली कितलीय हुशार, गुणवान आसली तरीय 
'तिका लग्नाबगर पर्याय नासता. तातूंत कामत तारकारांचें आनी आमचें नातें. म्हजी 
काकी आनी म्हजी मांय ह्यो दोगीय भयणी म्हणटकूच ही तांणी थारायिल्ली सोयरीक. 
देखून नाट्य वैभवाचें शिखर सोडून हांव लग्नाच्या सव्यार चडलें. 
0 मुंबयच्या धकाधकीच्या जीवनांत तुमी एकरूप जाल्लीं. घडयाळीच्या कांट्याचेर 
नदर दवरून तुमचीं पावलां पडटारली. लग्न जावन गोंयांत येतकूच हांगासल्ल्या 
'सुसेगाद जीवनांत कशी रुळ्ळीं ? 

तशे पयलीं थोडे दीस खूब त्रास जाले. पूण एक, जशें हांव एका भरिल्ल्या कुटुंबांतल्यान 
आयिल्लें, तशेंच हांगा भरिल्ल्या कुटुंबांत पडलें. सुदैवान पणजे सारक्या शारांत आयलें. 
म्हणटकूच पणजेंत ज्यो कार्यावळी जाताल्यो, नाटकां जातालीं, तीं हांव केन्नाच चुकयनासलें. 
आजूय चुकयना. म्हाका वाचपाची खूब आवड. पयलीं म्हाका वेळ मेळनाशिल्लो. 
पूण ह्यावेळार मात हांवें ती सगळी उणीव भरून काडली. मागीर थोडें संवसारांत 
घुस्पलें. भुरगो जालो. जावो आयल्यो. अशे तरेन हांव हांगा रुळलें. 
(1 एका काळार वेवसायिक नाटकांनी म्हयन्याक पंचवीस प्रयोगांत कामां करपी 
तुमी आयज गोंयांत वर्साक एक नाटक करतना दिसतात. चडूच जाल्यार साहित्यीक 
वो सांस्कृतीक कार्यावळींचें सुत्रनिबेदन करतात. तुमची नाट्यकलेची भूक इतल्यार 
भागल्या ? 

इतल्यार म्हजी भूक भागना. पूण नाईलाजान ती भागोवची पडटा. घडये आयज 
हांव मुंबय आसल्यार म्हज्यो मैत्रिणी रिमा लागू जावं नीना कुलकर्णी हांचे इतलें 
मुखार जरी नासले तरी थंयच खंय तरी आसपाचें. पूण कितें तरी मेळटा, ना तर 
कितें तरी बगड़ावचें पडटा. पूण गोंयांत ज्यो कार्यावळी जातात, नाटकां जावं एक-दोन 
फिल्मां, तातूंत म्हाका आयिल्ल्यो ऑफर्स हांव केन्नाच परतिना. हांवें 'बधचक्र' सारकें 
व्हिडियो फिल्म केलें, म्हजी काणी' सांगाती” सारकीं ल्हान टेलिफिल्मां केलीं. तशेंच 
प्रदीप तळावलीकार हांणी कला अकादमीचे मराठी नाट्य स्पर्धेत जीं नाटकां बसयलीं 
तातूंत हांबें भुमिका केल्यो. पणजी आकाशवाणीच्या नभोनाट्यांनी हांव वांटो घेतां. 


१२० कर्तुत्वी कन्या _ 





भगिनी मंडळांत कांय कार्यावळी बसयतां. केन्नाय संद मेळटा तेन्ना कार्यावळीचें हांव 
सुत्रनिवेदन करतां. केन्ना खंयूय परिक्षक म्हण वतां. 

गोंयांत व्यवसायीक रंगमाची ना. ती आशिल्ली जाल्यार म्हज्या कलागुणांक वाव 
मेळपाचो. फिल्मांची निर्मितीय व्यवसायीक स्वरुपाची ना. म्हणटकूच म्हजे सारके कलाकार 
इत्सा आसून ओगी उरतात. 
0 'बधचक्र' टेलिफिल्मांत माई ची भुमिका कशी मेळ्ळी ? आनी ते भुमिकेक 
तुमी न्याय दिलो अशें तुमकां दिसता? 

त्या टिलिफिल्माचे एक निर्माते आशिल्ले प्रदीप तळावलीकार. हांचे खातीर म्हाका 
_ ती भुमिका मेळ्ळी. जेन्ना हांबें 'दायज' हें कोंकणी नाटक वाचलें (कारण त्याच नाटकाचेर 
तें टेलिफिल्म आशिल्ले) तेन्ना तातुंतले माई चे भुमिकेच्या प्रेमांत पडलें. कारण माई 
हीच ह्या नाटकाची नायिका आशिल्ली. पूण फिल्मांत मात, कशें कोण जाणा, ती 
दुय्यम भुमिका थरली. तरी पूण वधचक्र' पळयतकूच म्हाका आयज दिसता की 
हांबें जितले त्रास घेवपाक जाय आशिल्ले तितले घेतले नात. हांव खंय तरी उणें 
पडलें. आयज हांव ती भुमिका चौपटीन बरी करपाचीं. पूण लोकांनी ती भुमिका 
खूँब आवडिल्ल्याचें सांगले. मुंबय दूरदर्शनावयल्यान तें फिल्म प्रसारीत जातकूच म्हज्या 
आदल्या इश्टांचे, सांगात्यांचे फोन आयले, पत्रां आयलीं. तातूंत म्हजी तुस्त तोखणाय 
आशिल्ली. पूण ती स्विकारतना म्हाका अपराधीपणा जाणवलो. 
(1 आयज लग्ना उपरांत तुमी संवसारांत पडल्यांत, रमल्यांत. तरी आसतना आपली 
कलेची आवड जपून दवरपाची धडपड करतात. हातूंत तुमकां कोणाचें सहकार्य 
लाबता ? 

अर्थांत म्हज्या घोवाचें चड सहकार्य लाबता. कारण सगळ्या कामांक तो म्हाका 
मदत कररता. नाटकाच्या येसायांक वा कार्यक्रमाच्या वेळार म्हाका हाडपा-व्हरपाचें 
काम तोच करता. मोटे उमेदीन आनी चत्रायेन करता. तेचप्रमाण घरचीं मनशांय म्हाका 
खूब मदत करतात. म्हज्या भुरग्यांचेर लक्ष दिवपाचें काम तीं करतात. देखून तांच्याच 
भरवंशार हांव अजून कलाकार म्हणून तिगून आसां. 


एका काळार निळू फुले, रमेश देव, सीमा, नाना पाटेकर ह्या नांवाजत्या कलाकारां 
वांगडा मराठी नाटकांनी भुमिका केल्लें उज्वलाबाय आयज दुदाची तान ताकार भागोवची 
तशें गोंयच्या सांस्कृतीक मळार वाबुरता. हांगासर ताका संद आनी वाव कमी आसा. 
पूण उज्चलाबायची नाय्यकलेची आवड मात लेगीत उणी जाली ना. 

+ 
स नारक मळार लोकवेदाच्या क्षेत्राक सद्याक खुबच म्हत्व प्राप्त जाल्लें आसा. 
फाटल्या दोन शतमानासाकून संवसारांतल्या- वेगवेगळ्या वाठारांतल्या विद्वानांनी ह्या 
क्षेत्राक आपलें म्हत्वपूर्ण योगदान दिलां. भारतय ह्या कार्यांत फाटीं ना. स्वातंत्र्यपूर्व 
तशेंच स्वातंत्र्या उपरांतच्या काळार जायत्या र॒थी-महारथींनी ह्या क्षेत्राखातीर आपलें 
जिवीत ओंपलां. 

गोयांतय लोकवेद संशोधनाचो वावर चलता. तातूंत श्री. विनायक खेडेकार, प्रा. 
श्याम वेरेंकार, श्री. पांडुरंग फळदेसाय, श्रीमती कमलादेवी राव देशपांडे हांची नांवां 
मुखेलपणान येतात. फाटल्या कांय वर्सासाकून ह्या मळार आनीक एका नांवाची भर 
पडल्या आनी तें म्हळ्यार जयंती नायक. 

पुरुशी मक्तेदारी आशिल्ल्या ह्या क्षेत्रांत श्रीमती दुर्गा भागवत, डॉ. सरोजिनी बाबर, 
डॉ. तारा भवाळकर ह्या महाराष्ट्रीय विदुशी बायलांनी म्हत्वपूर्ण आनी आज्रंब असो 
वावर केला. जयंती नायकानय आपल्या थोड्याच वर्सांभितरच्या कार्यान तांच्या पंगतीक 
आपलो पाट सोदला. 

जयंतीचो लोकवेद क्षेत्रांतलो वावर हो 'शास्त्रशुदूध' आसा म्हणपाचें जायत्या जाणकारांचें 
मत आसा. | ु 

जयंती भुगोल आनी अर्थशास्त्र विशयांचें पदवीधर. म्हैसूर विद्यापिठांत लोकवेदाचो 
पोस्ट ग्रॅज्युएट डिप्लोमा कोर्स करपाखातीर ताका गोबा कोंकणी अकादेमीची अभ्यास-वृत्ती 
फाव जाली. ह्या कोर्साची परिक्षा तें पयल्या वर्गांत पयलें येवन पास जालें. मागीर 
ताणें म्हैसूर विद्यापिठांतल्यान समाजशास्त्रात एम्‌.ए. ची पदवी जोडली. सध्याक तें 
गोवा कोंकणी अकादेमीच्या लोकवेद विभागांत संशोधन सहायक म्हण वाबुरता. म्हैसूर 
विद्यापिठात प्रशिक्षण घेतले उपरांत फाटलीं कांय वर्सा गोंयच्या तळागाळांत भोंबन, 
गोंयच्या लोकवेदाचीं विविध आंगां एकठांय करून तांचेर संशोधन करपाच्या वावरांत 

स्वताक ओंपून घेतलां. आतां मेरेन वेगवेगळ्या नेमाळ्यांतल्यान आनी दिसाळ्यांतल्यान 
लोकवेदाचेर बरयिल्लें जायतें लेखन उजवाडा आयलां. तेच प्रमाण ह्या विशयाचेर ताणें 
स्थानिक तशेंच राष्ट्रीय सेमिनारांनी पेपर सादर केल्यात. आमोणें गांवच्या लोकवेदाचें 
संकलन हो तागेलो मुखेल वावर. ह्या वाबराचें फळ म्हणून तागेलीं चार पुस्तकां 
उजवाडा आयल्यांत. रथा तुज्यो घुडयो', मानालीं गीतां', 'तळय उखल्ली खेळयांनी' 
आनी 'कणेर खुंटी नारी'. ते भायर जयंतीचो 'आमोणें: एक लोकजीण' हो ग्रंथ 
म्हळ्यार कलेच्या क्षेत्रांत वाबुरपी कलाकार - लेखकांचो गरजेचो असो संदर्भ ग्रंथ. 

ह्या पुस्तकांत गोंयांतल्या सगल्या सण-परबांची मुळावी माहिती तपशिलान मेळटा. 
आमकां जाय तसो ते माहितीचो वापर करून घेवं येता. 

हेभायर 'लोकबिंब' आनी पेड़णेचो दसरो', नागशेराचे सूर' अशीं लोकवेदावयलीं 
तागेलीं तीन पुस्तकां उजवाडा येवपाचे वाटेर आसात. 

खरें म्हळ्यार मुदलाक जयंती एक कथा लेखिका. ताची लेखनाची सुरवात कवितेंतल्यान 
जाली. कांय नाटकुलींय ताणें बरयलीं. पूण तें थीर जालें तें कथेच्या क्षेत्रांत. कोंकणी 
कथेच्या मळार ताणें आपली अशी सुवात निर्माण केल्या. गर्जन” तागेलो कथासंग्रह. 
गोवा कोंकणी अकादेमीच्या पणजेच्या ऑफिसांत जयंतीचो वावर चलता. जयंती सदांच 
आपल्या कामांत गुल्ल आसता. केन्ना बरयतना, केन्ना लोकवेदाच्यो ऑडियो कॅसेटी 
आयकतना जाल्यार केन्ना लोकवेदाच्या फोट्याचें निरीक्षण करतना. अशा वेळार ताका 
हडकुवप, डिस्टर्ब करप जिवार येता. आनी हड़किल्यारूय ताका भानार येवपाक खूब 
कळाव लागता. हेच खातीर कांय जाणांक तें मुडी वो गर्विश्ट दिसता. पूण ताच्या 
कामाचें स्वरूप बारीकसाणेन लक्षांत घेतल्यार हो अपसमज आपशींच पयस जाता. 
जयंती अवघ्या वर्सांत लोकवेदाचो भरीव असो वावर करपाक जैतवंत जालें ताचें 
कारण हेंच. तागेलें हातांत घेतिल्ल्या कामाकडलें समर्पण. 

अशा जैतिवंत जयंतीक मुलाखतींत बोलतें करपाची इत्सा आसली. त्या यत्नाचे 
हे कांय वाटे. 


7 लोकवेदाच्या क्षेत्रांत वावर करचो अशें तुका कित्याक लागून दिसलें ? ह्या क्षेत्रातले 
तुजे खाशेले मार्गदर्शक कोण ? 

खरें सांगपाचें जाल्यार नोकरेच्या सोदांत म्हजो लोकवेद क्षेत्रांत प्रवेश जालो. आनी 
ड्यूटी म्हण हांबें लोकवेद सामुग्री एकठावपाक सुरवात केली. मात आज त्या ड्यूटी 
उतराचें म्हजेखातीर “ध्येय” हें रुपांतर जालां. देखूनच हांव नोकरेचे शिमेभितर लोकवेदाचो 
वावर शिमीत दवरनासतना काम करतां. गोवा कोंकणी अकादेमीन लोकवेदाचें एका 
आठवड्याचे शिबीर घेवन तांतले एके व्यक्तीक म्हैसूर विद्यापिठांत लोकवेदाचें प्रशिक्षण 

घेवपा खातीर वेंचून काडिल्ली. पूण तिका अडचण आयिल्ल्यान ती वचूक पावली 
ना. आनी म्हज्या सुदैवान सहज म्हण केल्लो म्हजो अर्ज मान्य जावन म्हाका प्रशिक्षण 
घेवपाखातीर म्हैसूराक वचपाची संद फावो जाली आनी हांव लोकवेदासारक्‍या आव्हानात्मक 
क्षेत्रांत पावलें. 

गोंयच्या लोकवेदाचें भांडार जरी उपाट भरिल्लें आसलें तरी शिकपाचो विशय म्हण 
गोंयकारांक लोकवेद' नवो. सुरवातीक तांतल्या वाडूमयीन मुल्याच्या आस्वादाखातीर 
आनी उपरांत शिकपाचो विशय म्हण ताचें म्हत्व उमजून गोंयांत खुबशा मानेस्तांनी 
ह्या क्षेत्रांत काम केलां. ह्या भौतेक सगल्या मानेस्तांक मेळून हांवें तांचे विचार-मार्गदर्शन 
घेतलां. श्री. विनायक खेडेकार, प्रो. श्याम वेरेंकार, श्री. पाडुरंग फळदेसाय, श्री. कमलाकर 
म्हाळशी, श्री. रमेश वेळुस्कार, श्री. तुकाराम शेट, डॉ. प्रताप नायक, श्रीमती हिरा 
शेट, श्रीमती कमलादेवी राव देशपांडे बी तांतले कांय मानेस्त आसात. वेगवेगळ्या 
चर्चासत्रांच्या वा परिसंवादांच्या निमतान डॉ. नंदकुमार कामत हांणी केल्ल्यो सुचोबण्यो 
वा विचारय म्हाका मार्गदर्शक थारल्यात. 
0 देशांत चलिल्लो लोकवेदाचो वावर आनी गोंयांत चलिल्लो वावर हांची तुळा 
केल्यार कितें दिसून येता ? 

देशांत चलिल्लो लोकवेदाचो वावर आनी गोंयांतलो वावर हांची तुळा केल्यार 
आजुनय गोयांतलो वावर बरोच फाटीं आसा म्हणपाचें उकतें जाता. हाताच्या बोटार 
मेजपा इतकीं संकलनां आनी ग्रंथ, तशेच कांय लेख जातूंत संशोधनात्मक मुल्ल्यां 
नांवापुरतीं, हें सोडलें जाल्यार सिद्धांतीक लिखाणाचो सामको उणाव आसा. लोकवेदाचो 
तुळनात्मक आनी विश्लेशणात्मक अभ्यास आजून खूब जावपाची गरज आसा. क्षेत्रकामय 
आजून समाधानकारक जाल्लें ना. 
7] लोकवेदांत बायलांचे जिणेचें दर्शन कशे रितीन घडटा ? 

लोकवेदांतल्या बायलांचें चित्रण प्रामाणिकपणान करतलो जाल्यार आमी आमच्या 
कलेचे तीन भाग करचे पड़टले. पयलो भाग हो सामक्या आदिम काळावेल्या लोकवेदाचो, 
जाचे खूब थोडे अवशेश आयज गवसतात. पूण तांच्या आदारारय ह्या काळार बायलेक 
मानाची सुवात आशिल्ली म्हण कळटा. भारतांत आर्य येवंचे आदलो काळ हो ऋषी 
संस्कृतीचो आनी मातृसत्ताक पद्धतीचो. ह्या काळार पुराय समाज भितरले निर्मिती 
शक्तीच्या प्रभावान भाराविल्लो दिसता. ह्या काळार दादल्यांचें स्थान समाजांत नगण्य 
आशिल्ले. आर्याच्या येवपावांगड़ा पुरूषप्रधान संस्कृती समाजांत रिगली आनी दादल्यांचें 
वर्चस्व वाडलें. आपसुकच बायलेची स्थिती उणाकपणाची जाली. हो कालचो म्हणजे 
लोकवेदाचो दुसरो भाग. ह्या काळार ना म्हळ्यार बायलेक थोडो-भोब मान-अधिकार 
आशिल्लो पूण सूत्रकाळा नंतर तिचो जागो दादल्यांच्या पांयांकडेन थरलो. ह्या काळार 

निर्मिती जाल्ल्या लोकवेदांत बायलेच्या असहाय्य परिस्थितीचें आनी दुय्यम स्थानाचें 
दर्शन घडटा. बायलेच्या नशिबांतलो हो सगळ्यांत दुर्दैवी काळ. आज जो लोकवेद 
आमकां भरपूर प्रमाणांत मेळटा तो ह्याच काळावेलो, देखून लोकवेदांत चित्रीत जाल्ली 
बायल ही पिडीत-शोशीत असोच निश्कर्श काडूंक मेळटा. 
(1 लोकवेदांतले बायलेची जीण म्हळ्यार रुढी परंपरांनी वेटकाळायिल्ली. तूं एक 
लेखिका म्हणून साहित्यिक, समाजीक व्यासपीठार प्रोग्रेसीव विचार मांडटा. तुज्या 
अभ्यासाचो विशय आनी विचार हांचो मेळ तूं कसो जुळयता ? 

एकाद्रो सर्जनशील लेखक आपले कृतींतल्यान जे विचार मांडटा वा जीं मतां उक्तायता 
तीं ताची स्वताची आसतात. तो जर सनातनी विचारसरणेचो आसलो तर ताचे कृतींतल्यान 
तो तशा विचाराचे समर्थन करतलो, तो जर पुरोगामी विचारसरणेचो आसत तर पुरोगामी 
बिचारांचो उदो उदो करतलो. पूण संशोधकांचे तशें नासता. तो वेगवेगळ्या पुराव्यांच्या 
आनी संदर्भाच्या आदारान समाजपुरुशाच्या पोटांत जें कितें सत्य दडून आसा तें फकत 
उगडून निपक्षपातीपणान लोकांमुखार दबरता. तो कसल्याच गजालीचें समर्थन करना, 
वा सत्य उगडिल्ल्यान आपल्या वांट्याक येतल्या वायट परिणामांचो विचारय करना. 
हावें स्वताक संशोधक वा संस्कृतीचें अभ्यासक म्हण स्विकारला, लोकवेदाच्या मुळाकडलें 
सत्य सोदपाचो हांव यत्न करतां, त्या संदर्भात रुढी-परपरांचो सोद घेतां, तांची विस्कटावणी 
करतां. हाचो अर्थ समाजातल्या वायट चालींचें हांव समर्थन करतां अशें जायना. 
मात हो वावर करतना संस्कृतीच्या ज्या भागाची समाज संघटनाक आनी नैतिक पांबड़ो 
सांबाळूंक गरज आसा असो म्हाका स्वताक दिश्टावो जाला तो आमी सांबाळून दवरचो 
अशे हांव विचार मांडटां. 
7 गोंयच्या लोकबेदाच्या मळार सातत्यान आनी जिद्दीन वाबुरपी जे कांय हाताच्या 
बोटार मेजपाइतले बरोबपी आसात तांतूंतलें एक तूं. आनीक बायलां ह्या क्षेत्रांत 
कित्याक येनात ? ह 

फकत बायलोच न्हय, दादलेय सहसा ह्या क्षेत्रांत भितर सरनात. हाचीं दोन कारणां 
आसात. एक म्हळ्यार, अजूनय लोकांमदीं ह्या विशयाचें जाय तितलें म्हत्व तयार 
जाल्लें ना. पाश्चात्य देशांनीय धवाडो समाज सुरवातेक लोकवेदाचें काम करप म्हळ्यारय 
उणाकपणाचें मानतालो. कारण ह्या कामाखातीर क्षेत्रकामाच्या निमतान, रानवटी-गांबठी, 
अशिक्षीत आनी गरीब लोकांमेरेन चड संबंद येता. दुसरें म्हत्वाचे कारण म्हळ्यार 
ह्या विशयांत मुळावें आसा तें क्षेत्रकाम'. हें क्षेत्रकाम खुबच त्रासांचें. ताका खूब 
वेळ दिवचो पडटा. राती-अपरातीं, दोंगर-माथ्यांनी, अनवळखी आनी आडखळीच्या 
वाठारांनी भोंबचें लागता. जंय दादलेच अशे वावरूंक फाटीं-फुडें सरतात थंय बायलो 
खंय मुखार येतल्यो ? पूण गोंयच्या लोकवेद क्षेत्रांत कांय बायलांनी काम केलां. श्रीमती 

कमलादेवी राब देशपांडे आनी श्रीमती हिरा नायक हांचीं ह्या संदर्भांत मुजरत नांबां 
घेवंक जाय. कमलादेवीन स्वताच्या आज्जी-आवयकडल्यान मेळिल्ल्या लोकवेदार्चे संकलन 
केलां. जाल्यार हिरान भौ करून स्वताच्या कुळारच्या वाठारांत घोळणुकेंत आशिल्ल्या 
लोकवेदाचें संकलन केलां. 
01 लोकवेद हें भांडार जाणटेल्या लोकांकडेन अदीक स्वरुपांत आसा. तांचेवांगडा 
तें नश्ट जावपाची भिरांतूय आसा. अशा वेळार लोकवेदाच्या संदर्भात आमी 
म्हळ्यार व्यक्ती, समाज, संघटना, सरकारी यंत्रणा हांणी कशे तरेन वावर करचो 
पडटलो ? 

विज्ञानीक यंत्रयुगाक आनी इलेक्ट्रॉनिक प्रसार माध्यमांक लागून नवे पिळगेमदीं दिसान 
दीस लोकवेदाचें म्हत्व उणें जायत आसा. म्हज्या मतान आज जी जाण्टेल्यांची पिळगी 
आमचेमदी आसा ती खर्‍या वारसदारांची निमाणी पिळगी. लोकवेद केन्नाच नश्ट 
जायना; तो बदलता असो जरी आज विद्वानांनी सिद्धांत मांडला आसलो तरी 
जातूत पारंपारीक जिवनमुल्ल्यांचो दृश्टांत घडटा अशा लोकवेद प्रकारांचे दिसान दीस 
एक एक रूप शेणत आसा हिवूय गजाल तितकीच सत्य. मनीसजातीच्या काल 
आनी आज'च्या इतिहासाचो तुळनात्मक अभ्यास करतलो जाल्यार निदान आज 
आमचेकडेन जो लोकवेद उपलब्ध आसा ताचें तरी आमी वेगान संकलन जतन करपाची 
अत्यंत गरज आसा. भारतांतल्या हेर वाठारापरस गोंय चड़ वगान बदलता. देखून 
गोंयांत हें काम सामकें युद्ध पातळेचेर जावंक जाय. हे खातीर दर एके व्यक्तीन, 
समाजान, संघटनेन, सरकारी यंत्रणेन ह्या प्रस्नांची गंभिरताय जाणून बावरूंक जाय. 
संस्कृतीचे जे जे दुवे आज शाबूत आसात ते ते ध्वनीमुद्रीत-चित्रफितीत करून दवरूंक 
जाय. 

संस्कृतीचे म्हत्व जाणपी दर एके व्यक्तीन आपल्या घरांतलो, कुटुंबांतलो लोकवेद 
जरी एकठांय केलो तरी खूब वावर जातलो. सरकारी यंत्रणांनी जय लोकवेदाचे विभाग 
स्थापन जाल्ले आसात थंय लोकवेद संकलनाच्या वावराक चड म्हत्व दिवन अशा 
कामाखातीर तरणाय्यांक प्रशिक्षित करून लोकवेदाचें पुराय गोंयभर सखोल सर्वेक्षण 
करूंक जाय. सर्वेक्षणा वांगडा संवर्धनूय गरजेचे. ते खातीर कार्यावळी आखून जन-जागृताये 
करूंक जाय. 
[1 एक बायलमनीस म्हण ह्या क्षेत्रांत वाबुरतना तुका कसले लाब मेळटात ? कसल्या 
अडचर्णीक तोंड दिवचें पडटा ? 

दादल्यापरस बायलोच लोकवेदाचें क्षेत्रकाम चड बरे तरेन आनी कुशळतायेन करूंक 
शकतात अशें म्हजे ठाम मत आसा. कारण क्षेत्रकामाखातीर जी सहनशीलता, चिकाटी 
` आनी माहितीगाराच्या गोपांत शिरून माहिती काडपाची कसब आनी जिबेर लागपी 

मोवाळसाणेची गरज आसता ती दादल्यांपरस बायलांकडेन चड प्रमाणांत आसता. इतलेंच 
न्हय तर एकठायिल्ल्या माहितीचो चिकित्सक अभ्यास करून तांच्या मुळाकडलें सत्य 
सोदून काडूंक जी आकलन शक्त आनी संवेदनाक्षम मन लागता. तेंवूय बायलेकडेन 
तितक्याच प्रमाणांत आसा, हाची सत्यताय लोकवेद अभ्यासाच्या इतिहासाचेर एक 
नदर मारल्यार कळटा. आजमेरेन ह्या क्षेत्रांत कांय अवघ्याच बायलांनी वावर केला, 
पूण जो केला तो प्रचंड आनी दोळे दिपकावपी. मात भौतेक बायलो आपल्याचेर 
लादिल्ल्या वा लादून घेतिल्ल्या संवसारीक बंदनांच्या आनी जबाबदारीच्या नांवाखाला 
ह्या क्षेत्राचे वाटेक वचूक अनमनतात हें खरें. ह्या जिद्द, धडाडी आनी आपल्या 
कामाक ओंपूंन दिवपाची वृत्ती हे तीन गूण क्षेत्रकाम करतल्याकडेन, तो मागीर दादलो 
जावं वा बायल, आसप गरजेचें. आनी हे तिनूय गूण म्हजेकडेन आशिल्ल्यान आजमेरेन 
हांव म्हर्जे क्षेत्रकाम वेवस्थीत करूंक पावलां. संकुचीत, भिवकुऱ्या आनी दुबळ्या 
सभावाच्या मनशांक ह्या क्षेत्रांत स्थान ना. बायलमनशेक तर नाच ना. कारण समाजाचे 
विकृत नदरेची बाधा दादल्यांपस बायलेक चड जाता. प्रसंग सुचकता, वेवस्थीत 
- आयोजन-नियोजन आनी थोडीशी सावधगिरी बाळगिल्यार क्षेत्रांत कसलीच अडचण 
उप्रासपाचें कारण ना. आजमेरेन ह्या सगळ्या गजालींक हांबें पाळो दिलो आशिल्ल्यान 
'आडखळी' तश्यो म्हजे लागीं येबंक नात. आज आमी एकविसाव्या शतमानाच्या 
हुमर्‍्यार पावल घाल्लें आसा. आज दादल्यांचे बरोबरीन बायलांक सगळ्या क्षेत्रांची 
दारां उगडिल्लीं आसात. अशा वेळार आपली बौद्धिक कुवत, कर्तबगारी आनी सर्जनशीलता 
सिद्ध करूंक लोकवेदा इतलें प्रभावी माध्यम दुसरें ना अशेंच हांव म्हणन. बायल 
ह्या लिंगफरकाक लागून म्हाका क्षेत्रकामांत थोडो फायदो जाला तो म्हणजे बायलांच्या 
लोकवेद क्षेत्रांत मेकळेपणान बायलांनी म्हाका भितर घेतलां जाल्यार ताचे उलट दादल्यांच्या 
क्षेत्रांत बऱ्याच वेळार बायल म्हणून म्हाका पयस रावन सर्वेक्षण करचें पडलां. 
7 तूं एक सर्जनशील लेखिका. कवितेन जरी तुबें आरंभ केलो तरी कथेंत तूं बरे 
तरेन रुळळें. तुवें ज्यो कथा बरयल्यात तातूंत स्वता अशी एक प्रतिमा तयार 
केली. पूण हालिंसरा तुजी कथा लेखनाची गती मंदावल्या अशें दिसता. कित्याक 
लागून? ` 

गती मंदावल्या हें खरें. पूण कथालेखन मात हांबें बंद करूंक ना. सर्जनाची एक 
बरी शक्ती म्हजेकडेन आसा. ती म्हाका तशी व्हगडावपाची ना. १९८९ वर्सा 'गर्जन' 
कथा संग्रह उजवाडा आयले उपरांत आतांमेरेन म्हजो दुसरो कथासंग्रह ये इतल्यो कथा 
उजवाडाक आयल्यात आनी हांव ते खातीर प्रकाशकाच्या सोदांतय आसां. मात गती 
मंदाबपाचें कारण म्हळ्यार लोकवेदाचें म्हजे विपूल लेखन. म्हजो वेळ, शक्‍ती आनी 
तकली ह्या कामांत घुस्पल्ल्यान कथा लेखनाकड़ेन फाट जाता. शिवाय संशोधन क्षेत्रांत 

देंबतले व्यक्तीची ओड आपसूकच ललीत साहित्यापरस वैचारीक साहित्याकडेन चड 
वळटा. कालमेरेन समाजांतल्या घटकांचें दुख्ख, जीवन पळोवन हांव बेचैन जातालें 
आनी म्हजे लिखणेंतल्यान कथारुपान तें चित्रायतालें. आज त्या जिबनाचीं मुळां आनी 
दुख्खाचीं कारणां सोदून काडपांत म्हर्जे मन चड रमता. 
01 कोंकणींत ज्यो कथालेखिका आसात त्यो कथाच बरयतात. पूण सहसा कादंबरीचे 
वाटेक वचनात. तुर्वेय तशेंच थारायलां ? 

खंयचोय कथा लेखक आपूण कथाच बरयतलो असो केन्नाच संकल्प करना. ताका 
कादंबरी ही बरोवपाचीच आसता. कारण कथाक्षेत्रांत ताणें मेळयिल्ल्या प्रभुत्वाचो “कादंबरी? 
हो दुसरो पांवडो. पूण कादंबरी खातीर लागपी व्हडलें अणभवविश्व ताचेकडेन नासता 
तेन्ना तो तिचे वाटेक बचूंक कांचवेता आनी कथेकच आपलें माध्यम म्हण स्विकारता. 
लोकवेद अभ्यासाच्या निमतान लोकजिवनाच्या एका विस्तृत दर्यात हांव पोंबतां. आमोणें 
- एक लोकजीण' ग्रंथ लेखनाच्या निमतान समाजपुरुशाच्या अश्टहातांचें म्हाका दर्शन 
घडलां. हें सगळें म्हाका म्हज्या कल्पकतेच्या आदारान, वेगळे तरेन उबें करपाचें 
आसा. आनी ताका कथेचें माध्यम पावचेंना, कादंबरीच्या रुपांतच तें उबे करचें पडटलें 
हाची म्हाका जाणीव जाल्या. देखून हांव फाटल्या दोन वर्सा साकून त्या विचारांत 
घोळटा. पूण एक एक कामां हाता वेगळीं करपांत हांव घुस्पून उरलां. कादंबरी लेखनाक 
जी बैठक लागता ताचेखातीर वेळाचीय गरज आसता नही? 
7 कोंकर्णीतल्यो कांय लेखिका साहित्यांत बायलांचेर जाल्लो अन्याय व्यक्‍त करतना 
खुबूच 'भडकपण' हाडटात असो साहित्याच्या क्षेत्रांत एक आरोप जाता. तुजें 
म्हणणें किते ? | 

दर लेखक आपल्या स्वताच्या अणभवांतल्यान आनी निरीक्षणांतल्यान समाज जीवनाचे 
एक चित्र आपले साहित्यकृतींत उबे करता. जेन्ना हे अणभव वा निरीक्षण उखलापें 
आनी एकतर्फी आसा तेन्ना वाचकाक तें खटकता आनी तो अतिताय केल्या असो 
आरोप करता. कांय लेखिकांनी (जातूंत हांबूय आसां) बायलांचेर जाल्लो अन्याय 
आपले लिखणेंतल्यान  पोटतिडकीन मांडला. घडये अणभवविशव कमी पडिल्ल्यान तो 
कोणाकूय एकतर्फी दिसता आसत. पूण तो भड़क मात ना. कारण भडकपण हाडून 
कोणाचीय सहानुभुती मेळोबपाचो वा दादल्यांक उणाक लेखपाचो आमचो हावेस निश्चीत 
ना! | 
[1 कोंकणी लोकवेदांत आयिल्लें बायलांचें चित्रण आनी आमच्या कोंकणी 
लेखकांनी केल्लें बायलांचें चित्रण हातूंत कसलो मुलभूत फरक आसा ? 

लोकसाहित्यांतल्यान व्यक्त जाल्ल्यो भावना-विचार हे लोकमनाचे वा समुहमनाचे 
आसतात जाल्यार सर्जनशील साहित्यांतल्यान उक्त्या जाल्ल्या भावनां फाटल्यान 

व्यक्तीविशिश्ट भाग चड आसता. देखून लोकसाहित्यांत वा लोकवेदांत समाजांत जें 
कितें आसा वा घडटा ताची एक फोटोकॉपी काडिल्ली दिसता. हो फोटो पळोबन 
तांतल्या चित्राचेर भाश्य करपाची वा चित्रांतल्या स्थितीचेर निश्कर्श काडपाची जबाबदारी 
पुर्णता वाचकांचेर बा अभ्यासकांचेर आसता. ह्या उलट सर्जनशील निर्मणी करतलो 
लेखक समाजांतल्या घडणुकांविशीं आपली अशी भुमिका थारावन आपल्या विचारांतल्यान 
- नदरेंतल्यान त्यो घडणुको नव्या अविष्कारांसयत वाचकांमुखार मांडटा. 

कोंकणी साहित्याचे बाबतींत हेंच घडलां. गोंय मुक्ती उपरांत चंवर आयिल्ल्या 
कोंकणी साहित्य रुखाक पुरोगामी विचारांचे सारें-उदक घाल्ल्या लेखकांनी चित्रीत केल्ली 
बायल तांच्या पुरोगामी विचारांक पुरक अशीच आसा. 


जयंतीक मेळपाचे पुरस्कार आनी तस्रीपो ताचेकडेन येवपाक नक्कीच वाट चलपाक 
लागल्यात आसतल्यो. पूण म्हजे नदरेन ताका दोन मानाचे तुरे येन्नाच फावो जाल्यात. 
नामनेचे साहित्यीक श्री. रवीन्द्रबाब केळेकार हांणी एकेकडेन म्हळा, ह्या काळांत 
कोंकणीच्या मळार जो लक्षवेधी वावर जाला तातूंत जयंती नायक हांणी लोकवेदाच्या 
क्षेत्रांत केल्लें काम मोलादीक आसा. 

केंद्रीय साहित्य अकादेमीचे अध्यक्ष आनी ज्ञानपीठ पुरस्कार जैतिवंत डॉ. यू. आर. 
अनंतमूर्ती हांणी गोंयांत जयंती नायकाच्या लोकवेदावयल्या चार पुस्तकांचे विमोचन 
करतना म्हणिल्लें, “आयज जयंती नायकाच्या रुपान भारतीय लोकवेदाच्या क्षेत्रांत एका 
_ लोकवेद जाणकाराची भर पडटा.' 

जयंतीक लाबिल्ले हे व्हडले गौरव अशें म्हाका दिसता. 

समाजसेवा -उद्येग 
संबसारांत घुसपनासतना सामाजीक वावरांत झोकून दिवपी 

बा यलांक घर-संवसार चुकना. तो जाग्यार घालचोच पडटा. पूण तेच बरोबर 

संवसाराचेर पूर्ण लक्ष दिवन, बायल म्हणून आपलें स्थान घरांत, तेचवरी भायर समाजांत 
तिगोवपी अवघींच बायलां आसतात. उज्वला नाटेकार अशीच एक कर्तुत्वी बायलमनीस. 

आपणालो उद्धार कोण तरी करतलो म्हण वाट पळयनासतना मुखार वचपी आनी 
आपलो फुडार 'उज्वल' करपाक धडपडपी ! 

आज म्हापशेंचें भगिनी मंडळ, ज्ञानप्रसारक शिक्षण संस्था, दुर्गावाचन मंदिर, आविष्कार 
असोसिएशन ऑफ आर्ट एण्ड कल्चर, वैश्य क्रेडिट कोऑपरेटीव्ह सोसायटी आदी 
स्थानिक संस्थांकडेन तांचो वांगडी, सेक्रेटरी, संचालक, अध्यक्षा अशा वेगवेगळ्या 
नात्यांनी संबंद आसा. ते भायर गोंय राज्य थराचेर समाज कल्याण बोर्ड, महिला 
उद्योजक एसोसिएशन, ग्रामीण हस्तकला आनी लघुउद्योग विकास मंडळ, उद्येगीक 
हस्तकला सहकारी सोसायटी, इंदिरा महिला योजना आदी वेगवेगळ्या सरकारी आनी 
निमसरकारी संस्थांकडेन तांचो अध्यक्षा वा संचालक म्हणून संबंद आसा. अखिल 
भारतीय महिला परिशदेच्या गोंय फांट्याच्यो अध्यक्षा म्हण त्यो वाबुरल्यात. 

उज्चलाबाय म्हापशेंची. म्हापशें हो तांचो जल्मगांब. तीं आदलीं उज्वला लक्ष्मीदास 
खलप. तांणी आपलें मॅट्रिक मेरेनचें शिकप म्हापशां न्यू गोवा हायस्कुलांत केलें आनी 
मुखावयलें शिकप मिरामारच्या धेपे कॉलेजींत केलें. कला शाखेची ही विद्यार्थिनी. 
थंय तांणी अर्थशास्त्र हो विशय घेवन बी.ए.ची पदवी मेळयली. 

म्हापशेंचे श्री. केशव नाटेकार हांचे लागीं तांचें लग्न जालें. तांकां पूर्वा आनी 
श्रेया अशो अठरा आनी पंदरा वर्साच्यो दोगी धुवो आसात. 

लग्ना उपरांत म्हळ्यार १९७५ ते १९८५ मेरेन तांणी कांयच म्हळ्यार कांयच केलें 
ना. फकत संवसार एके संवसार. तांकां व्यवसायाची, समाजसेवेची तशीच कलेची 
आवड आशिल्ली. पूण भुरगीं ल्हान आशिल्ल्यान तांकां कांयच करपाक मेळळें ना. 

मागीर तांणी रेडीमेड कपड्यांचे म्हापशां एक ल्हानशें दुकान उकतें केलें. ल्हवूल्हवू 


12 कर्तुत्वी कन्या 


तांचो व्यवसायांत जम बसलो. वळखी वाडल्यो. मागीर तांणी ट्रॅव्हल एजन्सी सुरू 
केली. खरें म्हळ्यार आयज चडशीं बायलां नोकरेफाटल्यान धांबतात. नोकरी करप 
म्हळ्यार सोयीचें आनी सुशेगादीचें. पूण उज्वलाबाय हातांत पदवी आसतना नोकरेचे 
फाटल्यान वचनासतना स्वताच्या पांयार उबी रावलीं. समाजकार्यांत रस घेतलो आनी 
आपली कलेची आवड भागोवन घेतली. 

एक बायल उद्योजक म्हणून तांणी देशांत दिल्ली, मुंबय, इंदोर, भुवनेश्वर हांगासर 
जाल्ल्या उद्येगीक प्रदर्शनांत तशेंच उद्येगा संबंदीच्या परिसंवादांनी परिशदांनी सक्रीय 
बांटो घेतलो आनी हे संबंदीचो बरोचसो अणभव तांचे गांठीक आसा. 

खेळांत तांकां खास रुची आसा. एका काळार खेळांत तांणी इनामांय जोडिल्लीं 
कलेचीय आवड. अभिनय करपांत फिशाल. ते खातीर तांकां गोवा कला अकादमीचे 
मराठी नाट्य सर्तीत उत्कुश्ट बायल अभिनयाचे इनामूय लाबलां. 

उज्वलाबायकडेन केल्ल्या गजालींक मुलाखतीचे रूप आयलें तें अशें. 


(1 नोकरेचे फाटल्यान वचनासतना तुमी व्यवसाय कित्याक आपणायलो ? नोकरी 
मेळनाशिल्ली काय व्यवसायाची आवड आशिल्ली ? 

म्हाका ल्हानपणासावन नोकरी व्हडलीशी आवडनाशिल्ली. कारण नोकरी म्हळ्यार 
सगळें रुटीन. सकाळीं उठप, घरची कामां करप, जेवणाचो डबो घेवप, नोकरेक वचप, 
परत येवप, परत रांदप... व्यवसाय हें म्हाका सदांच चेंलेंज' कशें दिसतालें. देखून 
हांव व्यवसायाकडेन वळ्ळे आनी म्हज्या कुळारा वो घोवाच्या घरा कोणूच नोकरी 
करनासले. सगळे व्यवसाय करपी. म्हणटकूच व्यवसाय-धंद्याचें 'बाळकडू' म्हाका 
भुरगेपणापसून मेळिल्लें म्हळ्यार जाता. तशी हांबें एक वर्स शिक्षिकेची: नोकरी केली. 
पूण थंय म्हर्जे मन रमना जालें. हांबें ती नोकरी सोडली आनी ह्या व्यवसायाकडेन 
आयलें. 
01 तुमचें पयलीं रेडीमेड कपड्यांचे दुकान आशिल्ले. उपरांत तुमी ट्रॅव्हल एजन्सी 
सुरू केली. असो हो दोट्टी व्यवसाय कित्याक सुरू केलो ? 

आमी सगळीं जाणांत, आयचें यूग हें स्पर्धेचें यूग. नवीं नवीं कपड्यांची दुकानां 
उकतीं जायत आसात. शिवाय कपड्यांची आयची फॅशन फाल्यां ना अशी. स्थिती. 
हे खातीर ह्या व्यवसायांत खूब जागृत रावचें पडटा. ह्या व्यवसायांत फायदो ना अशें 
ना. पूण ताचे परस त्रास कमी आनी फायदो चड अशी ट्रॅव्हल एजन्सी म्हाका बरी 
दिसली. आनी हांव ह्या व्यवसायाकडेन वळ्ळें. सध्याक दोनूय व्यवसाय चलतात. 
7 व्यवसाय म्हळळें म्हणटकूच तातूंत चड-उतार आयलेच. पूण एक बायलमनीस 
म्हण तुमकां व्यवसायांत केन्ना ठोकर बसल्या, बो तुमी बायल म्हण केन्ना उर्णी 

पडल्यांत ? 

अजिबात ना. म्हाका दिसता, हांव बायल म्हणून खंयच उणी पडूंक ना. उलट 
दादल्या परस हांव कूसभर चडूच काम करतां. कांय संस्थांकडेन म्हजो लागींचो संबंद 
आशिल्ल्यान म्हज्यो वळखी खूब. त्या वळखींचोय म्हाका व्यवसायांत खूब फायदो 
मेळटा. वळखींक लागून वेगळे विचार मेळटात. वेव्हारीक ज्ञानांत भर पडटा आनी 
म्हत्वाचे म्हळ्यार दादल्यांपरस बायलांक चड पासियेंस आसता. व्यवसाय म्हणटकच 
बरें उलोबप खूब गरजेचे. तुसडेपण कोंताक येना आनी ती घडी म्हाका मुळासावन 
जमल्या. म्हाका तरी दिसता, व्यवसायांत फायदो जायच, पूण फायद्यापरस समाधान 
खूब म्हत्वाचे. एक बायल म्हण वो एक उद्योजिका म्हण म्हाका तें समाधान मेळटा. 
पूण व्यवसायांत हांब बायल म्हण खंयच उणी पडना हें शंबर टक्के खरें! 
7 एक उद्योजक म्हण तुमी यशस्वी जाल्यांत. तुमी बायलांक उद्येगधंद्याकडेन 
कर्शी आकर्शित करतात ? 

नोकरी करप खरें म्हळ्यार सगळे वाटेन सोयीचें.. कारण नोकरेक थराबीक वेळ 
दिवचो पडटा. पूण आजकाल नोकरी मेळटा खंय? ती मेळना म्हण रडत बसचे 
परस एक ल्हानसो उद्येग कररप बरो. आतां सगळ्यांकूच व्यवसाय जमता अशेंय 
ना. पळय. नोकरी म्हणटकच शिक्षण आयलें. शिक्षण नाशिल्ल्या मनशांक थराबीक 
नोकऱ्यो आसात. स्वीपर, प्यून अशो. गांबगिर्‍या वाठारांतल्या बायलांक शिक्षण कमी 
आसल्यार तांणी लोणचें, पापड करपाचो ल्हानसो उद्येग करूं येता. आतां उद्येग 
म्हणटकूच भांडवल जाय. अखिल भारतीय महिला परिशद ल्हान ल्हान उद्येगां खातीर 
कर्ज दिता. कोणाकूय मोट्या प्रमांत कर्ज जाय जाल्यार तांणी महिला कॉपरेटीव्ह बँकेचे 
वतीन रीण घेबपाक जाता. बायलांक फकत उमेद जाय, इत्सा जाय. घरा बशिल्लेकडेन 
लेगीत एक ल्हानसो व्यवसाय करूं येता. इतलेंच न्हय, दर एके बायलेन आपले 
आवडी प्रमाण व्यवसाय निवडूं येता. ज्या कोणाक झाडांची आवड आसत तांणी 
नर्सरी करची, खाणां करपाची आवड आसल्यार खाणां करून विकचीं. कोणाक 
भरपा-शिंवपाची आवड आसल्यार तांणी तसलो उद्योग करून अवश्य स्वावलंबीपणान 
जगू येता. 
[1 स्त्रीमुक्ती, स्त्री-स्वातंत्र्य असो विचार आयज समाजांत घोळटा. थोडीं जाणां 
हो विचार पोटतिडकीन मांडटात जाल्यार थोर्डी जाणां आपलीच फकाणां मारून 
घेतिल्लेवरी ह्या विचारांची फकाणां मारतात. हे संबंदी तुमचें चिंतप कितें ? 

आमकां मुक्‍ती जाय हें आमकां अजून सांगचें पडटा हें दुर्दैव! आमकां आमचे 
दादले जावं समाज मुक्ती दितलो आनी उपरांतूच आमी कितेंतरी करतलीं अशें समजून 
आमी ओगी बसल्यार शेणटलीं. पयस कित्याक वच, हांब म्हजेंच उदाहरण सांगतां. 


१३२ कर्तुत्वी कन्या _ 


म्हाका समाजसेवेची, कलेची जावं उद्येगाची खूब आवड. म्हज्या घरकाराक ही कसलीच 
आवड ना. म्हाका उत्तेजन दिवपाचें सोडात, पूण तुका कितें कमी आसा? तूं सुशेगाद 
घरा बस आनी संवसार कर हें म्हज्या घोवाचें तत्वज्ञान. पूण म्हणून हांवें म्हजो 
हक्क, अधिकार जावं आवड केन्ना मारून उडोवंक ना. उलट तांकां म्हज्या स्वतंत्र 
व्यक्तिमत्वाची जाणीव करून दिल्या. आनी म्हाका दिसता, स्त्रीमुक्तीचें हैं पयलें सोपण. 
आमी आमच्या कुटुंबातल्यान पयलीं स्वतंत्र जावंक जाय. जाल्यारूच आमी कितेंय 
करूंक पावतलीं. 
(1 म्हणजे उज्वलाबाय, हें सगळें जें तुमी करतात तें घोवाच्या मनाविरुद्ध ? तशें 
जाल्यार तुमचे मर्दे वाद-तंटे आसतले ? 

अजिबात जायनात. सगळें व्यवस्थित चल्लां. कारण तांचें जेवण-खाण, तांचे कपडे, 
मुस्तायकी तांकां वेळच्या वेळार मेळटा. म्हणटकूच आनीक उलोवपाची संद मेळना. 
आतां, घोवाचें सहकार्य आशिल्ले जाल्यार म्हजे कश्ट थोडे भौ कमी जावपाचे, इतलेंच. 
0 तुमी व्यबसाय सांबाळटात, समाजसेवेंत आसतात. ह्या दोनूय कामांखातीर तसो 
खुबूच वेळ दिवचो पडटा. प्रत्यक्ष हांगा-थंय वावुरचें पडटा. अशा वेळार संवसाराचेर 
तुमची आडनदर जायना ? 

बायल हुशार आसली जाल्यार ती सगळ्या कामांत हुशार आसता. म्हाका उद्योग 
करपाक जाय, समाजसेवाय करपाक जाय आनी कलेचीय आवड आसा. पूण आमकां 
घरांतल्यो सगळ्यो गजाली जाग्यार घालून भायर सरचें पडटा. म्हाका दोन धुवो. हांव 
चड़शें घरा भायर आसतां. फाल्यां समजा, धुकेक कमी मार्क पडले जाल्यार कोणय 
म्हणटलो, आवयचें घरांत लक्ष ना! आमी धरूनच चल्ल्यांत, दादल्यान भायर रावल्यार 
जाता; आवयन घरांत लक्ष दिवपाक जाय. आनी तें खरेंय आसा. कारण भुरग्यांची 
भलायकी, तागेलें जेबण-खाण हें आमी बायलांनीच पळोवपाचें आसता. आतां म्हजें 
एक चली सामकें शिवराक जेवपी जाल्यार एक चली सामकें मांसाहारी. तांकां जाय 
तशें वेळच्या वेळार दितां. तीं रातचीं अभ्यास. करूंक बसलीं जाल्यार हांवूय तांचे 
बरोबर जागें रावतां. सांगपाक अभिमान दिसता, म्हज्यो दोनूय धुवो एस.एस.सी.क 
मॅरिटांत आयल्यात. हांबें तांचेर गरज तितलें लक्ष दिलें. म्हजो उद्योग, समाजसेवा 
जावं म्हजी कला तांचे शिक्षणाचे आड येवची न्हय अशें म्हाका दिसता. 
0 तुमकां नाटकांत काम करपाची खूब आवड आसा. म्हाका दिसता, धा वर्सा 
पयलीं तुमचें अप्निपंख हें नाटक हांबें पळयल्लें. आनी तेंच अंदू कला अकादमीचे 
सर्तीत जालें. तांतूंत तुमकां उत्कुश्ट अभिनेत्रीचो पयलो पुरस्कार फावो जालो. 
तुमी नाटकांत अभिनय करपाक केन्ना सुरवात केली ? 

तशें हांव कॉलेजींत आसतना सांस्कृतीक कार्यावळींनी जायते फावटी भाग घेतालें. 


उज्वला नाटेकार १३३ 


म्हाका याद जाता, वीस वर्सापयलीं हांवें एक नाटकुलें बरयल्ले, आमगेली ही 
शिवणक्लासीक वता? ह्या नांवाचें. तेन्ना कांय प्राध्यापकांनी तें कोंकणी म्हणून करपाक 
विरोध केल्लो. तेन्ना कोंकणीक व्हडली प्रतिश्ठा नाशिल्ली. पूण तांचेकडेन झगडून 
म्हणटात तशें तें नाटकुलें सादर केलें. तेंच नाटकुलें मागीर आकाशवाणीचेर फोडणी 
फोब' हे विनोदी कार्यावळींत खूब गाजले. हो आदलो भाग. म्हज्या नाटकाची सुरवात 
खूब मजेशीर जाली. म्हापशेंची महारुद्र संस्था दर वर्सा नाटक बसयता. एका वर्सा 
तांणी 'बेईमान' हें तीन अंकी मराठी नाटक बसयल्लें. तातूंत मुखेल स्त्री भुमिका 
कोल्हापूरची एक व्यवसायीक नटी करपाची आसली. ह्यो व्यवसायीक अभिनेत्री नाटकाचे 
फकत एक दोन दीस आदीं येतात. व्यवसायीक जाल्ल्यान तीं आपलो अभिनय बरो 
करतात हाचे बद्दल प्रश्‍नूच ना. फाल्यां नाटक म्हळ्यार दोन दीस आदीं येवपाची 
नटी नाटकाच्या आदल्या दिसा पावलीच ना. नाटकाच्या हेर कलाकारांचेर व्हड आकांत 
आयलो. कारण तांणी उमेदीन नाटक बसयल्लें. ते सगळे आमगेर आयले. त्या वेळार 
म्हजी भुरगीं ल्हान. येदो ब्हडलो रोल आनी नाटक फाल्यां. कितें करचें कांय समजना. 
तांचे उमेदीचेर विरजण पडचें न्हय म्हण हांवें तें नाटक हातांत घेतलें. रातभर बसून 
संवाद पाठ केले. सकाळीं एक येसाय घेतली जाल्यार सगळे आपलें भाशण विसरून 
म्हाका पळयत उरले. कारण म्हर्जे भाशण बरेंच पाठ जाल्लें. पूण एक सांगतां, त्यावेळार 
म्हजो घोव गोंयांत नाशिल्लो, परदेशांत गेल्लो. तो आसल्यार म्हाका रिस्क घेवपाक 
दिवचो नासलो. सरळ नाकाच म्हणपाचो. नाटकाच्या मळार घडिल्लो हो प्रसंग एखाद्रया 
नाटकांतूच सोबून दिसपासारको, न्ही ? 


उज्वलाबाय स्वावलंबी तेचपरी स्वयंभू. दीसरात कश्ट उसपीत रावप आनी कोणतरी 
आपल्या कश्टांचें चीज करतलो म्हण अहिल्येबरी शीळा जावन पडून रावप ही उज्वलाबायची 
प्रवृत्ती न्हय. हेच प्रबृत्तीक लागून उज्वलाबाय सामाजीक मळार परजळटा. 

१३४ कर्तुत्वी कन्या 


वकिली 
स्विकारिल्ल्या कामांक न्यायाकडेन व्हरपी यशस्वी वकील 


(अनार अग्री 


आ. ० 
मची संस्कृती पुरुशप्रधान. दादल्यांक सुमाराभायर म्हत्व जाल्यार बायलांक 
सामकी उणाक वागणूक. अशा समाजांत घराब्यांत पयली चली जावप म्हळ्यार खोस 
पूण तातूंत एक चुरचुरो, चलो जावपाचो! पूण त्याच घराब्यांत एकार एक पांचूय 
चलयोच जाल्यार कितें? आवय बापायच्या कपलार मेजूक जायना अशो असंख्य 
आठयो पड़पाच्यो. जल्मापसून ते चलयांच्या लग्नामेरेन. 

पूण ह्या आठयांक दोन कपलां आडवाद आसात. डॉ. सावळो केणी आनी सौ. 
सुधा केणी हांगेलीं कपला. डॉ. सावळो केणी व्यबसायान वैज आनी गोंयांतले जाणटेले 
पिळगेचे नामनेचे अशे नाट्यकलाकार. तांगेली घरकान्न सुधाबाय एक सुलक्षणी गृहिणी. 
दोगाकूय पांच चलयो. निरुपा, उज्वला, उमा, अनार आनी मेधा. सगल्यांचीं लग्ना 
जाल्यांत. सगल्यांक बरे कर्तुत्वी अशे जीवनसांगाती लाबल्यात. पूण केणी कुटुंबाच्यो 
ह्यो धुवो फकत आपणाल्या घोवाच्या कर्तुत्वाचेर जगनात जाल्यार समाजांत स्वताचे 
अशें वेगळें स्थान निर्माण करून आसात. हाचें बरेंचशें प्रेय डॉ. सावळो केणी आनी 
सुधाबाय हांकां फावो जाता. | 

ह्या पांचांतलें एक कर्तुत्वी चली म्हळ्यार बकिलीचो पेशा आपणायिल्लें अंड. 
अनार अग्नी. मॅट्रीक मेरेनचें ताचें शिकप रायबंदरच्या बालभारती विद्यालयात जालें. 
बी.ए. मेरेनचें शिकप धेंपो कॉलेजींत केलें. कायद्याचे शिकप साळगांवकार लॉ कॉलेजींत 
केलें. सद्याक तें पणजेंत आपणालो वकिली व्यबसाय चलयता. 

सावळोबाब आनी सुधाबाय हांणी आपणाल्या चलयांक मुखार येवपाक खूब उत्तेजन 
दिलें, मेकळीक दिली. पूण त्याच बरोबर भुरग्यांक उत्तेजन दिवपाचे बाबतींत तांणी 
आपलीं भुरगीं आनी दुसऱ्यांची भुरगी असो भेदाभेद केन्नाच केलो ना. ह्या आदर्श 
अशा आवयबापायन पांचूय चलयांक चल्यांभशेन वाडयलीं. घडये चलो नाशिल्ल्यान 
अदिकूच जतनायेन वाडयलीं अशे म्हणू येता. चलयांची मावशी कवयित्री विजयाबाय 
सरमळकार हांणी भुरग्यांचेर बरे संस्कार केले. 

रायबंदरा भुरगेपणा पासून ह्या कुटुंबाकडेन म्हजो संबंद. तांचेकडसून जायते फावटी 


अनार अझ्नी १३५ 


म्हाकाय शाबासकी लाबल्या. आदींपसून म्हाका ह्या कुटुंबाविशीं ओड आनी कुतुहल. 
अनारबायची वळख तशी मुखार तिगून उरली. पणजेंत अदींमदीं मेळप जाता पूण 
अनारबाय सदांच कामांत गुल्ल. तरी आसतना वेळ थारावन तांगेली मुलाखत घेतली. 


71 तुमी वकिलीच्या व्यवसायाकडेन कर्शी वळ्ळी ? 

म्हाका भुरगेपणापसून नाटकांनी कामां करपाची आवड आशिल्ली. म्हजो बापूय 
हे खातीर म्हजी खूब तोखणाय करतालो. तोखणाय करतना केन्ना तरी ताणेंच म्हज्या 
मनांत घालें की हांव एक बरें वकील जावपाक शकतां. ताच्या म्हणण्याप्रमाण नाटकांत 
हांव म्हजी भुमिका वठयतना संवादफेक अचूक करतां आनी संवादांतल्या विचाराचो 
प्रेक्षकांचेर योग्य असो परिणाम जाता. म्हाकाय हें केन्ना तरी पटलें. कॉलेजींत आसतना 
प्रो. आफोंसो हांणी क्लासींत एके खेपे प्रत्येक विद्यार्थ्याक मुखार तूं कोण जातलें 
असो प्रस्न विचारलो त्यावेळार जशें काय सगळें थरिल्लेभशेन म्हज्या तोंडांतल्यान 
आपसूक उतरां भायर सरलीं: 'हांव वकील जातलें'. म्हज्या सुदैवान हांव बी.ए. 
जायनाफुडें म्हाका गोंयांतूच एल.एल.बी. करपाची आयतीच संद लाबली. पणजे 
साळगांवकार लॉ कॉलेज सुरू जालें आनी थंय म्हाका प्रवेश मेळळो. ना जाल्यार 
म्हाका बकिलीचें शिकप करपाक मुंबय वचर्चे पडटलें आसलें. 
(1 तुमचो जीवन सांगाती वेंचून काडटना तुमी तुमच्याच म्हळ्यार न्यायदानाच्या 
्षेत्रांतलोच मनीस वेंचून काडलो. हो योगायोग काय तुमच्या करियराक मदत 
जावची म्हण अशें केलें? 

ह्या क्षेत्रांत हांव बकिलीचे आवंडीक लागून आयलें. घोव वकिलूच जाय असो 
म्हजो आग्रो नाशिल्लो. पूण समव्यवसायांत आशिल्ल्यान आमची वळख बाडत गेली. 
वळखीचें रुपांतर प्रेमात जावन आमी लग्न जालीं. आनी नकळटना म्हर्जे करिअर घडोवपाक 
ताचो म्हाका हातभार लागलो. 

एका न्यायाधिशान म्हजेर लग्ना उपरांत मारिल्लो एक कॉमेंट मात म्हाका याद 
जाता. ताणें म्हळें, बायलां ह्या क्षेत्रांत येतात तीं बरो जोडीदार सुतलावपा खातीरूच.' 
तुमचो घरकार अजीत अग्री एक बरो नांवाजतो वकील. आतां एक न्यायाधीश. 
तुमचेकडेन ज्यो केसी येतात त्यो घोवाक लागून काय तुमी त्यो समर्थपणान 
चलयतात म्हणून ? 

लम्नापयलीं हांव अँडू. श्रीधर तांबा हांच्या हाताखाला वकील म्हण काम करतालें. 
लग्ना उपरांत घोवाच्या हाताखाला काम करपाक लागलें. तागेल्यो कांय केसी म्हाका 
अभ्यासच्यो पडटाल्यो. हो अणभव म्हाका खूब बऱयाक पडलो. आतां ज्यो केसी 
म्हजेकडेन येतात त्यो म्हज्याच कर्तुत्वाक लागून येतात हें जितलें खरें तितलेंच हेंवूय 

खरें कीं, आदीं येताल्यो त्यो केसी घोवाक लागुनूच येताल्यो. 
(1 बायलांचे प्रस्न बायलांच बरेतरेन समजून घेवपाक शकतात, मांडूंक शकतात 
अशी एक विचारधारा आसा. तुमचेकडेन येवपी बायलांसंबंदीच्यो केसी हेचखातीर 
येतात? काय सरसकट एक केस ह्याच अर्थान येता? 
` म्हजेकडेन बायलांच्यो केसी चड येतात. तातूंत चडश्यो घटस्फोटाच्यो. एकाद्री केस 
वबयलेवयर दिसपाक खूब सादी दिसता पूण भितर लक्ष घालतकूच भितल्ली गुंतावळ 
दिश्टी पडटा. एक बायल म्हणून म्हाका हें सगळें रोखड़ें होलमता. बायलांची अशीच 
एक केस हांव कोर्टात मांडटालें. कोर्ट जातकूच एका दादल्यान सहज म्हळें, हे वकील 
बायलेन ही जी केस मांडली तातूंत कितें तथ्य आशिल्लें ?' अशे म्हणून तो विसरूनच 
गेलो. तागेलीं उतरां मात म्हज्या काळजाक झोंबलीं. पूण दोन वर्सांनी तोच मनीस 
हांव ताची केस बरे तरेन लड़यतलें म्हण भरवंशान म्हजेकडेन आयलो तेन्ना म्हाका 
म्हज्याच कर्तुत्वाचो अभिमान दिसलो. 
0] तुमी जायत्यो केसी चलयल्यो. तुमच्या व्यवसायांतलो हो रुटीन भागूय आसुंयेता. 
पूण एखाद्री आगळी-वेगळी अशी केस आसा? जातूंत केस अभ्यासपाक खूब 
कश्ट पडले आनी तुमची न्हीद खळ्ळी ? 

केस ल्हान आसू बो व्हड आसू, तिका न्याय मेळोवन दिवपाखातीर अभ्यास करचोच 
पडटा. कुटुंबीक प्रकरणां आसतात. घोव-बायलेन एकामेकांक सोडपाचीं, भावबंधांमदलीं 
झगडीं, हुंडाबळी, खून, आत्महत्येसंबंदीची प्रकरणां अशो तरातरांच्यो केसी हांवें चलयल्यात. 
रुटीन अशो न्हय. तातुंतल्यो जायत्यो केसी म्हजे यादींत बरेतरेन आसात. पूण अशी 
एक केस म्हज्या यादीच्या करंडांत आसा जे केसीन म्हज्या काळजाक पिवळ घाला. 
एका फ्रैँच कुटुंबाची ही गजाल. घोवा-बायलेमदीं वितुश्ट उप्रासलें आनी घोब आठ 
आनी णव वर्साच्या दोन भुरग्यांक घेवन फ्रान्सांतल्यान गोंयांत आयलो. कायद्याच्या 
आदारान ताणें भुरग्यांक आपलेकडेन दवरलीं. उपरांत तागेली बायल गोंयांत आयली 
आनी त्या भुर्यांचे आवय म्हणून तिणें कोर्टात दावो केलो. उपरांत कोर्टान अशी 
ऑर्डर दिली की दोनूय भुरगीं कांय दीस आवयकडेन येवन-वचून उरतलीं. पूण त्या 
भुरग्यांक आवयपासून पैस रावपाक इतलीं तयार केल्ली की आवयकडेन वचचीं नात 
म्हूण तांणी कोर्टातूच व्हडलो आकांत मांडलो. दुसरेवटेन भुरग्यांचे ओडीन आवयन 
आकांत केलो. ही केस अजून चलता. निमाणो निर्णय जावंक ना पूण भुरगीं मात्शीं 
मात्शीं आवयच्या वासाक रावतात. हे केसीन म्हाका जाणवलें तें अशें की खंयच्याय 
जाती-धर्माचे लोक आसूं, खंयच्याय प्रदेशांतले आनी राष्ट्रांतले आसू, तांचे मदलें 
आवय-भुरग्याचें, बापूय-भुरग्याचें नातें हें अभेद्य, चिरंतन स्वरुपाचें. 
0 तुमी एक वकील. समाजांतली एक म्हत्वपूर्ण घटक. वकील जाल्ल्यान 

बायलांच्या प्रस्नांकडेन तुमचो लागींचो संबंद येता. अशा वेळार स्त्री मुक्ती? 
संबंदान तुमची. कल्पना. आंनी भुमिका किते ? 

त्री मुक्ती पूर्ण अर्थान जाल्या आशें म्हणप समा न्हय. थरावीक समाजांतल्यो चार 
बायलो शिकून वयर सरल्यो, नामनेक पावल्यो आनी स्वताचे कर्तुत्व तांणी सिद्ध 
केलें म्हणून सगल्यांक स्त्री मुक्ती जाली अशें म्हणपाक जावचें ना. सगल्या थरांतल्या 
बायलांक स्वातंत्र्य आनी तागेले हक मेळपाक जाय. चड करून तळागाळाच्या समाजांतल्या 
` बायलांक आपल्या हक्काची जाणीव जावपाक जाय. ते नदरेन यत्न जावपाक जाय. 

बायल आनी दादलो हांचेमदीं भेद ना म्हणपाचें आमकां महात्मा गांधीनी केन्ना 
सांगिल्लें. पूण आयज आमी तो विचार अंमलांत हाडपाक बाबुरतात. आजुनूय आमच्या 
घरांत चलयेन बेगीन घरा येवचें असो आग्रो आसता. अर्थांत हांवूय हे गजालीक 
आडवाद ना. म्हजेय चलयेक म्हजी हीच सांगणी आसता. पूण म्हगेर चलो आशिल्लो 
जाल्यार ताकाय म्हजी हीच सांगणी आसपाची. फकत चलयेन बेगीन घरा येवचें आनी 
` चल्यान केन्नाय आयल्यार जाता हे वेगळेचाराचे वागणुकेक लागून घडलें कितें? आमचे 
चले, भुरगे भायल्या नादांक लागले. सोररो, सिगरेट, अफू, गांजा, ड्रग्स हांचे नादाक 
लागले. आयज चलयांचो हुसको करपाची गरज ना. गरज आसा चल्यांचो हुस्को 
करपाची . 
[1 अनारबाय, तुमकां घरची नाट्यकलेची परंपरा लाबून एका काळार तुमी गोंयांतले 
स्पर्धात्मक माचयेचेर एक यशस्वी स्त्री कलाकार म्हण नामना जोडिल्ली. गोंयांत 
आनी महाराष्ट्रांत तुमच्यो भुमिका गाजिल्ल्यो. तुमकां इनामांय लाबिल्लीं. तुमी 
वकील जालीं आनी रंगमाचयेवेल्या तुमच्या कर्तुत्वाचेर पड्डो घालो. अशें कित्याक ? 

म्हजो वकिली व्यवसाय. म्हज्या व्यवसायाचो हेतू म्हळ्यार हांवें हातांत घेतिल्ले 
गजालीक न्याय मेळोवन दिवपाक वावरप. हांव हें काम निशठेन आनी सचोटीन करतां. 
म्हाका नाटकाविशी आजुनूय ओड आनी मोग आसा पूण वेळाक लागून हांव थंय 
न्याय दिवपाक शकना. तरी पूण हांबें कलेच्या मळार सामकोच पड्डो घालूना. 
हालींच एका तियात्रांत काम केलें. फिल्मांतूय एकाद्री ल्हानशी भुमिका लाबली जाल्यार 
हांव ते संदीचो फायदो घेन. 


हेर व्यवसायक्षेत्रांत गर्दी आनी सर्त आसता. वकिलीच्या व्यवसायांत तशी स्थिती 
ना. पूण हांगासर उसरपत घेना आसतना कश्ट घेवचे पडटात. संवसार-घरदार, लग्मकार्या, 
सण-परबो हातूंत घुस्पून पडून फाविल्ल्या वेळांत करपाचो हो व्यवसाय न्हय. हांगासर 
पुराय रितीन झोकून दिवचें पडटा. अभ्यास, सातत्य राखचें पडटा, लोकांचो विश्वास 
जोडचो पडटा. अनारबाय ह्या सगळ्या कसवट्यांचेर उतरलां देखूनच यशस्वी जालां. 

गोड गळ्याची, नम्र स्वभावाची होशी गायिका 


रजनी ठाकूर 





कलेच्या मळार नखेत्रा जावन पर्जळपी जायतीं बायलां आमी पळयतात. तांची 
तोंड भरून तुस्त तोखणायूय करतात. 

तांगेल्या यशाची चवकशी करतना आमकां दिसता, हांकां घरांतल्यान कोणेंतरी 
उत्तेजन दिलां, सांगाती जावन बो गॉडफादर जावन. पूण अशींय कांय नखेत्रां आसतात 
जीं कोणाचो आदार नासतना आपूण जावन लिकलिकतात आनी मागीर तांची तोखणाय 
करतना उतरां उणीं पडटात. श्रीमती रजनी ठाकूर अशेंच एके स्वयंप्रकाशी नखेत्र ! 

गोंयांत कलेच्या मळार रजनी ठाकूर हें नांव सगल्यांक बळखीचें. आकाशवाणी 
दूरदर्शनाची ही एक गायिका. कसल्याय सांस्कृतीक वो सामाजिक समारंभाच्या आरंभाक 
आपणाल्या म्होंबाळ आवाजान येवकार गीत, ईशस्तवन गावन सुवाळ्याक रंगत हाडपी. 

हांसत्या आनी प्रसन्न मुखामळाचें हें व्यक्तिमत्व म्हळ्यार गोंयच्या कलेच्या तळ्यांतलें 
हालतें धोलतें साळक म्हळ्यार अतिताय जावंची ना. | 

आयज संगिताच्या क्षेत्रांत गोंयांत तरी हौशी कलाकारांक बरी संद आसा. संगिताच्या 
मळावयल्या कलाकारांक जो मोबदलो मेळटा तो हेर मळांवयल्या हौशी कलाकारांक 
मेळना. ह्या क्षेत्रातले गावपी, वाजोबपी कलाकार ते नदरेन बरे स्थितींत आसात. रजनी 
हौशी कलाकार, पूण ह्या हौशी गावप्यांपरस तें वेगळे आसा. 

रजनी सभावान नप्र. जितल्या गोड आवाजान गायतलें तितल्याच गोड आवाजान 
उलयतलें. उलयतना वागतना कसलेच भपके नात. आपले परस अदीक पिरायेच्या 
मनशांक जितलो मान दितलें तितलोच आपले बरोबरच्या मनशांचो आदर करतलें. 

रजनीचो जल्मगांव पुणें. ताची आवय गोंयची, म्हळ्यार काणकोणची आनी बापूय 
पुणेचो म्हणटकूच साहजिकूच तीं पुण्याक स्थायिक जालीं. तांचें कुटुंब गोखले आडनांवाचें. 

ल्हानपणासावन रजनीक नाचाची खूब आवड. तें तेन्ना पांच वर्साचें बालकलाकार. 
सिनेनट सूर्यकांत, राजा गोसावी, वसंत शिंदे, गोपीकृष्ण हांचो सहवास ताका लाबलो. 
तांच्या सहवासांत ताणें नाचाच्यो कार्यावळी केल्यो. नाचाचें खास अशें शिक्षण नाशिल्लें 

पूण पांय तालार पडटाले. अशेंच एक दीस नाच करता आसतना व्ही. शांताराम 
हांची नदर बालकलाकार रजनी गोखलेचेर गेली. 

तांणी रोखडेंच ताच्या बापायक विचारलें, ह्या भुर्याक म्हाका तूं पोसकें दिशी ?' 
आपलें भुरगें कलेच्या मळार पर्जळचें अशें आवय-बापायक दिसप सभावीक. पूण 
ते खातीर पोटच्या पोराक कोण शाणो मनीस पोसकें दीत? आवयक मात रजनीच्या 
नाचाविशीं खूब आस्था आशिल्ली. ताका नाचाचें शिक्षण दिवपाखातीर तिचे यत्न 
चालू आशिल्ले. पूण ह्या पोराचें दैवूच घुवलें. स वर्साचें आसतना आवय ताका 
अंतरली आनी आज्यान ताका गोंयांत हाडलें. काणकोणसारक्या गांवगिज्या वाठारांत 
शिक्षण दिवप खूब कठीण आसलें. देखून ताका मड़गांवां तागेली मामी कमलिनी 
पैंगीणकार हिगेर दवरलें. हांगा तें ल्हानाचें व्हड जालें. मडगांवच्या महिला नूतन मराठी 
विद्यालयांत ताणें एस्‌.एस्‌.सी. मेरेनचें शिक्षण पूर्ण केलें. 

तें गायनाच्यो ल्हान-ल्हान कार्यावळी करतालें. त्या वेळार मनोहरबुवा शिरगांबकार, 
आदले मुखेलमंत्री भाऊसाहेब बांदोडकार हांणी ताचें खूब कवतूक केलें. 

तें सैमीक रितीन गायत रावले. लोकांक दिसलें, हेरांभाशेन हाणेंय गायनकलेचे 
धडे चिरल्यात. आनी रजनीकूय दिसलें, हें अशेंच चलपाचें. 

अशीच गाण्याची मैफल चालू आसतनाच श्री. विष्णू ठाकूर ह्या तरणास्याक रजनीच्या 
मधूर आवाजान भूल घाली. त्या आवाजाच्या आनी व्यक्तिमत्वाच्या तो प्रेमांत पडलो. 
आनी १९७४ वर्सा रजनी गोखलेचें सौ. रजनी ठाकूर जालें. 

मागीरची धा बारा वर्सा तें संवसांत गुल्ल जालें. दोग चले जाले. एक राहूल 
आनी दुसरो रोहन. उपरांत केन्नाय ल्हानसो कार्यक्रम आसल्यार रजनीताई वतालें. घोवूय 
ताका आडायना आसलो. वयल्यान उत्तेजनूच दितालो. 

गावपाची ताका खर इत्सा आसली. भुरगीं व्हडलीं जावपाची वाट तें पळयतालें 
आनी इतल्यांत दुर्दैबान खर आघात केलो. ताच्या घोवाक अकाली मर्ण आयलें. 
हातुतल्यान आतां आपूण उठचेंच ना अशें ताका दिसलें. पूण त्या वेळार कांय आदाराचे 
हात मुखार आयले आनी श्रीमती रजनी ठाकूर स्वताच्या व्यक्तिमत्वाच्या बळग्यार 
उबे आसा. 

आयजवेर ताणें गोंयांत गायनाच्यो जायत्यो कार्यावळी केल्यात. मुंबय, दिल्ली 
आकाशवाणीचेर ताणें गितां गायल्यांत. दूरदर्शनाच्या मुंबय आनी पणजी केंद्रांबयल्यान 
ताच्या गितांच्यो कार्यावळी प्रसारीत जाल्यात. पणजी दूएदर्शनान निर्माण केल्ल्या “मुक्ता” 
तुळशी , सांगाती ह्या टेलिफिल्मांनी ताणें मुखेल गायिका जावन शीर्शक गीतां तशेंच 
हेर गितां गायल्यांत. रसिकांची मनां आनी काळजां जिखल्यांत 

६ एप्रिल १९९६ दिसा कला अकादमींत भावगीत गायन महोत्सब जालो तातूंत 

रजनीताईन 'धुंद मधुमती' हें गीत खूब सुंदर रितीन सादर केलें. प्रेक्षकांच्या काळजाक 
ताणें हात घालो. ताका त्या व्यासपिठार पळोवन म्हर्जे मन भरून आयले. नामनेचे 
संगीतकार पंडित यशवंत देव हांचें संगीत, उत्तरा केळकर, रंजना जोगळेकर, गजानन 
वाटवे, श्रीधर फडके, बबनराव नावडीकर, रवीन्द्र साठे ही मंडळी मराठी भावगीत 
क्षेत्रातली दिग्गज. पूण हांचे मुखार प्रताप आमोणकार आनी रजनीताई खंयच कमी 
पडलीं नात. 

म्हाका तो कबतूक आनी अभिमानाचो खीण आसलो. कार्यक्रम सोंपनाबरोबर माधवीताई 
देसाई, प्रदीप तळावलीकार, विनायक खेडेकार हांणी तांचे अभिनंदन केलें. ह्या अभिनंदनांत 
म्हजोय एक हात आसलो. रजनीताईची मुलाखत घेवपाचें मनांत आसलेंच. पूण ह्या 
प्रसंगान ती संद बेगीन आयली. कला अकादमींत घडिल्ले मुलाखतीचो हो संकलीत 
भाग. 


(1 रजनीताई, संगीताची आवड तुमकां भुरगेपणापसून. आपूण एक गायिका 
म्हणपाचो सोद तुमकां केन्ना लागलो? 

खरें म्हळ्यार, आयजवेर म्हाका कोणेंतरी पद म्हण म्हणून सांगलां आनी हांव 
गायलां. संगिताची जाण म्हणटात ती शास्त्रशुद्ध घेतल्यारूच येता. पूण म्हजे दुर्दैव 
म्हळ्यार म्हाका गॉडफादर म्हणटात तसो कोणूच लाबलो ना. लोकांनी म्हाका उमेद 
दिली, तोखणाय केली. पूण हावें नेमकें कितें करपाक जाय तें म्हाका कळळेंच ना. 
तुकाच न्हय, पूण सगल्यांक आयकून अजाप दिसतलें, तें म्हळ्यार म्हाका खऱयांनीच 
संगिताची जाण ना. म्हाका आवाजाची देणगी आसा पूण त्या आवाजाक योग्य साज 
दिवपाक खूब कळाव जालो. आतां म्हाका दिसता, अजून वेळ बचूंक ना. आजुनूय 
म्हज्यान खुबशें करूं येता. 
7 आयजवेर तुमी खंय खंय गितांचे कार्यक्रम केल्यात ? तुमकां लोकांचो प्रतिसाद 
कसो मेळळो? कार्यक्रम करता आसतनाचो एकाद्रो यादींत उरपासारको प्रसंग? 
वायट वा बरो? 

हांवें फकत गोंयांतूच कार्यक्रम केल्यात. तसो म्हाका लोकांचो बरो प्रतिसाद लाबला. 
कांयकडेन म्हज्या मनासारको कार्यक्रम जावंक ना हाची म्हाका खंत भोगता. पूण 
अविस्मरणीय प्रसंग म्हळ्यार ज्या व्यासपिठार पं. यशवंत देव हांच्या मार्गदर्शनाखाला 
एक भावगीत गायलें आनी असंख्य लोकांच्या टाळ्यांचो कडकडाट जालो तो प्रसंग 
हांब केन्नाच विसरचेंना. 
7 आयजवेर तुर्मी जायतीं गितां गायलीं. आकाशवाणीचेर, दूरदर्शनाचेर जावं हेर 
कार्यावरळींनी. हातूंत तुमचें आवडटें गीत खंयचें ? 

आयजवेर हांवें आकाशवाणीचेर जायते कार्यक्रम केल्यात. हांव थंय बी-ग्रेडचें कलाकार 
आसां. पूण गोंय दूरदर्शनाचेर म्हजी सुरवातूच खूब बरे तरेन जाली. हांबें मुक्ता” 
ह्या टेलिफिल्माचें शिर्शकगीत गायलें. म्हजी ही पयली मुलाखत घेवपी तूंच आसा, 
आनी कोणूय दुसरो आशिल्लो जाल्यार म्हाका कांयच दिसचें नासलें. हांव सांगपाचें, 
ज्योती कुंकळकाराच्या मुक्ता' टेलिफिल्माखातीर हांव दूरदर्शनावयल्यान लोकांच्या घराघरांत 
पावलें. 'कोण एक मुक्ता” हें गीत लोकांक खूब आवडलें. म्हाका जायतीं पत्रां आयली. 
आनी म्हाका दिसता, 'मुक्ता' तीन फावटी दुरदर्शनान वितरायलें. तुजे मुक्ता” हे 
पटकथेच्या पुस्तकांतूय जायत्या मानेस्तांनी म्हजी तोखणाय केल्या आनी हें गीत म्हाका 
खूब आवडले हाचें श्रेय हांव प्रताप आमोणकाराक दितां. ताणें त्या गिताक खूब 
बरें संगीत दिलें आनी ताचे बरोबर हावें तें गायलें. उपरांत म्हाका आनी प्रतापाक 
दूरदर्शनाचेर 'देखण्या गिता'ची ऑफर आयली. तशेंच मागीर तुळशी? आनी “सांगाती” 
ह्या टेलिफिल्मांक हांवें गीतां गायलीं. पूण “मुक्ता” शिर्शकगीतान म्हजो आत्मविस्वास 
वाडयलो आनी म्हाका खूब प्रसिद्धी दिली अशें म्हळ्यार अतिताय जावंची ना. 
[1 साहित्याच्या मळार कितलेंय बरोवप केलें तरी त्या बरोवप्याचें एक लेगीत पुस्तक 
आयलेबगर समाज ताची दखल घेना. संगिताच्या क्षेत्रांतूय हें उदाहरण लागू 
जाता. तुज्या ऑडियो गितांची एखाद्री कॅसेट अजून कित्याक येवंक ना? 

तशी ऑफर म्हाका एक-दोन फावटी आयिल्ली पूण तेन्ना म्हज्या आरोग्यान साथ 
दिली ना. 'देखणी दुय” ह्या व्हिडियो फिल्माखातीर राजीव शिंदे हांणी म्हाका विचारिल्लें. 
आमच्यो येसायो जाल्यो पूण ऐनवेळार हांव बरें नाशिल्ल्यान मुंबय वचपाक पावलें 
ना. आनी अशो संदी गोंयांत तर साप कमी मेळटात. स्वता जावन कॅसेट काडपाचो 
विचार हांवें केन्ना केलो ना, कारण म्हाका म्हज्या गायनाविशीं तितलो आत्मविस्चास 
नाशिल्लो. आनी 'तुजी कॅसेट येवपाक जाय! अशें कोणें म्हाका सांगलेंय ना. आतां 
हांव विचार करपाक लागलां, अखेर हांबूय कोणतरी आसां. हांव किते हें दाखोबपाक 
कॅसेटी सारको दुसरो पुरावो ना. 
(1 आयजदेर तुमी , काकणी , अनी मराठींत खंयच्या खंयच्या गीतकारांचीं गिता 
गायल्यात ? तुमचो आवडदो; असो शीतकार खंयचो ? 

म्हाका शांता शेळके” आनी 'बॉकींबाँबं बोरकार हे गीतकार खूब आवडटात. कारण 
तांच्या उतरांनी गेयता भरिलली आसता. तशीं हांें जायत्या गीतकारांचीं गितां गायल्यांत. 
मराठीतले ग. दि. माडगुळकर, मंगेश पाडगांवकर तशेंच कोंकणींत देखणी गितांखातीर 
भिकाजी घाणेकार, गजानन रायकार, विजयाबाय सरमळकार, पुंडलीक नायक हांचीं 
गितांय हांवें गायल्यांत. 
(1 घरांत संवसाराची घडी व्यवस्थित आसून लेगीत कुटुंबांतले बायलमनशेन 

समाजांत कितेंय कर्तुत्व दाखोवपाचें जाल्यार तिका असंख्य अडचणी येतात. 
तुमची स्थिती हाचेपरस वेगळी ना. तुमी हातुंतल्यान कशी वाट काडटात ? 

घरच्यांचो खूब आदार आसा. म्हज्या घरकाराचें अकस्मात निधन जालें. घरांतलो 
करतो-सवरतो दादलोच ना जातकूच सगळेच वटेन त्रास. हांव मुळासावन हाललें. 
पूण एक प्रसंग म्हाका याद जाता. घोव वचून तिनूच म्हयने जाल्ले. म्हाका कला 
अकादमींत एका कार्यक्रमाचे आमंत्रण आयलें. हांव वचचें ना म्हण आसले. पूण 
म्हजी धाकली जाव पूजा आनी देर अनंत हांणी म्हाका समजायलें आनी हांव कार्यक्रमाक 
गेलें. लोक कितेंय उलयतात. बायलेन अशें कितेंय करचे परस मुळूमुळू रडत बशिल्लें 
समाज पसंत करता. कांय जाण म्हाका तशें म्हणटातूय बी. पूण असल्या वेळार म्हजो 
व्हडलो चलो राहूल म्हाका खूब सहकार्य दिता. पिरायेन ल्हान आसून जाणय्यां भाशेन 
वागता. अस्वस्थ मनस्थिती वेळार म्हाका श्रीमती शालिनी सावकार हांणी खूब आदार 
दिला. धीर दिला. म्हाका दिसता, आयज हांव रजनी ठाकूर म्हण उबें आसां तें 
तांचे सगळ्यांचे कृपेन म्हळ्यार जाता. 


रजनी गोंयचें हौशी कलाकार. गायन ही खऱ्या अर्थान ताची हौस आसा. खंयचेय 
संस्थेच्या समारंभाचे आमंत्रण तें स्विकारतलें. ईशस्तवन बो पसायदान गावपाक येतलें. 
पूण पैशांची आस्त धरचें ना. दिल्यारूय घेवचें ना. बयल्यान आपूण आपल्या खर्चान 
समारंभाचे सुवातेर येतलें आनी वतलें. पूण त्याच बरोबर एक गजाल मात विसरनासतना 
करतले. ती म्हळ्यार आपले बरोबर येबपी तबलजीक वो तानपुरो बादकाक तागेलो 
मोबदलो आयोजकाकडल्यान मेळटलो म्हणपाची खात्री करतले. रजनीचो हो सभावगूण 
तागेल्या कलाकार व्यक्तिमत्वाक खूब उबारी हाडटा. 

